

ပြည်ထောင်စုသမ္မတမြန်မာနိုင်ငံတော်အစိုးရ ၂၀၂၆ ခုနှစ် ဝါဆိုသင်္ကန်း ဆက်ကပ်လှူဒါန်းပွဲ မဟာမင်္ဂလာအခမ်းအနားကျင်းပ

နေပြည်တော် ဇူလိုင် ၂၄

ပြည်ထောင်စုသမ္မတမြန်မာနိုင်ငံတော်အစိုးရ ၂၀၂၆ ခုနှစ် ဝါဆိုသင်္ကန်းဆက်ကပ်လှူဒါန်းပွဲ မဟာမင်္ဂလာ အခမ်းအနားကို ယနေ့နံနက်ပိုင်းတွင် ပြည်ထောင်စုနယ်မြေ နေပြည်တော် ဒက္ခိဏသီရိမြို့နယ်ရှိ မာရဝိဇယဗုဒ္ဓ ဥယျာဉ်တော်အတွင်းရှိ အဂ္ဂိမပတိသာသနာ့ဗိမာန်တော်ကြီး၌ ကျင်းပပြုလုပ်ရာ နိုင်ငံတော်သမ္မတ ဦးမင်းအောင်လှိုင်နှင့်ဇနီး ဒေါ်ကြူကြူလှတို့ တက်ရောက်ကြည့်ညှိပြီး ဝါဆိုသင်္ကန်းနှင့်လှူဖွယ်ပစ္စည်းများ ဆက်ကပ်လှူဒါန်းကြသည်။

အဆိုပါ အခမ်းအနားသို့ နိုင်ငံတော် သံဃမဟာနာယက အဖွဲ့ဥက္ကဋ္ဌ ရန်ကုန်တိုင်းဒေသကြီး သန်လျင်မြို့ မင်းကျောင်း ပထမပြန် စာသင်တိုက် ပဓာန နာယက၊ အဘိဓဇမဟာရဋ္ဌဂူရု အဂ္ဂမဟာပဏ္ဍိတ၊ အဂ္ဂမဟာသဒ္ဓမ္မဇောတိကဓဇ ဒေါက်တာ ဘဒ္ဒန္တစန္ဒိမာဘိဝံသနှင့် နိုင်ငံတော် သံဃမဟာနာယကအဖွဲ့ အကျိုးတော်ဆောင်၊ မန္တလေးမြို့ မစိုးရိမ်တိုက်သစ်မဟာနာယက၊ ဓမ္မသမိဒ္ဓိကျောင်းဆရာတော် အဂ္ဂမဟာပဏ္ဍိတ၊ အဂ္ဂမဟာသဒ္ဓမ္မဇောတိကဓဇ၊ မဟာဓမ္မကထိကဗဟုဇန ဟိတဓရ ဘဒ္ဒန္တ ဝါသေဋ္ဌဘိဝံသတို့ အမှူးပြုသော ဥပ္ပါတသန္တိစေတီတော် ဂေါပကအဖွဲ့၏ ဩဝါဒစရိယ ဆရာတော်ကြီးများ အပါအဝင် ပင့်ဖိတ်ထားသည့် ဆရာတော်ကြီး ၂၇ ပါး ကြွရောက် ချီးမြှင့်တော်မူကြပြီး စာမျက်နှာ ၃ ကော်လံ ၁ ❖



နိုင်ငံတော်သမ္မတ ဦးမင်းအောင်လှိုင်နှင့်ဇနီး ဒေါ်ကြူကြူလှ နိုင်ငံတော်သံဃမဟာနာယကအဖွဲ့ ဥက္ကဋ္ဌ သန်လျင်မင်းကျောင်းဆရာတော်ကြီးထံ ဝါဆိုသင်္ကန်းနှင့်လှူဖွယ်ပစ္စည်းများ ဆက်ကပ်လှူဒါန်းစဉ်။

ယနေ့ ၈ တ် ၈ ရာ

မော်တော်ယာဉ် ဝယ်ယူခြင်းဆိုင်ရာ အခွန်ဝန်ဆောင်မှုများအတွက် ဒီဂျစ်တယ် အသွင်ကူးပြောင်း ဆောင်ရွက်ပေးမည့် VAVS စနစ်

ဆောင်းပါး စာ ၆

တတိယအကြိမ် ပြည်သူ့လွှတ်တော် ဒုတိယပုံမှန်အစည်းအဝေး ၂၉ ရက်မြောက်နေ့ ကျင်းပ

လွှတ်တော်ရေးရာ စာ ၇

တတိယအကြိမ် အမျိုးသားလွှတ်တော် ဒုတိယပုံမှန်အစည်းအဝေး ၂၁ ရက်မြောက်နေ့ ကျင်းပ

လွှတ်တော်ရေးရာ စာ ၉

ချင်းတွင်းမြစ်ရေကြီးမှု အခြေအနေ

နေပြည်တော် ဇူလိုင် ၂၄

ယနေ့ နံနက် ၆ နာရီခွဲ တိုင်းထွာချက်အရ ချင်းတွင်းမြစ်ရေသည် ဖောင်းပြင်မြို့တွင် ယင်းမြို့၏ စိုးရိမ်ရေမှတ်အထက် ပေဝက်ခန့်တွင် ရောက်ရှိနေပြီး နောက်တစ်ရက်အတွင်း သုံးလက်မခန့် ကျဆင်းလာနိုင်ကာ ယင်းမြို့၏ စိုးရိမ်ရေမှတ်အထက် ဆက်လက်တည်ရှိနိုင်သည်။

မိုး/ဇေ

နေရာအနှံ့အပြား မိုးထစ်ချုန်းရွာပြီး နေရာကွက်၍ မိုးကြီးနိုင်

နေပြည်တော် ဇူလိုင် ၂၄

ယနေ့ နံနက် ၆နာရီခွဲ တိုင်းထွာချက်များအရ ကပ္ပလီပင်လယ်ပြင်နှင့် ဘင်္ဂလားပင်လယ်အော်တို့တွင် မုတ်သုံလေအားကောင်းလာနိုင်ခြင်းကြောင့်လည်းကောင်း၊ ဘင်္ဂလားပင်လယ်အော်တွင် လေထုမငြိမ်မသက်မှုများ ဖြစ်ပေါ်လာနိုင်ခြင်းကြောင့်လည်းကောင်း ဇူလိုင် ၂၆ ရက်မှ ဩဂုတ် ၂ ရက်အတွင်း နေပြည်တော်၊ ရန်ကုန်တိုင်းဒေသကြီး၊ ပဲခူးတိုင်းဒေသကြီး၊ စစ်ကိုင်းတိုင်းဒေသကြီး၊ အထက်ပိုင်း၊ ဧရာဝတီတိုင်းဒေသကြီး၊ တနင်္သာရီတိုင်းဒေသကြီး၊ ကချင်ပြည်နယ်၊ ကယားပြည်နယ်၊ ကရင်ပြည်နယ်၊ ချင်းပြည်နယ်၊ မွန်ပြည်နယ်၊ ရခိုင်ပြည်နယ်နှင့် ရှမ်းပြည်နယ်တို့တွင် နေရာစိပ်စိပ်မှ နေရာအနှံ့အပြား မိုးထစ်ချုန်းရွာပြီး အချို့ဒေသများတွင် နေရာကွက်၍ မိုးကြီးနိုင်သည်။ စာမျက်နှာ ၁၃ ကော်လံ ၅ ❖

ရန်ကုန်-ပြည်-ရန်ကုန်ခရီးစဉ်တွင် အမှတ်(၇၃) အဆန်/(၇၄)အစုန်လေအေးပေးစက်ပါ

ခေတ်မီ DEMU လူစီးအမြန်ရထားများ စတင်ပြေးဆွဲမည်

နေပြည်တော် ဇူလိုင် ၂၄

ပို့ဆောင်ရေးဝန်ကြီးဌာန မြန်မာ့မီးရထားသည် ခရီးသွားပြည်သူများ အဆင်ပြေစွာ သွားလာနိုင်ရေးအတွက် ရန်ကုန်-မန္တလေးလမ်းပိုင်းအတွင်း ရန်ကုန်-နေပြည်တော်-ရန်ကုန် ရထားခရီးစဉ်၊ ရန်ကုန်-မန္တလေး-ရန်ကုန်နှင့် ရန်ကုန်-မော်လမြိုင်-ရန်ကုန် ရထားခရီးစဉ်များအား လေအေးပေးစက်ပါ ခေတ်မီ DEMU လူစီးအမြန်ရထားများဖြင့် ပြေးဆွဲပေးခဲ့ပြီး ခရီးသည်များကြိုက်နှစ်သက်၍ စီးနင်းမှုများသောကြောင့် ရန်ကုန်-ပြည်လမ်းပိုင်းအတွင်း အမှတ်(၇၃)အဆန် ရန်ကုန်-ပြည်ခရီးစဉ်နှင့် အမှတ်(၇၄)အစုန် စာမျက်နှာ ၁၃ ကော်လံ ၁ ၀



ဧရာဝတီမြစ်ဆုံ-မြစ်ညာမြစ်ဝှမ်းရေအားလျှပ်စစ်စီမံကိန်းနှင့်

စပ်လျဉ်း၍ မြစ်ကြီးနားမြို့ ဒေသခံပြည်သူများနှင့် တွေ့ဆုံဆွေးနွေး

မြစ်ကြီးနား ဇူလိုင် ၂၄

ဧရာဝတီမြစ်ဆုံ-မြစ်ညာမြစ်ဝှမ်းရေအားလျှပ်စစ်စီမံကိန်းနှင့် စပ်လျဉ်း၍ ဒေသတွင်းရှိ ပြည်သူများ နည်းပညာဆိုင်ရာ သိသင့်သိထိုက်သည်များနှင့် အသိပညာဗဟုသုတ ပိုမိုသိရှိနားလည်စေရေး ပြန်ကြားရေးနှင့် ပြည်သူ့ဆက်ဆံရေးဦးစီးဌာနနှင့် ဧရာဝတီမြစ်ဆုံ -မြစ်ညာမြစ်ဝှမ်း ရေအားလျှပ်စစ်စီမံကိန်းဆိုင်ရာ အထောက်အကူပြုရေးနှင့် ပူးပေါင်းဆောင်ရွက်ရေး ကချင်ပြည်နယ် ဒေသခံကော်မတီတို့က မြစ်ကြီးနားမြို့ပေါ် ရပ်ကွက်နေပြည်သူများနှင့် တွေ့ဆုံဆွေးနွေးပွဲများကို ဇူလိုင် ၂၄ ရက်က မြစ်ကြီးနားမြို့ အောင်နန်းရပ်ကွက်နှင့် ပလန-၁ ဝိတောက်မြိုင် ကျေးရွာတို့၌ ပြုလုပ်သည်။ စာမျက်နှာ ၁၃ ကော်လံ ၅ ၀

အာဆီယံ၏ ထုတ်ပြန်ချက် (၅) ရပ် အခြေအနေ ကိုက်ညီဆီလျော်မှုမရှိ

၂၀၂၁ ခုနှစ် မြန်မာနိုင်ငံ၏ နိုင်ငံရေး အပြောင်းအလဲမှာ ၂၀၂၀ ပြည့်နှစ် ပါတီစုံရွေးကောက်ပွဲ မဲမသမာမှုကြောင့် နားလည်ထားကြသော်လည်း ရွေးကောက်ပွဲမတိုင်မီကာလကပင် ပြဿနာတို့ စတင်နေခဲ့သည်ကို ယခုအချိန်ထိရှိနေဆဲ အထောက်အထားများတွင် တွေ့ရှိနိုင်သည်။ ထိုစဉ်က ပြည်ထောင်စုရွေးကောက်ပွဲကော်မရှင်ကို မေးခွန်းထုတ်ခဲ့သည့် မီဒီယာများနှင့် ကော်မရှင်တာဝန်ရှိသူများကြားမှ တင်းတင်းမာမာ ပဋိပက္ခများ၊ မဲစာရင်းကိစ္စ၊ မဲစာအိတ်များ ပေါက်ပြဲသည့်ကိစ္စ အွန်လိုင်းပေါ်မှ အသံများ၊ စစ်ဆေးတွေ့ရှိခဲ့သော သန်းနှင့်ချီသည့် မဲမသမာမှုအရေအတွက်များ၊ အာဏာရအစိုးရ၏ လွှမ်းမိုးမှုများ ရှိခဲ့ကြောင်း ရွေးကောက်ပွဲ တာဝန်ရှိသူတို့၏ ဝန်ခံချက်များ စသည်တို့မှာ ဖျောက်ဖျက်၍မရသော သက်သေများဖြစ်သည်။

မဲမသမာမှုများ ပေါ်ထွက်လာသည့်ကိစ္စကို ရှင်းရမည့် ပါတီသည် မရှင်းဘဲ ပြဿနာတန်းလန်းနှင့် နိုင်ငံအာဏာကို ရယူရန် ရှေ့သို့ ဇွတ်တိုးသည်။ ၎င်းတို့ ပါတီဝင်များအင်အား၊ ထောက်ခံသူများအင်အား တို့ဖြင့် နိုင်ငံအတွက် အန္တရာယ်ကြီးသော အကြမ်းဖက်လမ်းစဉ်သို့ လိုက်သည်။ အုံကြွဆူပူကြရန် လှုံ့ဆော်မှု၊ ဝါဒဖြန့်မှုများကို ပါတီထိပ်ပိုင်းလူတို့က ပြုလုပ်ကြကာ ၎င်းတို့ဘက်သို့ မပါသူများ၊ အခြားမည်သူ့ဘက်မှမပါသည်ဖြစ်စေ ကြားနေသူများကိုပင် လက်မခံဘဲ ရန်ပြုခဲ့ကြသည်။ သူလျှို့ဝှက်မှုလှုပ်ကြံစွဲစွဲသတ်ဖြတ်ခဲ့ကြသည်။ အစိုးရအဆက်ဆက် နိုင်ငံတာဝန်ထမ်းခဲ့ကြသည့် ဝန်ထမ်းများလည်း မနေရ။ ဖမ်းဆီးသတ်ဖြတ်ခံကြရသည်။ သာသနာ့ဝန်ထမ်း ရဟန်းသံဃာ သီလရှင်များလည်း စွပ်စွဲသတ်ဖြတ်ခံခဲ့ကြရသည်။

၂၀၂၁ ခုနှစ်၊ ဧပြီလ ၂၄ ရက်၊ အင်ဒိုနီးရှားနိုင်ငံ၊ ဂျကာတာမြို့တွင် ကျင်းပခဲ့သည့် အာဆီယံ နိုင်ငံခေါင်းဆောင်များ အစည်းအဝေးတွင် အာဆီယံခေါင်းဆောင်များက မြန်မာ့အရေး ဖြစ်ပေါ်ပြောင်းလဲမှုနှင့် ပတ်သက်၍ ဆွေးနွေးအကြံပြုခဲ့ကြရာ မြန်မာနိုင်ငံက (၁) အာဆီယံအဖွဲ့ဝင်နိုင်ငံများ၏ အကြံပြုချက်အချို့သည် အပြုသဘောဆောင်သည်ကို မှတ်သားထားပါကြောင်း၊ နိုင်ငံ၏ ပြည်တွင်းရေး အခြေအနေပေါ်မူတည်၍ ထည့်သွင်းစဉ်းစားသွားမည်ဖြစ်ကြောင်း၊ (၂) မြန်မာနိုင်ငံ၌ တရားဥပဒေစိုးမိုးရေးနှင့် တည်ငြိမ်မှုရှိရေးကို ဦးစားပေးဆောင်ရွက်နေသည့်အတွက် နိုင်ငံအကျိုးစီးပွားကို အခြေခံပြီး အကြံပြုချက်များကို အလေးထားစဉ်းစားပေးမည်ဖြစ်ကြောင်း၊ (၃) အကြံပြုချက်များသည် နိုင်ငံတော်အစိုးရ၏ ရှေ့လုပ်ငန်းစဉ် ငါးရပ် အကောင်အထည်ဖော်ရာတွင် အထောက်အကူပြုပြီး အာဆီယံပဋိညာဉ်စာတမ်း၊ အာဆီယံနည်းလမ်း၊ အာဆီယံစိတ်ဓာတ်တို့ကိုအခြေခံမည်ဆိုပါက အပြုသဘော စဉ်းစားသွားမည်ဖြစ်ကြောင်း ပြန်လည်တုံ့ပြန်ခဲ့သည်။

အာဆီယံနိုင်ငံခေါင်းဆောင်များ အစည်းအဝေးအပြီးတွင် အာဆီယံအလှည့်ကျဥက္ကဋ္ဌ၏ ထုတ်ပြန်ချက်နောက်ဆက်တွဲအနေဖြင့် အာဆီယံထုတ်ပြန်ချက်(၅)ရပ်ကို ထုတ်ပြန်ခဲ့သည်။ အဆိုပါ ထုတ်ပြန်ချက် (၅) ရပ်သည် အာဆီယံ၏ လုပ်ထုံးလုပ်နည်းများနှင့် သွေဖည်နေပြီး အဖွဲ့ဝင်များ၏ တူညီဆန္ဒဖြင့် ထုတ်ပြန်ခဲ့ခြင်းမဟုတ်သည့်တိုင် မိမိနိုင်ငံ၏ အမျိုးသားအကျိုးစီးပွားအပေါ် အခြေခံပြီး အာဆီယံမိသားစု စိတ်ဓာတ်ဖြင့် တတ်နိုင်သမျှ ပူးပေါင်းဆောင်ရွက်ခဲ့သည်။

မြန်မာနိုင်ငံ၏ ယနေ့အခြေအနေသည် ၂၀၂၁ ခုနှစ်က အခြေအနေနှင့် လုံးဝကွာခြားသွားခဲ့ပြီဖြစ်သည်။ လွတ်လပ်၍ တရားမျှတသော ပါတီစုံဒီမိုကရေစီ အထွေထွေရွေးကောက်ပွဲကို ကျင်းပခဲ့ပြီး ဒီမိုကရေစီနည်းကျ လွှတ်တော်နှင့် အစိုးရတို့ ပေါ်ပေါက်လာခဲ့ပြီဖြစ်သည်။ အာဆီယံလုပ်ထုံးလုပ်နည်းကို သွေဖည်ကာ လွန်ခဲ့သည့် ငါးနှစ်တာကာလက ထုတ်ပြန်ခဲ့သည့် အာဆီယံထုတ်ပြန်ချက် (၅) ရပ်မှာ လက်ရှိမြန်မာနိုင်ငံ၏ အခြေအနေနှင့်လည်း မကိုက်ညီတော့။ ရှေ့တွင်လည်း မြန်မာနိုင်ငံအနေဖြင့် အာဆီယံမိသားစုစိတ်ဓာတ်ဖြင့် ဆောင်ရွက်နိုင်သမျှ ပူးပေါင်းဆောင်ရွက်မှု ပြုခဲ့ပြီးပြီဖြစ်သည်။

ပြီးခဲ့သည့် ဇူလိုင်လ ၉ ရက်တွင် ပြည်ထောင်စုလွှတ်တော်၌ “အာဆီယံထုတ်ပြန်ချက် (၅) ရပ်သည် အာဆီယံ၏ အခြေခံမူများနှင့် ကွဲလွဲနေသည့်အပြင် မြန်မာနိုင်ငံ၏ လက်ရှိပုဂ္ဂလိက နိုင်ငံရေးအခြေအနေနှင့် ကိုက်ညီမှုမရှိသည့်အတွက် လိုအပ်သကဲ့သို့ သုံးသပ်ဆောင်ရွက်ပေးနိုင်ပါရန် ပြည်ထောင်စုအစိုးရအား တိုက်တွန်းကြောင်း” အရေးကြီးအဆိုတစ်ရပ်ကို အတည်ပြုခဲ့ရာ အစိုးရအနေဖြင့် ပြည်သူများ၏ ဆန္ဒဖြင့် ရွေးကောက်တင်မြှောက်ထားသော လွှတ်တော်၏ ဆုံးဖြတ်ချက်ဖြစ်သည့်အတွက် လေးစားလိုက်နာရန်နှင့် ယင်းဆုံးဖြတ်ချက်နှင့်အညီ သင့်လျော်သည့် ဆောင်ရွက်မှုများ အကောင်အထည်ဖော်ရန် တာဝန်ရှိနေသည်။

အခြေအနေ အချိန်အခါတို့နှင့် ကိုက်ညီဆီလျော်ခြင်းမရှိသော အာဆီယံ ထုတ်ပြန်ချက် (၅) ရပ် ဆိုသည့်အပေါ် ဆွေးနွေးမှုများနှင့် အကောင်အထည်ဖော်မှုများတွင် အာဆီယံအဖွဲ့ဝင် နိုင်ငံများအနေဖြင့် အာဆီယံ၏ အခြေခံမူများဖြစ်သော အဖွဲ့ဝင်နိုင်ငံများ၏ အချုပ်အခြာအာဏာကို လေးစားရေး၊ ပြည်တွင်းရေး ဝင်ရောက်စွက်ဖက်ခြင်း မပြုရေး စသည့်အချက်များကို လေးစားလိုက်နာသင့်ကြသည့်အကြောင်း။ ။

မြန်မာနိုင်ငံပြန်တမ်း

ဝန်ထမ်းအဖွဲ့အစည်းအကြီးအမှူးများ ပြောင်းရွှေ့ခန့်ထားခြင်း၊

ဝန်ထမ်းအဖွဲ့အစည်းအကြီးအမှူး အတည်ပြုခန့်ထားခြင်းနှင့် ဝန်ထမ်းအဖွဲ့အစည်းအကြီးအမှူး ခန့်ထားခြင်း

၁။ ပြည်ထောင်စုသမ္မတမြန်မာနိုင်ငံတော် နိုင်ငံတော်သမ္မတသည် အောက်ဖော်ပြပါ ဝန်ထမ်းအဖွဲ့အစည်းအကြီးအမှူးများကို ယင်းတို့နှင့် ယှဉ်တွဲဖော်ပြထားသည့် ဝန်ထမ်းအဖွဲ့အစည်းအကြီးအမှူး ရာထူးနေရာများသို့ တာဝန်ဝတ္တရားများကို စတင်ဆောင်ရွက်သည့်နေ့မှစ၍ ပြောင်းရွှေ့ ခန့်ထားလိုက်သည်-

အမည်၊ လက်ရှိရာထူး၊ ဌာန	ပြောင်းရွှေ့ခန့်ထားသည့် ရာထူး၊ ဌာန
(က) ဒေါက်တာ ချစ်စိန် ပါမောက္ခချုပ် မော်လမြိုင်တက္ကသိုလ် အဆင့်မြင့်ပညာဦးစီးဌာန ပညာရေးဝန်ကြီးဌာန	ပါမောက္ခချုပ် ဒဂုံတက္ကသိုလ် အဆင့်မြင့်ပညာဦးစီးဌာန ပညာရေးဝန်ကြီးဌာန
(ခ) ဒေါက်တာ ရီရီဦး ပါမောက္ခချုပ် စစ်တွေတက္ကသိုလ် အဆင့်မြင့်ပညာဦးစီးဌာန ပညာရေးဝန်ကြီးဌာန	ပါမောက္ခချုပ် မော်လမြိုင်တက္ကသိုလ် အဆင့်မြင့်ပညာဦးစီးဌာန ပညာရေးဝန်ကြီးဌာန

(ဂ) ဒေါက်တာ အေးအေးသန့် ပါမောက္ခချုပ် ရေနံချောင်းတက္ကသိုလ် အဆင့်မြင့်ပညာဦးစီးဌာန ပညာရေးဝန်ကြီးဌာန	ပါမောက္ခချုပ် တောင်ကြီးတက္ကသိုလ် အဆင့်မြင့်ပညာဦးစီးဌာန ပညာရေးဝန်ကြီးဌာန
--	--

၂။ ပြည်ထောင်စုသမ္မတမြန်မာနိုင်ငံတော် နိုင်ငံတော်သမ္မတသည် ပညာရေးဝန်ကြီးဌာန၊ ဆရာအတတ်ပညာဦးစီးဌာန ညွှန်ကြားရေးမှူးချုပ် ဒေါက်တာ သူဇာရှိန် ကို အစမ်းခန့်ကာလ (၁) နှစ်ပြည့်မြောက်သည့်နေ့မှစ၍ အတည်ပြုခန့်ထားလိုက်သည်။

၃။ ပြည်ထောင်စုသမ္မတမြန်မာနိုင်ငံတော် နိုင်ငံတော်သမ္မတသည် ပညာရေးဝန်ကြီးဌာန၊ ကျောင်းပြင်ပနှင့် တစ်သက်တာပညာရေးဦးစီးဌာနမှ ဒုတိယညွှန်ကြားရေးမှူးချုပ် ဒေါက်တာ ဝင်းဖေ ကို အဆင့်မြင့်ပညာဦးစီးဌာန၊ ဟားခါးတက္ကသိုလ် ပါမောက္ခချုပ်အဖြစ် တာဝန်ဝတ္တရားများကို စတင်ဆောင်ရွက်သည့်နေ့မှစ၍ အစမ်းခန့်ထားလိုက်သည်။

၂၄-၇-၂၀၂၆ ရက်နေ့ စာတသတ္တု(ရွှေ)ရည်ညွှန်းဈေး (Market Rate)

သိပ်သည်းဆ ၁၉.၂၅ ဂရမ်/ ကုဗစင်တီမီတာနှင့်အထက်ရှိ စံချိန်မီရွှေ ၁ ကျပ်သား (၁၆.၃၂၉၃၂၅ ဂရမ်)၏ ဈေးနှုန်းမှာ ၆၉၅၀၀၀၀ ကျပ်ဖြစ်သည်။
ဓာတ်သတ္တု(ရွှေ)ရည်ညွှန်းဈေး သတ်မှတ်ရေးကော်မတီ

နေရာအနှံ့အပြား မိုးထစ်ချုန်းရွာမည်

နေပြည်တော် ဇူလိုင် ၂၄

စနေ၊ တနင်္ဂနွေ အားလပ်ရက်များအတွက် မိုးလေဝသ ခန့်မှန်းချက်မှာ နေပြည်တော်နှင့် ရန်ကုန်တိုင်းဒေသကြီးတို့တွင် နေရာအနှံ့အပြားနှင့် မန္တလေးတိုင်းဒေသကြီးတွင် နေရာကျကျ မိုးထစ်ချုန်းရွာမည်။ မိုး/လေ

ရန်ကုန်မြို့နှင့် မန္တလေးမြို့အတွက် ရည်ညွှန်းလက်ကားဈေးနှုန်းများနှင့် ပြည်ထောင်စုနယ်မြေ နေပြည်တော်၊ တိုင်းဒေသကြီး/ပြည်နယ် မြို့တော်များအတွက် ရည်ညွှန်းလက်လီဈေးနှုန်းများ

၂၅ - ၇ - ၂၀၂၆

ကျပ်/လီတာ

Fuel (လက်လီဈေးနှုန်း)	ရန်ကုန်	မန္တလေး	နေပြည်တော်	ပဲခူး	မကွေး	ထားဝယ်	မုံရွာ	ပုသိမ်	မြစ်ကြီးနား	စစ်တွေ	ဘားအံ	မော်လမြိုင်	လားရှိုး	တောင်ကြီး	လွိုင်ကော်	ဟားခါး
92 Ron	၃၃၅၀	၃၄၉၀	၃၄၄၅	၃၃၆၅	၃၄၉၅	၃၅၁၀	၃၅၃၅	၃၄၃၀	၃၄၅၀	၃၄၉၀	၃၄၅၀	၃၅၅၀	၃၅၃၅	၃၄၉၅	၃၅၁၀	၃၄၅၀
95 Ron	၃၄၆၀	၃၆၀၀	၃၅၅၅	၃၄၇၅	၃၆၀၅	၃၆၂၀	၃၆၄၅	၃၅၄၀	၃၆၆၀	၃၆၀၀	၃၅၆၀	၃၆၃၅	၃၆၄၅	၃၆၀၅	၃၆၂၀	၃၆၆၀
HSD (500 ppm)	၃၅၆၀	၃၆၉၀	၃၆၅၀	၃၅၇၅	၃၆၉၅	၃၇၁၀	၃၇၃၅	၃၆၃၅	-	၃၆၉၀	၃၆၅၅	၄၀၈၀	၃၇၃၅	၃၆၉၅	၃၇၁၀	၃၉၄၀
HSD (50 ppm)	၄၃၁၅	၄၄၅၀	၄၄၁၀	၄၃၃၀	၄၄၅၅	၄၄၇၀	၄၅၀၀	၄၃၉၅	၄၇၁၅	၄၇၅၀	၄၄၁၀	၄၅၉၅	၄၄၉၅	၄၄၅၅	၄၄၇၀	၄၇၁၀
HSD (10 ppm)	၄၃၁၅	၄၄၅၀	၄၄၁၀	၄၃၃၀	၄၄၅၅	၄၄၇၀	၄၅၀၀	၄၃၉၅		၄၇၅၀	၄၄၁၀	၄၅၉၅	၄၄၉၅	၄၄၅၅	၄၄၇၀	၄၇၁၀

ကျပ်/လီတာ

မှတ်ချက်။

(၁) MOPS ဈေးနှုန်းပေါ်တွင် အခြေခံတွက်ချက်ထားခြင်း ဖြစ်ပါသည်။
(၂) သုံးစွဲသူ မိဘပြည်သူများအနေဖြင့် စက်သုံးဆီများ ဝယ်ယူသုံးစွဲရာတွင် ကျေနပ်မှုမရှိပါက ကော်မတီ၏ အောက်ဖော်ပြပါ ဖုန်းနံပါတ်များသို့ လုံခြုံစိတ်ချစွာဖြင့် သတင်းပေးတိုင်ကြားနိုင်ပါကြောင်း အသိပေးအပ်ပါသည်-

၀၆၇-၄၁၁၃၇၃၊ ၀၉-၂၅၄၆၂၅၄၇၇

၀၆၇-၄၁၁၂၈၊ ၀၉-၆၈၀၅၈၉၈၈၈

စက်သုံးဆီတင်သွင်းသိုလှောင်ဖြန့်ဖြူးခြင်းလုပ်ငန်းကြီးကြပ်ရေးကော်မတီ

စာတည်းမှူးချုပ်	-	ဟန်လင်းအောင်	အကြီးတန်းသတင်းထောက်	-	ကျော်သူဝင်း၊ တင်မောင်လွင်
စာတည်းမှူး	-	ခင်ရတနာ			ဟိန်းထက်ဇော်၊ နေဝင်းထွန်း(၂)
စာတည်းများ	-	ကျော်ဇေယျာမြင့်၊ နေဇာဇာထွန်း	ဓာတ်ပုံသတင်းထောက်	-	တင်စိုး
ဘာသာပြန်စာတည်း	-	ခြူးစန္ဒီနွေး၊ တင်လင်းအောင်၊ ဇော်ဝိုင်းအောင်၊ ဝေသူနွယ်	စာမျက်နှာဖွဲ့စည်းမှုနှင့် ဒီဇိုင်း အီးမေးနှင့် အွန်လိုင်း	-	မိုးမိုးအေးနှင့် နွဲ့မွန်တို့အဖွဲ့၊ သက်လွင်ဦးနှင့်အဖွဲ့
သုတေသန	-	အိအိခင်နှင့် အဖွဲ့	စာပြင်	-	ဇော်မင်းသန်းနှင့် အဖွဲ့

နေပြည်တော်-ဒုတိယစာတည်းမှူးချုပ် ၀၆၇-၃၆၁၄၂၊ စာတည်းအဖွဲ့ ၀၆၇-၃၆၁၄၅၊ ဖက်စ် ၀၆၇-၃၆၁၄၃၊ ရန်ကုန်ရုံးခွဲ-အမှတ်(၅၃)၊ နတ်မောက်လမ်းသွယ်(၁)၊ ဗိုလ်ချို(၂) ရပ်ကွက်၊ ဗဟန်းမြို့နယ်၊ ရန်ကုန်မြို့၊ စာတိုက်သေတ္တာအမှတ်-၄၀၊ စာတည်းအဖွဲ့ ၀၁-၅၄၄၃၀၉၊ မန်နေဂျာ ၀၁-၅၄၄၃၁၄၊ စီမံ ၀၁-၅၄၄၃၁၅၊ ငွေစာရင်း ၀၁-၅၄၄၃၁၆၊ ကြော်ငြာ ၀၁-၅၄၅၈၃၄၊ ၀၁- ၅၅၉၁၁၈၊ Fax ၀၁-၅၄၆၂၂၁၊ ၀၆၇-၃၆၁၄၈၊ ဖြန့်ချိရေး ၀၁-၅၄၄၃၁၇၊ Fax ၀၁-၈၆၀၄၅၄၆။

ထုတ်ဝေခြင်းအမှတ်	-	(၀၁၀၉၃)		
ပုံနှိပ်ခြင်းအမှတ်	-	(၀၀၈၇၇)		
mmalin.npt@gmail.com			www.mdn.gov.mm	

Online

Newspaper



နိုင်ငံတော်သမ္မတ ဦးမင်းအောင်လှိုင်၊ ဇနီး ဒေါ်ကြူကြူလှနှင့် အခမ်းအနားတက်ရောက်လာကြသူများက နိုင်ငံတော်သံဃမဟာနာယကအဖွဲ့ဥက္ကဋ္ဌ သန့်လျင်မင်းကျောင်း ဆရာတော်ကြီးထံမှ ကိုးပါးသီလခံယူ ဆောက်တည်ကြစဉ်။

❖ **ရှေ့ဖို့မှ**
နိုင်ငံတော်သမ္မတ ဦးမင်းအောင်လှိုင် နှင့် ဇနီး ဒေါ်ကြူကြူလှတို့နှင့်အတူ ဒုတိယသမ္မတ ဦးညိုစောနှင့် ဇနီး၊ ပြည်သူ့လွှတ်တော်ဥက္ကဋ္ဌ ဦးခင်ရီ နှင့် ဇနီး၊ အမျိုးသားလွှတ်တော် ဥက္ကဋ္ဌ ဦးအောင်လင်းခွေးနှင့် ဇနီး၊ တပ်မတော်ကာကွယ်ရေး ဦးစီးချုပ် ဗိုလ်ချုပ်ကြီး ရဲဝင်းဦးနှင့် ဇနီး၊ ပြည်ထောင်စုအဆင့်ပုဂ္ဂိုလ်များ၊ ပြည်ထောင်စုဝန်ကြီးများနှင့် ဇနီးများ၊ ကာကွယ်ရေးဦးစီးချုပ်ရုံးမှ အဆင့်မြင့် တပ်မတော်အရာရှိကြီးများနှင့် ဇနီးများ၊ နေပြည်တော် ကောင်စီဥက္ကဋ္ဌ၊ နေပြည်တော် တိုင်း စစ်ဌာနချုပ်တိုင်းမှူးနှင့် တာဝန်ရှိသူများ တက်ရောက်ကြသည်။

မြသပိတ်ဆွမ်းတော် ကပ်လှူပူဇော်

ဦးစွာ နိုင်ငံတော်သမ္မတက သာသနာ့ဗိမာန်တော်ကြီးအတွင်း ရှိမာရဝိဇယနောင်တော်ကြီး ဗုဒ္ဓရုပ်ပွားတော်မြတ်အား ဖူးမြော်ကြည်ညို၍ မြသပိတ်ဆွမ်းတော်၊ သစ်သီး၊ ပန်း၊ သောက်တော် ရေချမ်းနှင့် ဆီမီးတို့ကို ကပ်လှူပူဇော်သည်။

ယင်းနောက် အခမ်းအနားကို နမောတဿ သုံးကြိမ်ရွတ်ဆို ဘုရားကန်တော့ ဖွင့်လှစ်၍ နိုင်ငံတော်သမ္မတနှင့် ဇနီး၊ အခမ်းအနား တက်ရောက်လာကြသူများက နိုင်ငံတော်သံဃမဟာနာယကအဖွဲ့ဥက္ကဋ္ဌ သန့်လျင်မင်းကျောင်း ဆရာတော်ကြီးထံမှ ကိုးပါးသီလ

ခံယူ ဆောက်တည်ကြပြီး ဆရာတော်ကြီးများ ချီးမြှင့်တော်မူသည့် ပရိတ်တရားတော်များကို နာယူကြည်ညိုကြသည်။

ဆက်ကပ်လှူဒါန်း
ထို့နောက် နိုင်ငံတော်သမ္မတ ဦးမင်းအောင်လှိုင်နှင့် ဇနီး ဒေါ်ကြူကြူလှတို့က နိုင်ငံတော်သံဃမဟာနာယကအဖွဲ့ ဥက္ကဋ္ဌ သန့်လျင်မင်းကျောင်း ဆရာတော်ကြီးထံ ဝါဆိုသင်္ကန်းနှင့် လှူဖွယ်ပစ္စည်းများကို ဆက်ကပ်လှူဒါန်းသည်။

ဆက်လက်၍ ဒုတိယသမ္မတ ဦးညိုစောနှင့် ဇနီးတို့က နိုင်ငံတော်သံဃမဟာနာယကအဖွဲ့ အကျိုးတော်ဆောင် မစိုးရိမ်တိုက်သစ် ဆရာတော်ကြီးထံ ဝါဆိုသင်္ကန်းနှင့် လှူဖွယ်ပစ္စည်းများကို ဆက်ကပ်လှူဒါန်းသည်။

ယင်းနောက် လွှတ်တော်ဥက္ကဋ္ဌများနှင့် ဇနီးများ၊ တပ်မတော်ကာကွယ်ရေး ဦးစီးချုပ်နှင့် ဇနီး၊ နိုင်ငံတော်ဖွဲ့စည်းပုံအခြေခံဥပဒေဆိုင်ရာ ခုံရုံးဥက္ကဋ္ဌ၊ ပြည်ထောင်စုရွေးကောက်ပွဲကော်မရှင် ဥက္ကဋ္ဌ၊ ဒုတိယတပ်မတော် ကာကွယ်ရေးဦးစီးချုပ် ကာကွယ်ရေးဦးစီးချုပ် (ကြည်း)၊ ပြည်သူ့လွှတ်တော်ဒုတိယဥက္ကဋ္ဌနှင့် ပြည်ထောင်စုဝန်ကြီးများက ဆရာတော်၊ သံဃာတော်များထံ ဝါဆိုသင်္ကန်းနှင့် လှူဖွယ်ပစ္စည်းများကို ဆက်ကပ်လှူဒါန်းကြသည်။

ထို့နောက် နိုင်ငံတော်သံဃမဟာနာယကအဖွဲ့ အကျိုးတော်



နိုင်ငံတော်သမ္မတ ဦးမင်းအောင်လှိုင်နှင့် ဇနီး ဒေါ်ကြူကြူလှ ဆရာတော်၊ သံဃာတော်များအား နေ့ဆွမ်းဆက်ကပ်လှူဒါန်းစဉ်။

ဆောင် မစိုးရိမ်တိုက်သစ် ဆရာတော်ကြီးထံမှ အနုမောဒနာတရားနာယူကြပြီး လှူဒါန်းမှုအစုစုတို့အတွက် ရေစက်သွန်းချ အမျှပေးဝေကြကာ ဗုဒ္ဓသာသနံစိရံတိဌတု သုံးကြိမ်ရွတ်ဆို ဆုတောင်း၍ အခမ်းအနားကို ရုပ်သိမ်းခဲ့သည်။

နေ့ဆွမ်းဆက်ကပ်လှူဒါန်း
အခမ်းအနား အပြီးတွင် နိုင်ငံတော်သမ္မတနှင့် ဇနီး၊ အခမ်းအနား တက်ရောက်လာကြသူများသည် ဆရာတော်၊ သံဃာတော်များအား နေ့ဆွမ်းဆက်ကပ်လှူဒါန်းခဲ့ကြောင်း သတင်းရရှိသည်။ သတင်းစဉ်



ဒုတိယသမ္မတ ဦးညိုစောနှင့် ဇနီး၊ နိုင်ငံတော်သံဃမဟာနာယကအဖွဲ့ အကျိုးတော်ဆောင် မစိုးရိမ်တိုက်သစ် ဆရာတော်ကြီးထံ ဝါဆိုသင်္ကန်းနှင့် လှူဖွယ်ပစ္စည်းများ ဆက်ကပ်လှူဒါန်းစဉ်။



ပြည်သူ့လွှတ်တော်ဥက္ကဋ္ဌ ဦးခင်ရီနှင့် ဇနီး ဆရာတော်ထံ ဝါဆိုသင်္ကန်းနှင့် လှူဖွယ်ပစ္စည်းများ ဆက်ကပ်လှူဒါန်းစဉ်။

တပ်မတော်ကာကွယ်ရေး ဦးစီးချုပ် ဗိုလ်ချုပ်ကြီး ရဲဝင်းဦးနှင့် ဇနီး ဆရာတော်ထံ ဝါဆိုသင်္ကန်းနှင့် လှူဖွယ်ပစ္စည်းများ ဆက်ကပ်လှူဒါန်းစဉ်။





နိုင်ငံတော်သမ္မတ ဦးမင်းအောင်လှိုင်နှင့်ဇနီး ဒေါ်ကြူကြူလှ အမှူးပြုသည့် ဧည့်ပရိသတ်များ မာရဝိဇယဗုဒ္ဓရုပ်ပွားတော်မြတ်ကြီးအား ဒုတိယအကြိမ်လုံးတော်ပြည့်ရောင်တော်ဖွင့် ဆေးသင်္ကန်းကပ်လှူပြီးစီး အောင်မြင်ခြင်းနှင့် ရွှေကြာသင်္ကန်းတော် ကပ်လှူပူဇော်ခြင်း မဟာမင်္ဂလာအခမ်းအနားသို့ တက်ရောက်ကြည့်ညှိစဉ်။

မာရဝိဇယဗုဒ္ဓရုပ်ပွားတော်မြတ်ကြီးအား ဒုတိယအကြိမ်လုံးတော်ပြည့်ရောင်တော်ဖွင့် ဆေးသင်္ကန်းကပ်လှူပြီးစီးအောင်မြင်ခြင်းနှင့် ရွှေကြာသင်္ကန်းတော် ကပ်လှူပူဇော်ခြင်း မဟာမင်္ဂလာအခမ်းအနားကျင်းပ

နေပြည်တော် ဇူလိုင် ၂၄
မာရဝိဇယ ဗုဒ္ဓရုပ်ပွားတော်မြတ် ကြီးအား ဒုတိယအကြိမ်လုံးတော် ပြည့်ရောင်တော်ဖွင့် ဆေးသင်္ကန်း ကပ်လှူပြီးစီးအောင်မြင်ခြင်းနှင့် ဗုဒ္ဓါဘိသေက အနေကဇာတင် အောင်ပွဲ (၃) နှစ်ပြည့် အထိမ်း အမှတ် ဗုဒ္ဓရုပ်ပွားတော်မြတ်ကြီး ၏ လက်တော်အရောက် ရွှေကြာ သင်္ကန်းတော်ကပ်လှူပူဇော်ခြင်း မဟာမင်္ဂလာ အခမ်းအနားကို ယနေ့နံနက်ပိုင်းတွင် ကျင်းပ ပြုလုပ်ရာ ပြည်ထောင်စုသမ္မတ မြန်မာနိုင်ငံတော် နိုင်ငံတော် သမ္မတ ဦးမင်းအောင်လှိုင်နှင့် ဇနီး ဒေါ်ကြူကြူလှတို့ တက်ရောက် ကြည့်ညှိသည်။

အဆိုပါ မဟာမင်္ဂလာအခမ်း အနားသို့ နိုင်ငံတော်သမ္မတနှင့် ဇနီးတို့နှင့်အတူ ဒုတိယသမ္မတ ဦးညိုစောနှင့်ဇနီး၊ ပြည်သူ့ လွှတ်တော်ဥက္ကဋ္ဌ ဦးခင်ရီနှင့် ဇနီး၊ အမျိုးသားလွှတ်တော် ဥက္ကဋ္ဌ



နိုင်ငံတော်သမ္မတ ဦးမင်းအောင်လှိုင် မာရဝိဇယဗုဒ္ဓရုပ်ပွားတော်မြတ်ကြီးထံသို့ ရွှေကြာသင်္ကန်းတော်ကို သာမတ္တိကဒါနမြောက်လက်တော်အရောက် ကပ်လှူပူဇော်စဉ်။



ဦးအောင်လင်းခွေးနှင့် ဇနီး၊ တပ်မတော်ကာကွယ်ရေးဦးစီးချုပ် ဗိုလ်ချုပ်ကြီး ရဲဝင်းဦးနှင့်ဇနီး၊ ဒုတိယတပ်မတော်ကာကွယ်ရေး ဦးစီးချုပ်ဗိုလ်ချုပ်ကြီး ကျော်စွာလင်း နှင့်ဇနီး၊ ပြည်ထောင်စုဝန်ကြီးများ

နှင့် ဇနီးများ၊ နေပြည်တော် ကောင်စီဥက္ကဋ္ဌ၊ ကာကွယ်ရေး ဦးစီးချုပ်ရုံးမှ အဆင့်မြင့်တပ်မတော် အရာရှိကြီးများနှင့် ဇနီးများ၊ ဒုတိယဝန်ကြီးများနှင့် တာဝန် ရှိသူများ၊ ဝတ်အသင်းအဖွဲ့များ

တက်ရောက်ကြသည်။
နတ်ဗြဟ္မာများအား ပင့်ဖိတ် ဦးစွာ နိုင်ငံတော်သမ္မတနှင့် ဇနီးတို့သည် မာရဝိဇယရုပ်ပွား တော်မြတ်ကြီးအား မြသပိတ် ဆွမ်းတော်၊ သစ်သီးပန်းမန် သောက်တော်ရေချမ်းနှင့် ဆီမီးတို့ ကို ကပ်လှူပြီး ရွှေကြာသင်္ကန်း တော်ကို ဆက်ကပ်ပူဇော်သည်။ ယင်းနောက် အခမ်းအနားကို

မေတ္တာပို့ ကုသိုလ်အမျှပေးဝေ
နိုင်ငံတော်သမ္မတ ဦးမင်းအောင်လှိုင်နှင့်ဇနီး ဒေါ်ကြူကြူလှတို့ မာရဝိဇယ ရုပ်ပွားတော်မြတ်ကြီး ရင်ပြင်တော်ရှိ သဒ္ဓါမိပတိ ခေါင်းလောင်းတော်ကြီးအား (၉) ချက် ထိုးခတ်ပူဇော်၍ မေတ္တာပို့ ကုသိုလ်အမျှ ပေးဝေခဲ့ကြစဉ်။

“နမောတဿ” သုံးကြိမ်ရွတ်ဆို ဘုရားကန်တော့ ဖွင့်လှစ်ပြီး အခမ်းအနားမှူးက ဒေဝနိမန္တန စာတမ်းကိုဖတ်ကြား၍ နတ်ဗြဟ္မာ များအား ပင့်ဖိတ်သည်။ ထို့နောက် ဥပါသကာများက ရွှေကြာသင်္ကန်းတော်ကို မာရ ဝိဇယ ရုပ်ပွားတော်မြတ်ကြီး၏ ငြိမ်းထက်သို့ ပင့်ဆောင်ကြပြီး ဧည့်ပရိသတ် အပေါင်းတို့က သရဏဂုံသုံးပါး ပါဠိနှင့် မေတ္တာပို့ လင်္ကာနှစ်ပိုဒ်ကို သံပြိုင်ညီညာ ရွတ်ဆိုပူဇော်၍ မေတ္တာဘာဝနာ များ ပွားများကြသည်။
အမွှေးနံ့သာရည်များ ပက်ဖျန်းပူဇော် ဆက်လက်၍ နိုင်ငံတော် သမ္မတဦးဆောင်သည့် အဖွဲ့ဝင် များအား အောင်အိုးကို ဥပါသကာက ငြိမ်းထက်သို့ ကြိုဆို ဖိတ်ခံပြီး နိုင်ငံတော်သမ္မတသည် မာရဝိဇယ ရုပ်ပွားတော်မြတ်ကြီး ထံသို့ ရွှေကြာသင်္ကန်းတော်

ကို သာမတ္တိကဒါနမြောက် လက်တော်အရောက် ကပ်လှူ ပူဇော်ပြီး အမွှေးနံ့သာရည်များ ပက်ဖျန်းပူဇော်သည်။
အခမ်းအနားရုပ်သိမ်း ယင်းနောက် နိုင်ငံတော် သမ္မတနှင့် ဇနီး အမှူးပြုသည့် ဧည့်ပရိသတ် အပေါင်းတို့က သမ္မာဒေဝ နတ်ကောင်းနတ်မြတ် များနှင့် ဥပသုဘာတို့အား မေတ္တာ ပို့ ကုသိုလ်အမျှပေးဝေပြီး “ဗုဒ္ဓ သာသနံ စိရိတိဋ္ဌတု” သုံးကြိမ် ရွတ်ဆို ဆုတောင်း၍ အခမ်း အနားကို ရုပ်သိမ်းခဲ့သည်။
ထို့နောက် နိုင်ငံတော်သမ္မတ နှင့် ဇနီးတို့သည် မာရဝိဇယ ရုပ်ပွားတော်မြတ်ကြီး ရင်ပြင် တော်ရှိ သဒ္ဓါမိပတိခေါင်းလောင်း တော်ကြီးအား (၉) ချက် ထိုးခတ် ပူဇော်၍ မေတ္တာပို့ ကုသိုလ်အမျှ ပေးဝေခဲ့ကြကြောင်း သတင်းရရှိ သည်။
သတင်းစဉ်



❖ ကျော့ဖုံးမှ
ပြီးစီးနိုင်ရေး ကြိုးကြပ်ဆောင်ရွက်ရန်၊ တက္ကသိုလ်၏ ပညာသင်ကြားရေးနှင့်အတူ ကျောင်းသားကျောင်းသူများ၏ ကိုယ်ကာယကျန်းမာရေးနှင့် စိတ်ပိုင်းဆိုင်ရာကျန်းမာကြံ့ခိုင်ရေးကို အထောက်အကူပြုနိုင်မည့် နေရာကောင်းတစ်ခုဖြစ်စေရေးဆောင်ရွက်ရန်၊ စင်တာအတွင်း အားကစားနှင့်အပန်းဖြေမှုဆိုင်ရာ အထောက်အကူပြုပစ္စည်းများကို လိုအပ်ချက်နှင့်အညီ စနစ်တကျထည့်သွင်းစီမံဆောင်ရွက်သွားရန် တာဝန်ရှိသူများအား မှာကြားပြီး ကျောင်းဝင်းအတွင်း လှည့်လည်ကြည့်ရှုစစ်ဆေးသည်။

ကြည့်ရှုစစ်ဆေး
ထို့နောက် ဒဂုံမြို့သစ်(အရှေ့ပိုင်း)မြို့နယ်ရှိ ဒဂုံတက္ကသိုလ်သို့

ရောက်ရှိကြပြီး တာဝန်ရှိသူများက ပတ္တမြားအပိုင်းနှင့် ဘောလုံးကွင်း ပြန်လည်မွမ်းမံတည်ဆောက်နေမှု၊ ကျောင်းဝင်းအတွင်း ရေစီးရေလာကောင်းမွန်စေရေး စက်ယန္တရားများဖြင့် ဆောင်ရွက်နေမှုအခြေအနေများကို လိုက်လံရှင်းလင်းပြသရာ ဒုတိယသမ္မတက တက္ကသိုလ်၏အင်္ဂါရပ်များနှင့်အညီ ဥပဓိရုပ်ကောင်းမွန်စေရေးနှင့် ပတ်ဝန်းကျင်သန့်ရှင်းသာယာလှပစေရေး အလေးထားဆောင်ရွက်ရန်၊ ဘောလုံးကွင်းတည်ဆောက်ရေး လုပ်ငန်းများကို သတ်မှတ် စံချိန်စံညွှန်းများနှင့်အညီ အရည်အသွေးပြည့်မီစွာ ဆောင်ရွက်ရန်၊ ကျောင်းသားကျောင်းသူများ အားကစားလှုပ်ရှားမှုများတွင် လွတ်လပ်စွာပါဝင်ဆောင်ရွက်နိုင်ပြီး ကိုယ်ကာယ



ဒုတိယသမ္မတ ဒေါ်နန်းနီနီအေး ဒဂုံတက္ကသိုလ် ပတ္တမြားအပိုင်း ပြန်လည်မွမ်းမံတည်ဆောက်နေမှု ကြည့်ရှုစစ်ဆေးစဉ်။

ကျန်းမာကြံ့ခိုင်မှု တိုးတက်လာစေရေးအတွက် အားကစားကွင်းများကို စနစ်တကျထိန်းသိမ်းအသုံးပြုနိုင်ရေး ဆောင်ရွက်ရန် တာဝန်ရှိသူများအား မှာကြားပြီး ကျောင်းဝင်းအတွင်း လှည့်လည်

ကြည့်ရှုစစ်ဆေးသည်။
ညှိနှိုင်းဆောင်ရွက်ပေး
ထိုမှတစ်ဆင့် ထန်းတပင်မြို့နယ်ရှိ ရန်ကုန်အနောက်ပိုင်းတက္ကသိုလ်သို့ ရောက်ရှိကြပြီး တာဝန်ရှိသူများက ကျောင်းဝင်း

အတွင်း သန့်ရှင်းသာယာလှပရေးဆောင်ရွက်ထားရှိမှု အခြေအနေများနှင့် ဘွဲ့နှင်းသဘင်ခန်းမတည်ဆောက်ရန် လျာထားသည့် မြေနေရာတို့ကို လိုက်လံရှင်းလင်းပြသရာ ဒုတိယသမ္မတက

ကျောင်းပတ်လမ်း တိုးချဲ့ဆောင်ရွက်သွားနိုင်ရေးနှင့် ခြံစည်းရိုးကာရံနိုင်ရေး ဆောင်ရွက်ရန် မှာကြားပြီး တာဝန်ရှိသူများနှင့် ပေါင်းစပ်ညှိနှိုင်း ဆောင်ရွက်ပေးသည်။ သတင်းစဉ်

ပြည်သူ့လွှတ်တော်ဥက္ကဋ္ဌ ဦးခင်ရီ ကိုယ်ပိုင်အထက်တန်းကျောင်းတည်ထောင်သူများအား လက်ခံတွေ့ဆုံ

နေပြည်တော် ဇူလိုင် ၂၄
ပြည်သူ့လွှတ်တော်ဥက္ကဋ္ဌ ဦးခင်ရီသည် ယနေ့မွန်းလွဲပိုင်းတွင် တတိယအကြိမ် ပြည်သူ့လွှတ်တော် ဒုတိယပုံမှန်အစည်းအဝေး (၂၉)ရက်မြောက်နေ့သို့ လာရောက်လေ့လာသည့် ကိုယ်ပိုင်အထက်တန်းကျောင်းတည်ထောင်သူများအား ပြည်သူ့လွှတ်တော်ဆောင် ဧည့်ခန်းမ၌ လက်ခံတွေ့ဆုံသည်။

ဦးစွာ ကိုယ်ပိုင်အထက်တန်းကျောင်း တည်ထောင်သူများက တစ်ဦးချင်းမိတ်ဆက်၍ ပုဂ္ဂလိကကျောင်းများအနေဖြင့် လက်ရှိဆောင်ရွက်နေသည့် အခြေအနေ



နှင့်စပ်လျဉ်း၍ ရှင်းလင်းတင်ပြကြသည်။
ထို့နောက်ပြည်သူ့လွှတ်တော်ဥက္ကဋ္ဌက ပညာရေးသည် နိုင်ငံ

ဖွံ့ဖြိုးရေးအတွက် အခြေခံအကျဆုံးနှင့် အရေးကြီးပါကြောင်း၊ နိုင်ငံတော်အစိုးရအနေဖြင့်လည်း ကျောင်းနေအရွယ် ကလေးများ

အားလုံး အခြေခံပညာရေးသင်ကြားနိုင်ရေး ဦးစားပေးဆောင်ရွက်လျက်ရှိပြီး ကျောင်းပြင်ပပညာရေးနှင့် ကင်းကွာနေသူ

များကိုလည်း ဆက်လက်ပညာသင်ကြားနိုင်ရေး ဆောင်ရွက်လျက်ရှိကြောင်း၊ ပုဂ္ဂလိကကျောင်းများသည် ပညာရေးကဏ္ဍမြှင့်မားရေးအတွက် အဓိကကျသည့် အခန်းကဏ္ဍမှ ပါဝင်လျက်ရှိပါကြောင်း၊ မိမိတို့ လွှတ်တော်အနေဖြင့်ပညာရေးကဏ္ဍဖွံ့ဖြိုးတိုးတက်ရေးအတွက် သက်ဆိုင်ရာ ဝန်ကြီးဌာနများနှင့် ပေါင်းစပ်ညှိနှိုင်းဆောင်ရွက်ရန် ပညာရေးမြှင့်တင်မှုကော်မတီကို ဖွဲ့စည်းထားပါကြောင်း၊ ပညာရေး ကဏ္ဍအတွက် ပြဋ္ဌာန်းထားသည့် တည်ဆဲဥပဒေကိုးခုရှိပါကြောင်း၊ ကော်မတီ

အနေဖြင့် အဆိုပါဥပဒေများအား ခေတ်ကာလ အခြေအနေနှင့် ကိုက်ညီမှု ရှိ/မရှိ လေ့လာစိစစ်လျက်ရှိပြီး လိုအပ်ပါက ပြင်ဆင်ခြင်း၊ ဖြည့်စွက်ခြင်း၊ ရုပ်သိမ်းခြင်းများကို တစ်ဆင့်ချင်း ဆောင်ရွက်သွားမည်ဖြစ်ပါကြောင်း၊ ပုဂ္ဂလိကကျောင်းများ အနေဖြင့်လည်း နိုင်ငံတော်၏ ပညာရေးအခန်းကဏ္ဍ အရွှေ့တစ်ခုသို့ ရောက်အောင် နိုင်ငံတော်အစိုးရ လွှတ်တော်များနှင့်အတူ ပိုင်းဝန်းဆောင်ရွက်ကြရန် လိုအပ်ကြောင်း တိုက်တွန်းပြောကြားသည်။
တွေ့ဆုံပွဲသို့ ဒုတိယဥက္ကဋ္ဌ ဦးမောင်မောင်အုန်းနှင့် ပြည်သူ့လွှတ်တော်ရုံးမှ တာဝန်ရှိသူများ တက်ရောက်ကြသည်။ သတင်းစဉ်

ဒီရေတောများက လေထုထဲရှိကာဗွန်ဒိုင်အောက်ဆိုက်ကို အများဆုံးစုပ်ယူပေးသော ကာဗွန်သိုလျောင်ရုံကြီးများဖြစ်ပြီး သဘာဝဘေးအန္တရာယ်ကာကွယ်ရေး၊ ရာသီဥတုပြောင်းလဲမှုလျှော့ချရေးတို့တွင် အလွန်အရေးကြီး

နေပြည်တော် ဇူလိုင် ၂၄
မြန်မာနိုင်ငံသည် ဒီရေတောဧရိယာဧက ၁ ဒသမ ၂၆ သန်းခန့်ဖြင့် ကမ္ဘာပေါ်တွင် သတ္တမမြောက် ဒီရေတောဧရိယာ အများဆုံးပိုင်ဆိုင်သည့် နိုင်ငံဖြစ်ပြီး အာဆီယံဒေသတွင် တတိယမြောက်ဒီရေတောဧရိယာအများဆုံး

ပိုင်ဆိုင်သောနိုင်ငံဖြစ်သည်။ ဒီရေတောများက လေထုထဲရှိ ကာဗွန်ဒိုင်အောက်ဆိုက်ကို အများဆုံးစုပ်ယူပေးသော ကာဗွန်သိုလျောင်ရုံကြီးများဖြစ်ပြီး သဘာဝဘေးအန္တရာယ်ကာကွယ်ရေး၊ ရာသီဥတုပြောင်းလဲမှု လျှော့ချရေးတို့တွင် အလွန်အရေးကြီးကြောင်း

သိရသည်။
“၂၀၂၆ ခုနှစ် အပြည်ပြည်ဆိုင်ရာ ဒီရေတောဂေဟစနစ်ထိန်းသိမ်းရေးနေ့” အထိမ်းအမှတ်အခမ်းအနားကို ယနေ့နံနက် ၉ နာရီတွင် သစ်တောဦးစီးဌာန ညွှန်ကြားရေးမှူးချုပ်ရုံး အင်ကြင်းခန်းမ၌ကျင်းပရာ သယံဇာတနှင့်

သဘာဝပတ်ဝန်းကျင်ထိန်းသိမ်းရေးဝန်ကြီးဌာန ဒုတိယဝန်ကြီးဒေါက်တာ သောင်းနိုင်ဦး တက်ရောက်အမှာစကား ပြောကြားသည်။
ဒုတိယဝန်ကြီးက နိုင်ငံအတွင်းရှိ ဒီရေတောအမျိုးအစားနှင့် အခြေအနေများအပေါ် မူတည်ပြီး စီမံအုပ်ချုပ်ခြင်း မဟာဗျူဟာ (၃) ရပ်ဖြစ်သော အဏ္ဏဝါအမျိုးသားဥယျာဉ်များနှင့် သဘာဝထိန်းသိမ်းရေးနယ်မြေများတိုးချဲ့တည်ထောင်ခြင်း၊ ကြိုးပိုင်း/ကြိုးပြင်ကာကွယ်တောများ သတ်မှတ်ဖွဲ့စည်းခြင်းနှင့် ဒီရေတောဂေဟစနစ်များ ပြန်လည်တည်ထောင်ခြင်းတို့ဖြင့် အစဉ်တစိုက် စီမံအုပ်ချုပ်ခြင်းနှင့်အတူ မဟာဗျူဟာတစ်ရပ်ဆောင် ရွက်တိုင်း လူမှုစီးပွားဘဝဖွံ့ဖြိုး

တိုးတက်ရေးကိုပါ ချိတ်ဆက်ဆောင်ရွက်လျက် ရှိကြောင်းနှင့် ထိုသို့ ဆောင်ရွက်ခြင်းကြောင့် ကမ္ဘာလူသားများ သာယာဝပြောရေး၊ စားရေရိက္ခာဖူလုံရေးနှင့် သဘာဝ ဘေးအန္တရာယ်များကို ကြုံကြံခံတုံ့ပြန်နိုင်စွမ်း မြှင့်တင်ပေးရေးတို့အတွက် အရေးပါသော ကမ္ဘာ့ဒီရေတောများနှင့် ဇီဝမျိုးစုံမျိုးကွဲများ၊ ငါး၊ ပုစွန်၊ ကဏန်းစသည့်သတ္တဝါများ၊ ၎င်းတို့၏ နေရင်းဒေသများ စနစ်တကျ ထိန်းသိမ်း တည်ထောင်နိုင်ရန်၊ ပြည်သူလူထုအကြား ဒီရေတောထိန်းသိမ်းရေးအသိများ ပိုမိုနိုးကြားသိမြင်လာစေမည် ဖြစ်ကြောင်း ပြောကြားသည်။
မွန်းလွဲပိုင်းတွင် ဒီရေတောစိုက်ပျိုးထိန်းသိမ်းရေးကဏ္ဍ ဖွံ့ဖြိုးတိုးတက်ရေး ဆွေးနွေးပွဲကို ဆက်လက်ကျင်းပပြီး ရာသီဥတုပြောင်းလဲမှု တိုက်ဖျက်ရေး၊

သဘာဝဘေးအန္တရာယ် ကာကွယ်ရေးနှင့် လူမှုစီးပွားဘဝဖွံ့ဖြိုးတိုးတက်ရေးအတွက် “ဒီရေတောများ စိုက်ပျိုးထိန်းသိမ်းပေး” ခေါင်းစဉ်ဖြင့် လူငယ်စကားပိုင်း ဆွေးနွေးပွဲကို ကျင်းပသည်။
ယနေ့ အခမ်းအနားသို့ အမြဲတမ်းအတွင်းဝန်နှင့် တာဝန်ရှိသူများ၊ နိုင်ငံအဆင့်ပင်လယ်ကမ်းရိုးတန်းသယံဇာတ စီမံအုပ်ချုပ်လုပ်ကိုင်မှု လုပ်ငန်းကော်မတီအဖွဲ့ဝင် ဌာနများမှ ကိုယ်စားလှယ်များ၊ Nay Pyi Taw State Academy၊ သစ်တောနှင့် ပတ်ဝန်းကျင်ဆိုင်ရာ တက္ကသိုလ်မှ ဆရာ၊ ဆရာမများနှင့် ကျောင်းသား ကျောင်းသူများ၊ အစိုးရမဟုတ်သော အဖွဲ့အစည်းများမှ ကိုယ်စားလှယ်များနှင့် ဖိတ်ကြားထားသူများ တက်ရောက်ကြကြောင်း သိရသည်။ သတင်းစဉ်



❏ ကျော့ဖုံးမှ
ညှိနှိုင်းပေးခြင်းနှင့် အခြားလိုအပ်သည့် စီမံခန့်ခွဲမှုများကို စနစ်တကျ အနီးကပ်ညှိနှိုင်းဆောင်ရွက်ပေးခဲ့သည်။
ရန်ကုန်အပြည်ပြည်ဆိုင်ရာလေဆိပ်သို့ ရောက်ရှိချိန်တွင် ပြည်ထဲရေး

ဝန်ကြီးဌာန၊ လူဝင်မှုကြီးကြပ်ရေးနှင့် ပြည်သူ့အင်အား ဝန်ကြီးဌာနတို့မှ သက်ဆိုင်ရာတာဝန်ရှိသူများက ကြိုဆို၍ လိုအပ်သည်များ ပံ့ပိုးဆောင်ရွက်ခဲ့ကြသည်။
နိုင်ငံတော်အစိုးရသည် ပြည်ပရောက်

မိမိနိုင်ငံသား၏ အရေးကိစ္စရပ်များကို အထူးအလေးထားဆောင်ရွက်ပေးလျက် ရှိရာ ပြည်ပနိုင်ငံများတွင် အကြောင်းအမျိုးမျိုးကြောင့် အခက်အခဲဒုက္ခများ ကြုံတွေ့နေရသည့် မြန်မာနိုင်ငံသားများအား ကူညီကယ်ဆယ်ရေးနှင့် မြန်မာနိုင်ငံ

သို့ ပြန်လည်ရောက်ရှိရေးတို့အတွက် သက်ဆိုင်ရာ မြန်မာသံရုံးများ၊ ကောင်စစ်ဝန်ချုပ်ရုံးများမှတစ်ဆင့် လိုအပ်သော ကောင်စစ်ရေးရာ ကူညီစောင့်ရှောက်မှုများကို အစဉ်တစိုက် အလေးထားဆောင်ရွက်ပေးလျက်ရှိသည်။ သတင်းစဉ်

နိုင်ငံတစ်ဝန်း စိမ်းလန်းဖို့
သစ်ပင်စိုက်ပျိုး
ထိန်းသိမ်းစို့။

မော်တော်ယာဉ်ဝယ်ယူခြင်းဆိုင်ရာ အခွန်ဝန်ဆောင်မှုများအတွက် ဒီဂျစ်တယ်အသွင်ကူးပြောင်းဆောင်ရွက်ပေးမည့် VAVS စနစ်

ကမ္ဘာတစ်ဝန်းတွင် နည်းပညာဖွံ့ဖြိုးတိုးတက်လာမှုနှင့်အတူ အစိုးရဝန်ဆောင်မှုများကို ဒီဂျစ်တယ်စနစ်ဖြင့် ပြောင်းလဲဆောင်ရွက်လာကြပြီး ပြည်သူများအတွက် ပိုမိုလွယ်ကူမြန်ဆန်သော ဝန်ဆောင်မှုများ ပေးအပ်နိုင်ရေးကို ဦးတည်ဆောင်ရွက်လျက်ရှိကြပါသည်။

မြန်မာနိုင်ငံတွင် e-Government စနစ် အကောင်အထည်ဖော်ဆောင်ရွက်ရေးနှင့် ဒီဂျစ်တယ်စီးပွားရေးဖွံ့ဖြိုးတိုးတက်ရေးတို့ကို အားပေးဆောင်ရွက်လျက်ရှိရာ ပြည်တွင်းအခွန်များ ဦးစီးဌာနအနေဖြင့်လည်း အခွန်စီမံခန့်ခွဲမှုလုပ်ငန်းများကို ခေတ်မီနည်းပညာများဖြင့် အဆင့်မြှင့်တင်၍ ဒီဂျစ်တယ်အသွင်ကူးပြောင်းရေး လုပ်ငန်းစဉ်များကို အရှိန်အဟုန်ဖြင့် ဆောင်ရွက်လျက်ရှိပါသည်။

အခွန်စနစ်တစ်ခု၏ထိရောက်မှုသည်နိုင်ငံတော်၏ ဘဏ္ဍာငွေရရှိမှု၊ ပြည်သူများ၏ လိုက်နာဆောင်ရွက်မှု၊ အစိုးရအပေါ် ယုံကြည်မှုတို့နှင့် တိုက်ရိုက်ဆက်စပ်လျက်ရှိသည်။ ထို့ကြောင့် ပြည်တွင်းအခွန်များဦးစီးဌာနသည် အခွန်ထမ်းပြည်သူများအား အချိန်ကုန်သက်သာ၍ ပွင့်လင်းမြင်သာသော ဝန်ဆောင်မှုများ ပေးအပ်နိုင်ရန် ဒီဂျစ်တယ်စနစ်များကို တိုးချဲ့အသုံးပြုလာခဲ့ပါသည်။ ယင်းစနစ်များအနက် မော်တော်ယာဉ်ဆိုင်ရာ အခွန်ဝန်ဆောင်မှုများကို ခေတ်မီစေရန် ဖော်ဆောင်ထားသော Vehicle Automatic Valuation System (VAVS) သည် အရေးပါသော ဒီဂျစ်တယ်ပြုပြင်ပြောင်းလဲမှုတစ်ရပ် ဖြစ်ပါသည်။

ယနေ့ခေတ်တွင် ပြည်သူများက အခွန်ဆိုင်ရာ ဝန်ဆောင်မှုများကို အခွန်ရုံးသို့ လူကိုယ်တိုင် သွားရောက်ရန်မလိုဘဲ အွန်လိုင်းမှတစ်ဆင့် လွယ်ကူစွာရယူနိုင်ရန် မျှော်လင့်လာကြပါသည်။ ယင်းလိုအပ်ချက်များကို ဖြည့်ဆည်းနိုင်ရန် ပြည်တွင်းအခွန်များဦးစီးဌာနက အခွန်ထမ်းမှတ်ပုံတင်ခြင်း၊ အခွန်ကြေညာလွှာတင်သွင်းခြင်း၊ အခွန်ပေးဆောင်ခြင်းများကို အီလက်ထရောနစ်စနစ်များဖြင့် ပြောင်းလဲကျင့်သုံးဆောင်ရွက်ထားရှိပြီး ဖြစ်ပါသည်။

ဒီဂျစ်တယ်အသွင်ကူးပြောင်းရေး၏ အဓိက ရည်ရွယ်ချက်မှာ ဝန်ဆောင်မှုလုပ်ငန်းစဉ်များကို ရိုးရှင်းစေရန်၊ အချိန်နှင့်ကုန်ကျစရိတ်များကို လျှော့ချရန်၊ ပွင့်လင်းမြင်သာမှုတိုးမြှင့်ရန်နှင့် အခွန်ထမ်းများ၏ လိုက်နာဆောင်ရွက်မှုကို မြှင့်တင်ရန်ဖြစ်ပါသည်။

ယခင်က မော်တော်ယာဉ်ဝယ်ယူသူများသည် အခွန်စီမံခန့်ခွဲမှုယူရန်အတွက် သက်ဆိုင်ရာအခွန်ရုံးများသို့ လူကိုယ်တိုင်သွားရောက်ရပြီး လိုအပ်သော အထောက်အထားများတင်ပြ အခွန်စည်းကြပ်မှုခံယူ၍ ဝင်ငွေရလမ်းတင်ပြနိုင်ပါက တင်ပြစေပြီး

❑ VAVS စနစ်တွင် အခွန်ထမ်းများသည် အခွန်ရုံးသို့သွားရောက်ရန် မလိုအပ်ဘဲ ပြည်တွင်းအခွန်များဦးစီးဌာန၏ အင်တာနက်စာမျက်နှာတွင် လွှင့်တင်ထားသော <https://vavs.ird.gov.mm> ၌ မိမိ၏ ဖုန်းနံပါတ်ကိုအသုံးပြု၍ စနစ်အတွင်းသို့ ဝင်ရောက်ပြီး မော်တော်ယာဉ်အမှတ်နှင့် လိုအပ်သော အချက်အလက်များကို ဖြည့်သွင်းပေးခြင်းဖြင့် စနစ်မှ အလိုအလျောက်တန်ဖိုးစိစစ်မည်၊ အခွန်တွက်ချက်ပေးမည်၊ အီလက်ထရောနစ်ငွေပေးချေမှုနည်းလမ်းများဖြင့် ကျသင့်အခွန်ကို ပေးဆောင်နိုင်

တင်ပြနိုင်ခြင်းမရှိပါက ကျသင့်အခွန်ကို သက်ဆိုင်ရာဘဏ်များသို့ ပေးသွင်းပြီးမှသာ အခွန်ရုံးမှ ထုတ်ပေးသည့် အခွန်ဆိုင်ရာ စိစစ်ဆောင်ရွက်ပြီးကြောင်း ထောက်ခံချက်ကို ရယူဆောင်ရွက်ကြရပါသည်။ ယင်းလုပ်ငန်းစဉ်များက အချိန်ကြာမြင့်ခြင်း၊ ခရီးစရိတ်ကုန်ကျခြင်းနှင့် စာရွက်စာတမ်းဆိုင်ရာ လုပ်ငန်းများ များပြားခြင်းတို့ကြောင့် အခွန်ထမ်းများအတွက် အခက်အခဲအချို့ ရှိခဲ့ပါသည်။

ထို့ကြောင့် မော်တော်ယာဉ် ဝယ်ယူ/ရောင်းချခြင်းဆိုင်ရာ အခွန်ဝန်ဆောင်မှုများကို ပိုမိုလွယ်ကူမြန်ဆန်စေရန် Vehicle Automatic Valuation System (VAVS) ကို ဖော်ဆောင်ခဲ့ခြင်းဖြစ်ပါသည်။ VAVS စနစ်သည် မော်တော်ယာဉ်တန်ဖိုးများကို အလိုအလျောက်စိစစ်၍ ကျသင့်အခွန်ကို စနစ်က တွက်ချက်ပေးနိုင်သော အီလက်ထရောနစ် ဝန်ဆောင်မှုစနစ်တစ်ခု ဖြစ်ပါသည်။

VAVS စနစ်တွင် အခွန်ထမ်းများသည် အခွန်ရုံးသို့ သွားရောက်ရန်မလိုအပ်ဘဲ ပြည်တွင်းအခွန်များဦးစီးဌာန၏ အင်တာနက်စာမျက်နှာတွင် လွှင့်တင်ထားသော <https://vavs.ird.gov.mm> ၌ မိမိ၏ဖုန်းနံပါတ်ကို အသုံးပြု၍ စနစ်အတွင်းသို့ ဝင်ရောက်ပြီး မော်တော်ယာဉ်အမှတ်နှင့် လိုအပ်သော အချက်အလက်များကို ဖြည့်သွင်းပေးခြင်းဖြင့် စနစ်မှ အလိုအလျောက်တန်ဖိုးစိစစ်မည်၊ အခွန်တွက်ချက်ပေးမည်၊ အီလက်ထရောနစ်ငွေပေးချေမှုနည်းလမ်းများဖြင့် ကျသင့်အခွန်ကို ပေးဆောင်နိုင်မည်ဖြစ်ပါသည်။

အခွန်ပေးဆောင်ခြင်းကို VAVS စနစ်နှင့် ချိတ်ဆက်ထားသော IRD's Tax Payment Hub မှတစ်ဆင့် MPU Debit Card ဖြင့်လည်းကောင်း၊ MMQR Code ကို အသုံးပြု၍ KBZ Pay၊ AYA Pay၊ CB Pay၊ Uab Pay၊ A plus Wallet၊ Citizen Pay၊

OK\$၊ Wave Money၊ Trusty Pay၊ Zego Pay၊ M-Pitesani၊ GTB Pay၊ MoMoney စသည်တို့ဖြင့်လည်းကောင်း၊ Uab Bank၊ Shwe Bank၊ A Bank တို့၏ Mobile Banking စနစ်များဖြင့် ပေးဆောင်နိုင်ပါသည်။

အခွန်ပေးဆောင်ပြီးပါက VAVS စနစ်မှ Security Code ပါ အီလက်ထရောနစ်အခွန်ဆိုင်ရာစိစစ်ဆောင်ရွက်ပြီးကြောင်း (e-Tax Clearance Certificate) QR Form ကို ကြည်လင်ပြတ်သားစွာ ထုတ်ယူ၍ ကုန်းလမ်းပို့ဆောင်ရေးညွှန်ကြားမှုဦးစီးဌာနရှိ Help Desk Group တွင် QR Code အား စစ်ဆေးမှုခံယူပြီး မှန်ကန်ကြောင်း အတည်ပြုချက်ရရှိပါက မော်တော်ယာဉ်အမည်ပြောင်းကိစ္စကို ဆက်လက်ဆောင်ရွက်နိုင်မည် ဖြစ်ပါသည်။

VAVS စနစ်အား စီမံကိန်းပထမအဆင့် (Phase I) အနေဖြင့် ကုန်းလမ်းပို့ဆောင်ရေးညွှန်ကြားမှုဦးစီးဌာနတွင် မှတ်ပုံတင်ထားပြီးဖြစ်သော မော်တော်ယာဉ်များအား လူပုဂ္ဂိုလ်တစ်ဦးချင်းမှ ပြည်တွင်း၌ ဝယ်ယူရောင်းချပါက အမည်ပြောင်းမှတ်ပုံတင်နိုင်ရန် အခွန်ကိစ္စစိစစ်ခြင်း ကိစ္စရပ်များကို ဆောင်ရွက်သွားမည်ဖြစ်ပါသည်။

စီမံကိန်းဒုတိယအဆင့် (Phase II) အနေဖြင့် ပြည်ပမှတင်သွင်းလာသော ကနဦးမော်တော်ယာဉ်များ၊ ပြည်တွင်း၌တပ်ဆင်ထုတ်လုပ်သော ကနဦးမော်တော်ယာဉ်များ၊ ပိုင်ရှင်အမည်ဖြင့် မှတ်ပုံတင်ခြင်းနှင့် ကုမ္ပဏီအမည်ပြောင်းအခွန်ကိစ္စစိစစ်ခြင်း ကိစ္စရပ်များကို ဆောင်ရွက်သွားမည် ဖြစ်ပါသည်။

စီမံကိန်းတတိယအဆင့် (Phase III) အနေဖြင့် ဝင်ငွေရလမ်းတင်ပြမည့်ကိစ္စရပ်များ၊ အမွေဆက်ခံသည့်ကိစ္စရပ်များ၊ ဌာနဆိုင်ရာမော်တော်ယာဉ်များ၊ သာသနာရေးဆိုင်ရာမော်တော်ယာဉ်များ၊ သံတမန်ရေးရာဆိုင်ရာမော်တော်ယာဉ်များ၊ အခြားအခွန်

ဟောမာပြီး(ရွှေရီ)

ကင်းလွတ်ခွင့်ရှိသည့် မော်တော်ယာဉ်များ အခွန်စိစစ်မှုခံယူသည့်ကိစ္စရပ်များ၊ မော်တော်ယာဉ်ရောင်းချခြင်းအတွက် အခြေပစ္စည်းမှ မြတ်စွန်းငွေအပေါ် အခွန်စိစစ်ခြင်းကိစ္စရပ်များကို တိုးချဲ့အကောင်အထည်ဖော်ဆောင်ရွက်သွားမည် ဖြစ်ပါသည်။

VAVS စနစ်ကို အသုံးပြုခြင်းဖြင့် အခွန်ထမ်းများအနေဖြင့် မည်သည့်နေရာမှမဆို အခွန်ဝန်ဆောင်မှုများကို ရယူနိုင်မည်ဖြစ်ပြီး အခွန်ရုံးများသို့သွားရောက်ရသည့်အချိန်နှင့် ကုန်ကျစရိတ်များကို လျှော့ချနိုင်မည်ဖြစ်ပါသည်။ ထို့ပြင် အခွန်ပေးဆောင်မှုလုပ်ငန်းစဉ်များ ပိုမိုလွယ်ကူလာခြင်းကြောင့် အခွန်ထမ်းများ၏ စိတ်ကျေနပ်မှုကို မြှင့်တင်ပေးနိုင်မည်ဖြစ်ပါသည်။

ပြည်တွင်းအခွန်များဦးစီးဌာနအနေဖြင့်လည်း အချက်အလက်များကို ဒီဂျစ်တယ်စနစ်ဖြင့် စီမံခန့်ခွဲနိုင်ခြင်း၊ အခွန်တွက်ချက်မှုများကို စနစ်တကျ ဆောင်ရွက်နိုင်ခြင်းနှင့် အခွန်ကောက်ခံရရှိမှုတိုးတက်လာခြင်းတို့ကို ရရှိစေမည်ဖြစ်ပါသည်။ ထို့ပြင် အခွန်ထမ်းပြည်သူနှင့် အခွန်ရုံးတို့အကြား တိုက်ရိုက်ထိတွေ့မှုလျော့နည်းလာသဖြင့် ပွင့်လင်းမြင်သာမှု တိုးတက်လာပြီး ကောင်းမွန်သော အုပ်ချုပ်မှုစနစ် တည်ဆောက်ရာတွင် အထောက်အကူပြုမည်ဖြစ်ပါသည်။

ပြည်တွင်းအခွန်များဦးစီးဌာန၏ ဒီဂျစ်တယ်အသွင်ကူးပြောင်းရေးလုပ်ငန်းစဉ်များက ခေတ်မီအခွန်စီမံခန့်ခွဲမှုစနစ် တည်ဆောက်ရေးအတွက် အရေးပါသော ပြုပြင်ပြောင်းလဲမှုများ ဖြစ်ပါသည်။ VAVS စနစ်သည် ယင်းပြုပြင်ပြောင်းလဲမှုများအနက် ထင်ရှားသော စီမံကိန်းတစ်ရပ်ဖြစ်ပြီး အခွန်ထမ်းများအတွက် ပိုမိုလွယ်ကူမြန်ဆန်သော ဝန်ဆောင်မှုများပေးစွမ်းနိုင်သကဲ့သို့ အခွန်ကောက်ခံမှုထိရောက်မှုနှင့် ပွင့်လင်းမြင်သာမှုကိုလည်း မြှင့်တင်ပေးနိုင်မည်ဖြစ်ပါသည်။

ထို့ကြောင့် VAVS စနစ်၏ အောင်မြင်စွာ အကောင်အထည်ဖော်နိုင်မှုသည် ပြည်တွင်းအခွန်များဦးစီးဌာန၏ ဒီဂျစ်တယ်အသွင်ကူးပြောင်းရေးကြိုးပမ်းမှုများကို ပိုမိုအားကောင်းစေပြီး ပြည်သူ့ဗဟိုပြုအခွန်ဝန်ဆောင်မှုစနစ်တစ်ရပ် တည်ဆောက်ရာတွင် အရေးပါသောအခန်းကဏ္ဍမှ ပါဝင်မည် ဖြစ်ပါကြောင်း ရေးသားဖော်ပြလိုက်ရပါသည်။ ။

နယ်စပ်ရေးရာဝန်ကြီးဌာန မိုးရာသီသစ်ပင်စိုက်ပျိုးပွဲ ကျင်းပ

နေပြည်တော် ဇူလိုင် ၂၄ ဒုတိယအကြိမ် မိုးရာသီသစ်ပင် နယ်စပ်ရေးရာဝန်ကြီးဌာန ရုံး နယ်စပ်ရေးရာ ဝန်ကြီးဌာန၏ စိုက်ပျိုးပွဲကို ယနေ့ ညနေပိုင်းက ဧရိယာအတွင်းကျင်းပရာ နယ်စပ်



ရေးရာဝန်ကြီးဌာန ပြည်ထောင်စုဝန်ကြီး ဒုတိယဗိုလ်ချုပ်ကြီး ဖုန်းမြတ်က အမှာစကား ပြောကြားပြီး ရတနာတန်းဝင်ကျွန်းပင်ကို ဦးဆောင်စိုက်ပျိုးသည်။

ထို့နောက် ဒုတိယဝန်ကြီးဗိုလ်ချုပ်ကျော်စွာဦး၊ ညွှန်ကြားရေးမှူးချုပ်များ၊ ဝန်ကြီးရုံးနှင့် ဦးစီးဌာနများမှ အရာထမ်း၊ အမှုထမ်းများက ရတနာတန်းဝင်ပင်များ၊ နှစ်ရှည်ပင်များ၊ အရိပ်ရလေကာပင်များ စုပေါင်းစိုက်ပျိုးနေမှုကို ကြည့်ရှုအားပေးသည်။

အလားတူ နယ်စပ်ရေးရာဝန်ကြီးဌာန ကွပ်ကဲမှုအောက်ရှိ တက္ကသိုလ်၊ ကောလိပ်၊ ရုံး၊ ကျောင်းများတွင်လည်း ဒုတိယ

မုတ်သုံလေ အားအသင့်အတင့်မှ အားကောင်းနေ

နေပြည်တော် ဇူလိုင် ၂၄ ဘင်္ဂလားပင်လယ်အော် အခြေအနေမှာ ကပ္ပလီပင်လယ်ပြင်တွင် မုတ်သုံလေ အားအသင့်အတင့်မှ အားကောင်းနေပြီး ဘင်္ဂလားပင်လယ်အော်တွင် မုတ်သုံလေ အားအသင့်အတင့် ရှိနေသည်။ ဘင်္ဂလားပင်လယ်အော်အနောက်တောင်ပိုင်းတွင် တိမ်အနည်းငယ် ဖြစ်ထွန်းနေပြီး ကပ္ပလီပင်လယ်ပြင်နှင့် ကျန်ဘင်္ဂလားပင်လယ်အော်တို့တွင် တိမ်အသင့်အတင့်မှ တိမ်ထူထပ်နေသည်။ မိုး/ဇလ

တတိယအကြိမ် ပြည်သူ့လွှတ်တော် ဒုတိယပုံမှန်အစည်းအဝေး ၂၉ ရက်မြောက်နေ့ ကျင်းပ

နေပြည်တော် ဇူလိုင် ၂၄

တတိယအကြိမ် ပြည်သူ့လွှတ်တော် ဒုတိယပုံမှန် အစည်းအဝေး ၂၉ ရက်မြောက်နေ့ကို ယနေ့မွန်းလွဲ ၁ နာရီခွဲတွင် နေပြည်တော်ရှိ လွှတ်တော်အဆောက်အအုံ ပြည်သူ့လွှတ်တော် အစည်းအဝေးခန်းမ၌ ကျင်းပရာ ပြည်သူ့လွှတ်တော်ဥက္ကဋ္ဌ ဦးခင်ရီ၊ ဒုတိယဥက္ကဋ္ဌ ဦးမောင်မောင်အုန်းနှင့် ပြည်သူ့လွှတ်တော်ကိုယ်စားလှယ်များ တက်ရောက်ကြသည်။(ယာပုံ) အစည်းအဝေးတွင် အကြမ်းဖက်မှုများ ကင်းစင်ပပျောက်ရေး အမြန်ဆုံးဆောင်ရွက်ပေးနိုင်ရေး၊ ရုံးအဆောက်အအုံနှင့် ဝန်ထမ်းအိမ်ရာအသစ် တည်ဆောက်ပေးနိုင်ရေး၊ ကျေးရွာများ သစ်တောမြေ အဖြစ်မှ ပယ်ဖျက်ပေးနိုင်ရေး၊ ဆရာ ဆရာမများ ခန့်ထားပေးနိုင်ရေးနှင့် ကျောင်းပြင်ပ ပညာရေး ကျောင်း အကောင်အထည်ဖော်ဆောင်ရွက်ပေးရေး၊ ကျောင်းများအတွင်း မိုဘိုင်းဖုန်းအသုံးပြုမှု စည်းကမ်း သတ်မှတ်ရေးနှင့် Digital Safety ပညာပေး အစီအစဉ်များ ဆောင်ရွက်ပေးရေးတို့နှင့်စပ်လျဉ်း၍ မေးခွန်း ၁၀ ခု မေးမြန်းဖြေကြားခြင်းတို့ကို ဆောင်ရွက်ကြသည်။

ဦးစွာ ဒလမဆန္ဒနယ်မှ ဦးတင်မြင့်၏ ပြည်သူ့ဝန်ဆောင်မှုရုံး(OSSရုံး)များ ဖွင့်လှစ်လျက်ရှိသော်လည်း အချို့ရုံးမြေနေရာ၊ ရုံးသုံးပစ္စည်းကိရိယာများနှင့် ဘဏ္ဍာငွေမရှိခြင်းတို့ကြောင့် တိုးမြှင့်ထောက်ပံ့ပေးရန် အစီအစဉ် ရှိ၊ မရှိ မေးခွန်းနှင့်စပ်လျဉ်း၍ ပြည်ထဲရေးဝန်ကြီးဌာန ဒုတိယဝန်ကြီး ဗိုလ်ချုပ်မင်းသူက မြန်မာနိုင်ငံ၏ကောင်းမွန်သော အုပ်ချုပ်မှုလုပ်ငန်းစဉ်တစ်ရပ်အနေဖြင့် OSS (ပြည်သူ့ဝန်ဆောင်မှုလုပ်ငန်းများ)အား စတင်ခဲ့ခြင်းဖြစ်ပြီး ပြည်သူတို့၏ အခြေခံလိုအပ်ချက်များအား ဖြည့်ဆည်းဆောင်ရွက်ရာတွင် အဆင်ပြေချောမွေ့စေသည့် ဝန်ဆောင်မှုများ ဆောင်ရွက်ပေးနိုင်ရန်၊ လာဘ်ပေးလာဘ်ယူမှု၊ အကတ်လိုက်စားမှုများကို တားမြစ်၍ ထိရောက်သော ဝန်ဆောင်မှုအလေ့အကျင့်များကို ပြုစုပျိုးထောင်ပေးနိုင်ရန်၊ ပြည်သူများက အစိုးရနှင့် ဌာနဆိုင်ရာများအပေါ် အားကိုးယုံကြည်မှု တိုးပွားလာစေရန်နှင့် တာဝန်ထမ်းဆောင်နေသော ဝန်ထမ်းများ၊ ဦးစီးဌာနများအလိုက် အပြန်အလှန်ထိန်းကျောင်းမှုများ ပြုနိုင်ရေးအထောက်အကူပြုနိုင်ရန်ရည်ရွယ်၍ “ပြည်သူ့အတွက် OSS” ဟူသော ဆောင်ပုဒ်နှင့်အညီ ပြည်သူ့ဝန်ဆောင်မှုရုံးများကို ခရိုင်ရုံးစိုက်ရာ မြို့နယ် ၇၂ မြို့နယ်တွင် ၇-၇-၂၀၁၅ ရက်နေ့၌ စတင်ဖွင့်လှစ်၍ ပြည်သူတို့အတွက် ဝန်ဆောင်မှုလုပ်ငန်းများကို ဆောင်ရွက်ပေးခဲ့ပြီး ဒုတိယအဆင့်အနေဖြင့် ကျန်မြို့နယ်များ၌လည်း ၂၂-၁၀-၂၀၁၅ ရက်မှစ၍ ဆက်လက်ဖွင့်လှစ်ခဲ့ရာ နယ်မြေအခြေအနေနှင့် ဒေသအနေအထားအရ မဖွင့်လှစ်နိုင်သည့်ရုံး ၁၄ ရုံးမှအပ မြို့နယ်ပေါင်း ၃၃၀ တွင် ၃၁၆ ရုံးကို ဖွင့်လှစ်နိုင်ခဲ့ပြီး ဝန်ဆောင်မှုအမျိုးအစားပေါင်း ၁၆၄ မျိုးကို ဌာန ၂၉ ခုဖြင့် ဆောင်ရွက်ပေးခဲ့ပါကြောင်း။

ပြည်သူ့ဝန်ဆောင်မှုရုံး One Stop Shop များ ထူထောင်ဖွင့်လှစ် အကောင်အထည်ဖော်ရေးလုပ်ငန်း ကော်မတီကို ပြည်ထောင်စုအစိုးရအဖွဲ့ရုံး၏ ၂၀-၅-၂၀၁၅ ရက်စွဲဖြင့် ပြည်ထဲရေးဝန်ကြီးဌာန ဒုတိယဝန်ကြီးအား ဥက္ကဋ္ဌအဖြစ် တာဝန်ပေးအပ်ပြီး အဖွဲ့ဝင် ၁၆ ဦးဖြင့်လည်းကောင်း၊ ပြည်ထောင်စုနယ်မြေ နေပြည်တော်၊ တိုင်းဒေသကြီး၊ ပြည်နယ်(OSS)ရုံးများ ထူထောင်ဖွင့်လှစ် အကောင်အထည်ဖော်ရေး ဆပ်ကော်မတီကိုလည်း ပြည်ထောင်စုအစိုးရအဖွဲ့ရုံး၏ ၁၁-၈-၂၀၁၅ ရက်စွဲဖြင့် နေပြည်တော်ကောင်စီဝင်၊ တိုင်းဒေသကြီး၊ ပြည်နယ်ဝန်ကြီးအား ဥက္ကဋ္ဌအဖြစ် တာဝန်ပေးအပ်ပြီး အဖွဲ့ဝင် ၁၅ ဦးဖြင့်လည်းကောင်း ဖွဲ့စည်းတာဝန်ပေးအပ်ကာ(OSS)ရုံးများ စတင်ဖွင့်လှစ်သည့်အချိန်မှ ၂၀၂၅ ခုနှစ် ဇူလိုင်လအထိ ဝန်ဆောင်မှုလုပ်ငန်းများ ဆောင်ရွက်ပေးခဲ့သော်လည်း အမျိုးသားကာကွယ်ရေးနှင့် လုံခြုံရေးကောင်စီရုံး၏ အမိန့်ကြော်ငြာစာ(၄/၂၀၂၅)ဖြင့်



ပြည်သူ့ဝန်ဆောင်မှုရုံး One Stop Shop များ ထူထောင်ဖွင့်လှစ်အကောင်အထည်ဖော်ရေးလုပ်ငန်းကော်မတီကို ဖျက်သိမ်းခဲ့ပြီး အသစ်ပြန်လည်ဖွဲ့စည်းခဲ့ခြင်း မရှိပါသဖြင့် ပြည်သူ့ဝန်ဆောင်မှုရုံး(OSS)များတွင် ဝန်ဆောင်မှုပေးနေသည့် ဌာနများအနေဖြင့် ဝန်ဆောင်မှုလုပ်ငန်းများအား သက်ဆိုင်ရာ ဥပဒေ၊ နည်းဥပဒေ၊ လုပ်ထုံးလုပ်နည်း၊ ညွှန်ကြားချက်များနှင့်အညီ ၎င်းတို့၏ သက်ဆိုင်ရာရုံးများတွင်သာ ဆက်လက်ဝန်ဆောင်မှုပေးလျက်ရှိပါကြောင်း ဖြေကြားသည်။

ဆားလင်းကြီးမဲဆန္ဒနယ်မှ ဦးစောမောင်၏ ယင်းမာပင်ခရိုင်ရှိ နေရပ်စွန့်ခွာသူများ နေရပ်ပြန်ရန် ခက်ခဲလျက်ရှိပါသဖြင့် အကြမ်းဖက်များကင်းစင်ပပျောက်ရေး အမြန်ဆောင်ရွက်ပေးနိုင်ခြင်း ရှိ၊ မရှိ မေးခွန်းနှင့်စပ်လျဉ်း၍ ဒုတိယဝန်ကြီး ဗိုလ်ချုပ်မင်းသူက စစ်ကိုင်းတိုင်းဒေသကြီး ယင်းမာပင်ခရိုင်တွင် ကန်မြို့နယ်၊ ဆားလင်းကြီးမြို့နယ်၊ ပုလဲမြို့နယ်နှင့် ယင်းမာပင်မြို့နယ် လေးမြို့နယ်ပါဝင်ပြီး ကန်မြို့နယ်တွင် ရပ်ကွက် သုံးရပ်ကွက်၊ ကျေးရွာအုပ်စု ၄၅ အုပ်စု၊ ကျေးရွာ ၁၈၈ ရွာဖြင့် လည်းကောင်း၊ ဆားလင်းကြီးမြို့နယ်တွင် ရပ်ကွက် သုံးရပ်ကွက်၊ ကျေးရွာအုပ်စု ၃၉ အုပ်စု၊ ကျေးရွာ ၁၅၀ ဖြင့်လည်းကောင်း၊ ပုလဲမြို့နယ်တွင် ရပ်ကွက် နှစ်ရပ်ကွက်၊ ကျေးရွာအုပ်စု ၅၉ အုပ်စု၊ ကျေးရွာ ၁၉၁ ရွာဖြင့်လည်းကောင်း၊ ယင်းမာပင်မြို့နယ်တွင် ရပ်ကွက် လေးရပ်ကွက်၊ ကျေးရွာအုပ်စု ၄၂ အုပ်စု၊ ကျေးရွာ ၁၆၈ ရွာတို့ဖြင့် ဖွဲ့စည်းထားရှိပါကြောင်း။

အဆိုပါဒေသများတွင် ၂၀၂၁ ခုနှစ်မှစတင်၍ PDF အမည်ခံ အကြမ်းဖက်အဖွဲ့များက အပြစ်မဲ့ဒေသခံပြည်သူများအား ညှဉ်းပန်းနှိပ်စက်သတ်ဖြတ်မှုကြောင့် ဒေသခံပြည်သူအများစုမှာ ပြည်တွင်း/ပြည်ပသို့ သွားရောက်အလုပ်လုပ်ကိုင်လျက်ရှိသည့်အပြင် လုံခြုံရေးကောင်းမွန်သည့် အခြားဒေသများသို့လည်း နေရပ်စွန့်ခွာ၍ တိမ်းရှောင်လျက်ရှိပါကြောင်း။

စစ်ကိုင်းတိုင်းဒေသကြီး ယင်းမာပင်ခရိုင်အတွင်းရှိ လေးမြို့နယ်နှင့် ကျေးရွာများတွင် အနောက်မြောက်တိုင်းစစ်ဌာနချုပ်၏ ဦးဆောင်ကွပ်ကဲမှုဖြင့် တပ်မတော် တပ်ရင်း/တပ်ဖွဲ့များ၊ မြန်မာနိုင်ငံရဲတပ်ဖွဲ့ဝင်များ၊ ပြည်သူ့စစ်များမှ အခြေပြုလုံခြုံရေးကင်းများအပြင် တပ်မတော်စစ်ကြောင်းနှင့် မြန်မာနိုင်ငံရဲတပ်ဖွဲ့မှ ရဲကွန်မန်ဒိုစစ်ကြောင်းတို့ဖြင့် PDF အမည်ခံ အကြမ်းဖက်အဖွဲ့များအား ရှင်းလင်းဆောင်ရွက်လျက်ရှိရာ ယခုအခါ ယင်းမာပင်ခရိုင်အတွင်း နယ်မြေအခြေအနေမှာ အထိုက်အလျောက် တည်ငြိမ်အေးချမ်းစပြုလာပြီဖြစ်ပါကြောင်း၊ PDF အမည်ခံ အကြမ်းဖက်အဖွဲ့များ ကင်းစင်ပပျောက်ပြီး နယ်မြေတည်ငြိမ်အေးချမ်းရေးအတွက် တပ်မတော်၊ မြန်မာနိုင်ငံရဲတပ်ဖွဲ့နှင့် ပြည်သူတို့မှ ပူးပေါင်းဆောင်ရွက်လျက်ရှိပါကြောင်း ဖြေကြားသည်။

မချမ်းဘောမဲဆန္ဒနယ်မှ ဦးငြိုးရဲဆ၏မချမ်းဘောမြို့နယ်တွင် မီးသတ်ဦးစီးဌာနအတွက် အဆောက်အအုံကို မည်သည့်ဘဏ္ဍာရေးနှစ်တွင် ဆောက်လုပ်ပေးမည်ကို သိရှိလိုခြင်း မေးခွန်းနှင့်စပ်လျဉ်း၍

ဒုတိယဝန်ကြီး ဗိုလ်ချုပ် မင်းသူက မချမ်းဘောမြို့နယ်မီးသတ်ဦးစီးမှူးရုံးနှင့် စခန်းအား အထွေထွေအုပ်ချုပ်ရေးဦးစီးဌာနပိုင် ဂူဘားရိပ်သာ၊ လိပ်ပြာဆောင်တွင် ရုံးခန်းဖွင့်လှစ်ထားရှိပြီး ဒုတိယမီးသတ်ဦးစီးမှူးဦးစီး တပ်ဖွဲ့ဝင် ၁၁ ဦး၊ အရန်မီးသတ်တပ်ဖွဲ့ဝင် ၃၂ဦး၊ မီးငြိမ်းသတ်ယာဉ်တစ်စီး၊ မီးသတ်ရေသယ်ယာဉ် တစ်စီးတို့ဖြင့် မြို့နယ်၏ မီးဘေးလုံခြုံရေးလုပ်ငန်းများကို တာဝန်ယူဆောင်ရွက်လျက်ရှိကာ ၁၀ နှစ်အတွင်း မီးလောင်မှု နှစ်ကြိမ်ရှိကြောင်း စိစစ်တွေ့ရှိရပါကြောင်း၊ မချမ်းဘောမြို့နယ် မီးသတ်ဦးစီးဌာနရုံး ဖွင့်လှစ်ရန်အတွက် ပူတာအိုခရိုင်အထွေထွေအုပ်ချုပ်ရေးဦးစီးဌာန၏ မြေပေးမိန့်ဖြင့် ခွင့်ပြုချထားပေးသည့် မချမ်းဘောမြို့၊ အမှတ် ၃ ရပ်ကွက်၊ မြို့မ ၃၊ ဦးပိုင်အမှတ်(၁၂/၅)ရှိ မြေဧရိယာ ၂ ဒသမ ၀၀ ဧကတွင် မြို့နယ်မီးသတ်စခန်း အဆောက်အအုံ ဆောက်လုပ်ပေးရန် လိုအပ်လျက်ရှိပါကြောင်း။

သို့ဖြစ်ပါ၍ ကချင်ပြည်နယ်၊ ပူတာအိုခရိုင်၊ မချမ်းဘောမြို့နယ်တွင် လိုအပ်လျက်ရှိသော မြို့နယ်မီးသတ်စခန်းအဆောက်အအုံ ဆောက်လုပ်နိုင်ရေးအတွက် ၂၀၂၇-၂၀၂၈ ဘဏ္ဍာရေးနှစ်တွင် ကချင်ပြည်နယ်အစိုးရအဖွဲ့မှ ဘဏ္ဍာငွေလျာထားဆောင်ရွက်သွားမည်ဖြစ်ပါကြောင်း ဖြေကြားသည်။

မိုးကောင်းမဲဆန္ဒနယ်မှ ဦးထွန်းထွန်းအောင်၏ မန္တလေး-မြစ်ကြီးနားလမ်းပေါ်ရှိ တရားဝင်လုံခြုံရေးဂိတ်များ၏ တရားမဝင် ကောက်ခံနေမှုများကို လျော့ပါး/ပပျောက်အောင် ဆောင်ရွက်ရန် အစီအစဉ် ရှိ၊ မရှိ မေးခွန်းနှင့်စပ်လျဉ်း၍ ဒုတိယဝန်ကြီး ဗိုလ်ချုပ်မင်းသူက အကြမ်းဖက်သောင်းကျန်းသူအဖွဲ့များသည် ၂၀၂၁ ခုနှစ်နောက်ပိုင်းမှစတင်၍ မန္တလေး-မြစ်ကြီးနားလမ်းပိုင်းရှိ နယ်မြေများတွင် မော်တော်ယာဉ်များအား ပြည်ထောင်စုလမ်းမကြီးအတိုင်း ဖြတ်သန်းခွင့်မပြုဘဲ ၎င်းတို့ဖောက်လုပ်ထားသည့် ကွင်းလမ်းများမှသာ မော်တော်ယာဉ်များအား ဖြတ်သန်းမောင်းနှင်စေပြီး ဖြတ်သန်းခငွေကြေးများကို အဆမတန်ကောက်ခံခြင်း၊ မော်တော်ယာဉ်များကို တားဆီးစစ်ဆေး၍ ကုန်ပစ္စည်းများသိမ်းယူခြင်း၊ ခရီးသွားပြည်သူများအား ဖမ်းဆီး၍ ပြန်ပေးငွေများဖြင့် ရွေးယူစေခြင်း စသည့်အကြမ်းဖက်လုပ်ရပ်များကို လုပ်ဆောင်လျက်ရှိပါသောကြောင့် ကုန်စည်များ သယ်ယူပို့ဆောင်ရာတွင်လည်းကောင်း၊ အများပြည်သူနှင့် နိုင်ငံ့ဝန်ထမ်းများ ခရီးသွားလာရာတွင်လည်းကောင်း အခက်အခဲများ ဖြစ်ပေါ်လျက်ရှိရာ တပ်မတော်နှင့် မြန်မာနိုင်ငံရဲတပ်ဖွဲ့တို့ ပူးပေါင်း၍ အကြမ်းဖက်သောင်းကျန်းသူများအား တိုက်ခိုက်ချေမှုန်းလျက်ရှိပြီး အများပြည်သူအေးချမ်းလုံခြုံစွာ သွားလာနိုင်ရေးအတွက် ကြိုးပမ်းဆောင်ရွက်လျက်ရှိပါကြောင်း။

မန္တလေး-မြစ်ကြီးနား ပြည်ထောင်စုကားလမ်းမကြီးပေါ်တွင် မန္တလေးတိုင်းဒေသကြီး အမရပူရခရိုင်အမရပူရမြို့နယ်၌ ရတနာပုံတံတား(နာပေါက်) စစ်ဆေးရေးဂိတ်၊ စစ်ကိုင်းတိုင်းဒေသကြီး စစ်ကိုင်းခရိုင် စစ်ကိုင်းမြို့နယ်၌ ရတနာပုံတံတားစစ်ဆေးရေးဂိတ်၊ ရွှေဘိုခရိုင်၊ ရွှေဘိုမြို့အဝင်တွင် ကိုးပင်ပူးပေါင်းစစ်ဆေးရေးဂိတ်၊ ကချင်ပြည်နယ် မိုးညှင်းခရိုင်

မိုးညှင်းမြို့နယ် နန့်စီးအောင်ကျေးရွာတွင် ပူးပေါင်းစစ်ဆေးရေးဂိတ်နှင့် မြစ်ကြီးနားခရိုင် မြစ်ကြီးနားမြို့နယ် လွယ်ခေါကျေးရွာရှိ(၂၁)မိုင် ပူးပေါင်းစစ်ဆေးရေးဂိတ်ဟူ၍ စုစုပေါင်းဂိတ် ငါးဂိတ်ရှိပါကြောင်း၊ အဆိုပါဂိတ်များတွင် တပ်မတော်၊ မြန်မာနိုင်ငံရဲတပ်ဖွဲ့၊ အထွေထွေအုပ်ချုပ်ရေးဦးစီးဌာနနှင့် လူဝင်မှုကြီးကြပ်ရေးနှင့် ပြည်သူ့အင်အားဦးစီးဌာနတို့အပြင် အခြားဌာနဆိုင်ရာများဖြင့် ပူးပေါင်း၍ တရားမဝင်အကောက်ခွန်ခံ ကုန်ပစ္စည်းများ၊ ကြီးကြပ်ကန့်သတ်ပစ္စည်းများ၊ လက်နက်/ခဲယမ်းများ၊ မူးယစ်ဆေးဝါးများ သယ်ဆောင်မှုမရှိစေရေးနှင့် PDF အမည်ခံ အကြမ်းဖက်အုပ်စုအဖွဲ့ဝင်များမှ မြို့/ရွာများသို့ ဝင်ရောက်ပြီး အကြမ်းဖက်ခြင်း၊ အဖျက်အမှောင့်လုပ်ရပ်များ ကျူးလွန်ခြင်းမရှိစေရေး ဝင်/ထွက်သွားလာမှုမရှိစေရန် လုံခြုံရေးနှင့် တရားဥပဒေစိုးမိုးရေးအတွက် စစ်ဆေးဆောင်ရွက်လျက်ရှိပါကြောင်း။

မန္တလေး - မြစ်ကြီးနား လမ်းကြောင်းပေါ်ရှိ ပူးပေါင်းစစ်ဆေးရေးဂိတ်များတွင် ငွေကြေးတောင်းခံမှုများမရှိစေရေးအတွက် တိုင်းဒေသကြီး၊ ပြည်နယ်၊ ခရိုင်နှင့် မြို့နယ်များအလိုက် တာဝန်ရှိသူအဆင့်ဆင့်မှ စနစ်တကျကြပ်မတ်ခြင်း၊ ပူးပေါင်းစစ်ဆေးရေးဂိတ်များ၏ ဆောင်ရွက်မှုအခြေအနေများကို CCTV ကင်မရာများတပ်ဆင်၍ စောင့်ကြပ်ကြည့်ရှုခြင်း၊ မော်တော်ယာဉ်များထံမှ ငွေကြေးတောင်းခံခြင်းများ မပြုရန် အသိပညာပေးတားမြစ်ခြင်း၊ ငွေကြေးတောင်းခံမှုများရှိပါက တာဝန်ရှိသူအဆင့်ဆင့်ထံ တိုင်ကြားနိုင်စေရေး အသိပေးစာများ၊ ဖုန်းနံပါတ်များပါရှိသော ဗွီဒီယိုဆိုင်းဘုတ်များ စိုက်ထူခြင်း၊ တိုင်ကြားချက်များရရှိပါက စုံစမ်းစစ်ဆေးမှုများ ဆောင်ရွက်ပြီး ရဲစည်းကမ်းထိန်းသိမ်းရေးဥပဒေဖြင့် အရေးယူဆောင်ရွက်ခြင်းတို့ဖြင့် ကုန်စည်စီးဆင်းမှု မှန်ကန်မြန်ဆန်စေရေးနှင့် ခရီးသွားပြည်သူများ စိတ်အေးချမ်းမြေ့စွာသွားလာနိုင်ရေး ကြပ်မတ်ဆောင်ရွက်လျက်ရှိပါကြောင်း ဖြေကြားသည်။

လှိုင်သာယာ(အရှေ့ပိုင်း)မဲဆန္ဒနယ်မှ ဦးအေးချမ်း၏ အင်တာနက်ဝန်ဆောင်မှုပေးသူများ၏စွမ်းဆောင်ရည်ကို စစ်ဆေးထုတ်ပြန်ပေးရန်နှင့် စာချုပ်ပါ စွမ်းဆောင်ရည်ထက် ကျဆင်းနေသော ကုမ္ပဏီများကို မည်သို့ဆောင်ရွက်မည်ကို သိရှိလိုခြင်းမေးခွန်းနှင့် စပ်လျဉ်း၍ ဒီဂျစ်တယ်ဖွံ့ဖြိုးတိုးတက်ရေးနှင့် ဆက်သွယ်ရေးဝန်ကြီးဌာန ဒုတိယဝန်ကြီး ဦးသက်ဝင်းအောင်က အင်တာနက်အသုံးပြုသူများအနေဖြင့် အင်တာနက်လိုင်း ဝန်ဆောင်မှုရယူရာတွင် ဆက်သွယ်ရေးဝန်ဆောင်မှု လုပ်ငန်းလိုင်စင်ရရှိသည့် ကုမ္ပဏီများနှင့် ရယူအသုံးပြုရန်၊ အင်တာနက်လိုင်း ပြတ်တောက်မှုများဖြစ်ပေါ်ပါက ပြင်ဆင်ပေးနိုင်ရေး သက်ဆိုင်ရာကုမ္ပဏီသို့ အကြောင်းကြားရန်၊ ပြင်ဆင်ပေးခြင်းမရှိပါက ကုမ္ပဏီများထံမှ လျော်ကြေးငွေ သို့မဟုတ် အစားထိုးဝန်ဆောင်မှုပေးအပ်ရေး ညှိနှိုင်းတောင်းဆိုရန်၊ လိုက်နာဖြည့်ဆည်းမှုမရှိပါက ဆက်သွယ်ရေးညွှန်ကြားမှုဦးစီးဌာန၏ complaint@ptd.gov.mm email သို့လည်းကောင်း၊ စီးပွားရေးနှင့် ကူးသန်းရောင်းဝယ်ရေးဝန်ကြီးဌာန၊ စားသုံးသူရေးရာဦးစီးဌာန၏ Consumer Call Center ဖုန်းနံပါတ် ၁၅၃၅ သို့လည်းကောင်း ဆက်သွယ်တိုင်ကြားနိုင်ပါကြောင်း၊ စားသုံးသူရေးရာဦးစီးဌာနအနေဖြင့် ၂၀၁၇ ခုနှစ်မှ ၂၀၂၆ ခုနှစ် ဇူလိုင် ၂၀ ရက်နေ့အထိ ဆက်သွယ်ရေးဝန်ဆောင်မှုနှင့် ပတ်သက်သော တိုင်ကြားလာမှု ၂၂၀၀ ရှိပြီး ၂၁၉၂ မှုကို ဖြေရှင်းဆောင်ရွက်နိုင်ခဲ့ပါကြောင်း၊ ကျန်ရှိသော ရှစ်မှုအား ဖြေရှင်းဆောင်ရွက်လျက်ရှိပါကြောင်း။

ဒီဂျစ်တယ်ဖွံ့ဖြိုးတိုးတက်ရေးနှင့် ဆက်သွယ်ရေးဝန်ကြီးဌာန၊ ဆက်သွယ်ရေးညွှန်ကြားမှုဦးစီးဌာနအနေဖြင့် အင်တာနက်ဝန်ဆောင်မှုပေးသူများ၏ စွမ်းဆောင်ရည်ကြောင့် အသုံးပြုသူများက ၎င်းတို့၏

စာမျက်နှာ ၈ သို့

တတိယအကြိမ် အမျိုးသားလွှတ်တော် ဒုတိယပုံမှန်အစည်းအဝေး ၂၁ ရက်မြောက်နေ့ကျင်းပ

နေပြည်တော် ဇူလိုင် ၂၄

တတိယအကြိမ် အမျိုးသားလွှတ်တော် ဒုတိယပုံမှန် အစည်းအဝေး ၂၁ ရက်မြောက်နေ့ကို မွန်းလွဲ ၁ နာရီခွဲတွင် နေပြည်တော်ရှိ လွှတ်တော်အဆောက်အအုံ အမျိုးသားလွှတ်တော် အစည်းအဝေးခန်းမ၌ ကျင်းပသည်။

အစည်းအဝေးတွင် အမျိုးသားလွှတ်တော်ဥက္ကဋ္ဌ ဦးအောင်လင်းဒွေးက တတိယအကြိမ် အမျိုးသားလွှတ်တော် ဒုတိယပုံမှန်အစည်းအဝေး ၂၁ ရက်မြောက်နေ့သို့ တက်ရောက်ခွင့်ရှိသည့် အမျိုးသားလွှတ်တော်ကိုယ်စားလှယ်ဦးရေ စုစုပေါင်း ၂၀၉ ဦး ရှိသည့်အနက် ယနေ့အစည်းအဝေးသို့ ၁၉၇ ဦး တက်ရောက်သဖြင့် ထက်ဝက်ကျော်သည့်အတွက် အစည်းအဝေးအထမြောက်ကြောင်းနှင့် စတင်ကျင်းပကြောင်း ကြေညာကာ အစည်းအဝေးတက်ရောက်မှု အခြေအနေကို လွှတ်တော်၏ အတည်ပြုချက်ရယူ၍ မှတ်တမ်းတင်သည်။

ထို့နောက် စစ်ကိုင်းတိုင်းဒေသကြီး အမျိုးသားလွှတ်တော်ကိုယ်စားလှယ် အမှတ်(၄) ဦးဝင်းတင်၏ စစ်ကိုင်းတိုင်းဒေသကြီး စစ်ကိုင်းမြို့နယ် မြန်မာ့လျှပ်စစ်ဓာတ်အား ကော်ပိုရေးရှင်းရုံးအနေဖြင့် မိတာယူနစ်များ ထည့်သွင်းရာတွင် တစ်လသုံး ယူနစ်အား လာရောက်ဖတ်ရှုခြင်းမရှိဘဲ ခန့်မှန်းယူနစ်များဖြင့် ငွေတောင်းခံခဲ့သည့်အတွက် မိတာယူနစ်ကောက်ခံမှုမှန်ကန်ခြင်းမရှိကြောင်း၊ လျှပ်စစ်မိတာယူနစ်များ အတိအကျဖြစ်စေရေး မိတာသုံးစွဲသူများ လက်ဝယ်အရောက် လာရောက်ဖြန့်ဝေပေးနိုင်ရေး ဆောင်ရွက်ပေးနိုင်ခြင်း ရှိ၊ မရှိနှင့် မိတာခပေးဆောင်ရာနေရာတွင်လည်း ငွေပေးသွင်းသည့် ကောင်တာများ ထပ်မံတိုးချဲ့၍ ဖွင့်လှစ်ပေးရန် အစီအစဉ်ရှိ၊ မရှိ မေးခွန်းနှင့် စပ်လျဉ်း၍ လျှပ်စစ်နှင့်စွမ်းအင်ဝန်ကြီးဌာန ဒုတိယဝန်ကြီး ဦးအေးကျော်က ဝန်ကြီးဌာနအနေဖြင့် ယခင်က မိတာဖတ်ရှုနိုင်ခြင်းမရှိခဲ့သည့် မိတာများအတွက် မိတာဖတ်ချက်အမှန်ရရှိရေး နယ်မြေလုံခြုံရေးရရှိနိုင်မှုအပေါ် မူတည်၍ ဌာနမှဝန်ထမ်းများက မိတာဖတ်ရှုခြင်း၊ ဓာတ်အားခတောင်းခံလွှာပေးဝေခြင်း၊ ရပ်မိရပ်ဖများ၏ အကူအညီဖြင့် ဓာတ်အားခတောင်းခံလွှာပေးဝေခြင်း၊ ဓာတ်အားခပေးဆောင်ခြင်းတို့ကို ဆောင်ရွက်လျက်ရှိပါကြောင်း၊ မိတာယူနစ်ဖတ်ချက်အမှန်နှင့် ဓာတ်အားခတောင်းခံငွေကိုက်ညီစေရေး ဌာနမှ ကြိုးပမ်းဆောင်ရွက်သွားမည်ဖြစ်ပြီး ယူနစ်ကြွေးကျန်ဖြစ်ပေါ်လျက်ရှိသော မိတာများအား တစ်ကြိမ်တည်း များပြားစွာပေးဆောင်ခြင်းမရှိစေရန်အတွက် အကြိမ်ရေခွဲ၍ ပေးဆောင်နိုင်ရေး ဖြေလျှော့ဆောင်ရွက်ပေးလျက် ရှိပါကြောင်း။

ထို့ပြင် မိတာခငွေပေးသွင်းသည့် ကောင်တာများ ထပ်မံတိုးချဲ့၍ ဖွင့်လှစ်ပေးရန် အစီအစဉ် ရှိ/မရှိ မေးခွန်းနှင့်စပ်လျဉ်း၍ စစ်ကိုင်းမြို့နယ် လျှပ်စစ်အင်ဂျင်နီယာရုံးတွင် ယခင်က လျှပ်စစ်ဓာတ်အားသုံးစွဲခငွေကောက်ခံသည့် ကောင်တာနှစ်ခုရှိခဲ့ပြီး ၅-၆-၂၀၂၆ ရက်မှစတင်၍ ကောင်တာတစ်ခု ထပ်မံတိုးချဲ့၍ စုစုပေါင်း ကောင်တာသုံးခုဖြင့် နေ့စဉ် (ပိတ်ရက်မရှိ) ဖွင့်လှစ်ထားရှိပြီး ဓာတ်အားခများ ကောက်ခံပေးလျက်ရှိသကဲ့သို့ တရားဝင်မှတ်ပုံတင်ထားသော မိုဘိုင်းငွေကြေးအဖွဲ့အစည်းများဖြစ်သည့် KBZ Pay၊ UAB Pay၊ CB Pay၊ OKS Pay များဖြင့် ၁၃-၆-၂၀၂၅ ရက်မှစ၍ ဓာတ်အားခများ ပေးဆောင်နိုင်ပြီဖြစ်ပြီး ပေးဆောင်ရမည့် နည်းလမ်းများအား အများပြည်သူသိရှိစေရန် လူမှုကွန်ရက်များမှတစ်ဆင့် အသိပေး ထုတ်ပြန်ထားရှိပြီးဖြစ်ပါကြောင်း။

ဓာတ်အားသုံးစွဲမှုများသော စီးပွားရေးလုပ်ငန်းရှင်များအနေဖြင့်လည်း ပုဂ္ဂလိကဘဏ်များရှိ ၎င်းတို့၏ ဘဏ်ငွေစာရင်းမှ စစ်ကိုင်းမြို့နယ်ရှိ မြန်မာ့စီးပွားရေးဘဏ်တွင် ဖွင့်လှစ်ထားရှိသော လျှပ်စစ်ဓာတ်အားဖြန့်ဖြူးရေးလုပ်ငန်း၏ ဘဏ်စာရင်းသို့ (Account Transfer/ CBM NET) ဖြင့် လွှဲပြောင်းပေးဆောင်ခြင်း၊ Online Payment စနစ် ပေးဆောင်ခြင်းတို့ဖြင့် ပေးဆောင်နိုင်ရန်လည်း စီစဉ်ထားရှိပြီးဖြစ်ပါကြောင်း ဖြေကြားသည်။



မကွေးတိုင်းဒေသကြီး အမျိုးသားလွှတ်တော်ကိုယ်စားလှယ် အမှတ်(၄) ဦးစိန်ရွှေမင်း၏ မကွေးတိုင်းဒေသကြီး မင်းဘူးမြို့နယ်၌ အများပြည်သူများအား ရေဖြန့်ဝေပေးရာတွင် လျှပ်စစ်မီးအသုံးပြုနေရပြီး လျှပ်စစ်မိတာခသည် တစ်ယူနစ်လျှင် ၅၀၀ ကျပ် ဖြစ်သွားသည့်အတွက် ရေဖြန့်ဝေမှုမှတစ်ဆင့် ဝင်ငွေနှင့် လျှပ်စစ်မိတာခမမျှတဘဲ လစဉ်လိုငွေပြုနေသဖြင့် လျှပ်စစ်မီးနှင့် ဆိုလာစနစ် တွဲဖက်အသုံးပြုနိုင်ရေးဆောင်ရွက်ပေးရန် အစီအစဉ်ရှိ၊ မရှိ မေးခွန်းနှင့်စပ်လျဉ်း၍ ဒုတိယဝန်ကြီး ဦးအေးကျော်က လျှပ်စစ် စွမ်းအားကဏ္ဍ ဖွံ့ဖြိုးတိုးတက်ရေးအတွက် နိုင်ငံတော်ဘတ်ဂျက်မှ နှစ်စဉ်စိုက်ထုတ်ကျခံသုံးစွဲရမှုကို လျှော့ချနိုင်ရန် ကုန်ကျစရိတ်များအား ကာမိသော လျှပ်စစ်ဓာတ်အားခနှုန်းထားများ ၂၀၂၄ ခုနှစ် စက်တင်ဘာလ ၁ ရက်မှစတင်၍ ပြင်ဆင်သတ်မှတ်ခဲ့ရာ အိမ်သုံးမဟုတ်သည့် အမျိုးအစားများ (စက်မှုလုပ်ငန်းများ၊ စီးပွားရေး လုပ်ငန်းများ၊ တစ်လုံးတစ်ခဲတည်း၊ ယာယီသုံး၊ လမ်းမီး၊ အစိုးရရုံးဌာနအဖွဲ့အစည်းများ၊ နိုင်ငံပိုင်စက်မှုလုပ်ငန်းများ၊ နိုင်ငံပိုင်စီးပွားရေးလုပ်ငန်းများ၊ မြစ်ရေတင်လုပ်ငန်း၊ စည်ပင်သာယာရုံးဌာန/လုပ်ငန်းများ၊ အစိုးရမဟုတ်သော အဖွဲ့အစည်းများ၊ နိုင်ငံခြားသံရုံးများ၊ နိုင်ငံတကာအဖွဲ့အစည်းများ) အတွက် အလွှာ(၃) လွှာဖြင့် မိတာယူနစ် (၁ မှ ၅,၀၀၀ ယူနစ်ထိ)ကို တစ်ယူနစ်လျှင် ငွေကျပ် ၂၅၀ နှုန်း၊ (၅,၀၀၁ မှ ၂၀,၀၀၀ ယူနစ်ထိ) အား တစ်ယူနစ်လျှင် ငွေကျပ် ၄၀၀ နှုန်း၊ ၂၀,၀၀၁ ယူနစ်နှင့် အထက်အား တစ်ယူနစ်လျှင် ငွေကျပ် ၅၀၀ နှုန်း ဓာတ်အားခကောက်ခံလျက်ရှိပါကြောင်း။

သို့ပါ၍ ဆိုလာစနစ်ဖြင့် ရေပေးဝေခြင်းလုပ်ငန်းဆောင်ရွက်နိုင်ရန် ကျောက်တန်းရေစက်ရုံရှိ (နမူနာရေတွန်းစက်)တွင် ၈၅ ကီလိုဝပ် ဆိုလာစနစ်တပ်ဆင်ခြင်းအတွက် ခန့်မှန်းကုန်ကျငွေကျပ် သန်း ၅၁၀ အား ၂၀၂၈-၂၀၂၉ ဘဏ္ဍာရေးနှစ်တွင် လည်းကောင်း၊ ကျောက်တန်းရေစက်ရုံရှိ (လိပ်တောင်ရေတွန်းစက်) တွင် ၈၅ ကီလိုဝပ် ဆိုလာစနစ်တပ်ဆင်ခြင်းအတွက် ခန့်မှန်းကုန်ကျငွေကျပ် သန်း ၅၁၀ အား ၂၀၂၉-၂၀၃၀ ဘဏ္ဍာရေးနှစ်တွင် လည်းကောင်း၊ ကျောက်တန်းရေစက်ရုံရှိ (အောင်မြေရေတွန်းစက်)တွင် ၅၆ ကီလိုဝပ် ဆိုလာစနစ်တပ်ဆင်ခြင်းအတွက် ခန့်မှန်းကုန်ကျငွေကျပ် ၃၃၆ သန်းအား ၂၀၃၀-၂၀၃၁ ဘဏ္ဍာရေးနှစ်တွင်လည်းကောင်း သက်ဆိုင်ရာ ဘဏ္ဍာရေးနှစ်အလိုက် ရန်ပုံငွေရရှိမှုအပေါ်မူတည်၍ မင်းဘူးမြို့နယ် စည်ပင်သာယာရေးကော်မတီမှ ဦးစားပေးအစီအစဉ်ဖြင့် လျာထားတင်ပြဆောင်ရွက်သွားမည် ဖြစ်ပါကြောင်း ဖြေကြားသည်။

ယင်းနောက် အမျိုးသားလွှတ်တော် ရွေးကောက်ပွဲဥပဒေကို သတ္တမအကြိမ်ပြင်ဆင်သည့် ဥပဒေကြမ်းနှင့်စပ်လျဉ်း၍ လွှတ်တော်ကိုယ်စားလှယ်များက ဆွေးနွေးသည်။

မွန်ပြည်နယ်အမျိုးသားလွှတ်တော်ကိုယ်စားလှယ် အမှတ်(၁၂) ဒေါ်စိုးစိုးမြင့်က အမျိုးသားလွှတ်တော်ရွေးကောက်ပွဲဥပဒေကို သတ္တမအကြိမ်ပြင်ဆင်သည့် ဥပဒေကြမ်းနှင့်စပ်လျဉ်းပြီး ဥပဒေပုဒ်မ ၁၁ ၏ နောက်တွင် အသစ်ဖြည့်စွက်မည့် ပုဒ်မ ၁၁-က ပုဒ်မခွဲ (က)၊ ပုဒ်မခွဲ (ခ) (၂) တို့ကို ဆွေးနွေးမည်ဖြစ်ပါကြောင်း၊ ပုဒ်မ ၁၁-က ပုဒ်မခွဲ (က)အနေဖြင့် အကယ်၍

ကိုယ်စားလှယ်သည် ဥပဒေချိုးဖောက်ခြင်းမရှိဘဲ ပါတီပုဂ္ဂိုလ်များသည်ဆိုသော အကြောင်းတစ်ခုတည်းကြောင့် ကိုယ်စားလှယ်အဖြစ်မှ ဆုံးရှုံးရပါက ရွေးကောက်ခံပိုင်ခွင့်ကို ဥပဒေအောက်တွင် အလွန်အကျွံကန့်သတ်ထားခြင်း ဖြစ်နိုင်ပါကြောင်း၊ မဲပေးသူ၏ ဆန္ဒကိုသွယ်ဝိုက်၍ ပယ်ဖျက်လိုက်သကဲ့သို့ ဖြစ်သည့်အပြင် အပြစ်မရှိသူအပေါ် အကျိုးဆက်ကျရောက်စေပါကြောင်း၊ ပါတီ၏ လိုအပ်ချက်နှင့် ကိုယ်စားလှယ်၏ အခွင့်အရေးကို တစ်ပေါင်းတည်း ချိတ်ဆက်ထားခြင်းဖြစ်ပြီး အချိုးကျနိယာမ (Proportionality Principle)နှင့် မညီနိုင်ဟု ငြင်းခုံနိုင်ပါကြောင်း၊ ဖွဲ့စည်းပုံဆိုင်ရာ ဥပဒေသဘောတရားများအရ ဥပဒေကြမ်းသည် လိုအပ်မှု၊ သင့်လျော်မှု၊ အချိုးကျမှုတို့နှင့် ဖြည့်ဆည်းသင့်ပြီး ပါတီမှတ်ပုံတင် ပယ်ဖျက်ခံရသည်နှင့် ကိုယ်စားလှယ်၏ ရွေးကောက်ခံအဖြစ်ကို အလိုအလျောက် ပျက်ပြယ်စေခြင်းသည် ဖွဲ့စည်းပုံနှင့်ကိုက်ညီမှုမရှိ၍ ဥပဒေကြမ်းကို ပြန်လည်သုံးသပ်ပေးစေလိုပါကြောင်း။

ဖွဲ့စည်းပုံအခြေခံဥပဒေ အပိုဒ် ၃၈(ခ)အရ ပြောရလျှင် အသစ်ဖြည့်စွက်သည့် ပုဒ်မ ၁၁-က ပုဒ်မခွဲ (ခ) (၂) ဥပဒေကြမ်းပါ အဆိုပြုချက်သည် ဖွဲ့စည်းပုံအခြေခံဥပဒေကိုကျော်လွန်ကာ လုပ်ဆောင်ခြင်းဖြစ်သည်ဟု ယူဆပါကြောင်း၊ ဒီမိုကရေစီနှင့် ကိုယ်စားပြုမှု ရှုထောင့်အရကြည့်ပါက ပါတီတစ်ခု ဖျက်သိမ်းခံရသည်နှင့် PR လွှတ်တော်ကိုယ်စားလှယ်၏ ရွေးကောက်တင်မြှောက်ခံရမှု အလိုအလျောက် ပျက်ပြယ်စေခြင်းသည် အငြင်းပွားဖွယ်ရာရှိပြီး ကိုယ်စားလှယ်ကိုယ်တိုင် ဥပဒေချိုးဖောက်မထားပါက တရားမျှတမှုမရှိပါဟု ဥပဒေကြမ်းပါ အချက်များကို တင်ပြလိုပါကြောင်း ဆွေးနွေးသည်။

ရမ်းပြည်နယ် အမျိုးသားလွှတ်တော် ကိုယ်စားလှယ် အမှတ်(၂) ဒေါ်မာလာဆန်းက အမျိုးသားလွှတ်တော် ရွေးကောက်ပွဲဥပဒေကို သတ္တမအကြိမ်ပြင်ဆင်သည့် ဥပဒေကြမ်းပါ ပုဒ်မ ၁၁-က၊ ပုဒ်မခွဲ (ခ) အပိုဒ်ခွဲ (၁)နှင့် (၂)တို့သည် နိုင်ငံရေးပါတီတစ်ခု ဖျက်သိမ်းခံရပါက သို့မဟုတ် မှတ်ပုံတင်ပယ်ဖျက်ခံရပါက လွှတ်တော်ကိုယ်စားလှယ်များ၏ ရပ်တည်ခွင့်နှင့် ရွေးကောက်ခံပိုင်ခွင့် အခြေအနေကို ပြဋ္ဌာန်းခြင်း ဖြစ်ပါကြောင်း၊ လက်ရှိ ဥပဒေကြမ်းပါ ပုဒ်မများသည် ၂၀၀၈ ဖွဲ့စည်းပုံအခြေခံဥပဒေနှင့် နိုင်ငံရေးပါတီများမှတ်ပုံတင်ခြင်းဥပဒေ၊ နည်းဥပဒေ အမျိုးသားလွှတ်တော်ရွေးကောက်ပွဲဥပဒေ ပြင်ဆင်ချက်များ၏ ကွဲလွဲချက်များနှင့် ၂၀၀၈ ဖွဲ့စည်းပုံအခြေခံဥပဒေက တိုင်းရင်းသားလူမျိုးများ၏ ရပ်တည်ခွင့် အခွင့်အရေးကိုဦးတည်၍ ဆွေးနွေးတင်ပြလိုပါကြောင်း။

အမျိုးသားလွှတ်တော် ဥပဒေကြမ်းတွင်ပါရှိသည့် ပုဒ်မများသည် နိုင်ငံရေးပါတီ အဖွဲ့အစည်းကိုသာလျှင် ရည်ညွှန်းသင့်ပါကြောင်း၊ လွှတ်တော်ကိုယ်စားလှယ်များ ဆက်လက် ရပ်တည်ပိုင်ခွင့်ကို ပျက်ပြယ်သည်ဟု မှတ်ယူခြင်းများသည် ၂၀၀၈ ဖွဲ့စည်းပုံအခြေခံဥပဒေ အခန်း(၁) ပုဒ်မ(၃၈)(ခ) အခန်း(၉) ပုဒ်မ ၃၉၀ တွင် ပြဋ္ဌာန်းထားချက်များနှင့်အညီ တာဝန်မှ ပြန်လည်ရပ်သိမ်းခွင့်ရှိပြီးဖြစ်ပါကြောင်း၊ ရွေးကောက်ပွဲဥပဒေ၊ နည်းဥပဒေတွင်လည်း ပြဋ္ဌာန်းထားပြီးဖြစ်၍ နိုင်ငံရေးပါတီများ မှတ်ပုံတင်ဥပဒေအရ လွှတ်တော်ကိုယ်စားလှယ်များ ရပ်တည်ပိုင်ခွင့်ကို ရပ်သိမ်းခြင်းသည်

တိုင်းရင်းသားပါတီငယ်များ၏ အခွင့်အရေးနှင့် မဲဆန္ဒရှင်များ၏ ထောက်ခံမှုဖြင့် ဆင်းသက်လာသည့် ဥပဒေပြုရေး အာဏာကွဲလွဲလျက်ရှိနေသဖြင့် သတ္တမအကြိမ်မြောက် ပြင်ဆင်ရန်ပေးပို့လာသည့် ဥပဒေကြမ်းပုဒ်မ ၁၁- (က) ပုဒ်မခွဲ(က) ပုဒ်မခွဲ(ခ) အပိုဒ်ခွဲ ၁ နှင့် ၂ သည် အမျိုးသားလွှတ်တော် ရွေးကောက်ပွဲဥပဒေတွင် ထည့်သွင်းပြဋ္ဌာန်းရန် မသင့်ပါကြောင်း ဆွေးနွေးသည်။

တနင်္သာရီတိုင်းဒေသကြီး အမျိုးသားလွှတ်တော် ကိုယ်စားလှယ်အမှတ်(၁၀) ဦးသန်းအေး(ခ) ဦးတင်ဦးက မူလဥပဒေပုဒ်မ ၈၊ ပုဒ်မခွဲ(ဂ)ကို အမျိုးသားလွှတ်တော် ဥပဒေကြမ်းကော်မတီက တင်သွင်းခဲ့သည့် အစီရင်ခံစာပါ မူလဥပဒေအတိုင်း ဆက်လက်ထားရှိရန် ပြင်ဆင်ချက်ကို ထောက်ခံလိုပါကြောင်း၊ မူလဥပဒေ ပုဒ်မ ၈၊ ပုဒ်မခွဲ (ဂ) နောက်တွင် ပုဒ်မခွဲငယ် (ဃ)အဖြစ်၊ ရွေးကောက်ပွဲဝင်မည့် လွှတ်တော်ကိုယ်စားလှယ်လောင်းသည် မိမိပါဝင်အရွေးခံမည့် မဲဆန္ဒနယ်တွင် ရွေးကောက်ပွဲမဝင်မီ အနည်းဆုံး (၁) နှစ်မျှ တစ်ဆက်စပ်တည်း နေထိုင်လာသူဖြစ်ရမည်ဟူသော ပြဋ္ဌာန်းချက်အသစ်တစ်ရပ်ကို ထပ်မံဖြည့်စွက်ပြဋ္ဌာန်းပေးပါရန် အကြံပြုတင်ပြလိုပါကြောင်း၊ ရွေးကောက်ပွဲဝင်မည့် ပြည်သူ့ကိုယ်စားလှယ်လောင်းများအနေဖြင့် မိမိတို့အရွေးခံမည့် မဲဆန္ဒနယ်မြေများမှ မဲဆန္ဒရှင်ပြည်သူများနှင့် ပိုမိုအကျွမ်းဝင်ထိတွေ့ပြီး ပြည်သူ့ကိုယ်စားပြုမှုနှင့် ဒီမိုကရေစီရွေးကောက်ပွဲစနစ် ပိုမိုရင့်သန်အားကောင်းလာစေရန် အကြံပြုတင်ပြအပ်ပါကြောင်း ဆွေးနွေးသည်။

မကွေးတိုင်းဒေသကြီး အမျိုးသားလွှတ်တော် ကိုယ်စားလှယ် အမှတ်(၉) ဦးစောသွင်က ဘွဲ့မရသော်လည်း လူမှုအသိုက်အဝန်းနှင့် နီးကပ်စွာ မှီတင်းနေထိုင်ပြီး ရိုးသားပြောဆိုမတ်မှုနှင့် အဂတိကင်းရှင်းမှုတို့ကြောင့် လူထု၏လေးစားကြည်ညိုမှု ရရှိထားသူများ၏ အဆုံးအဖြတ်ဖြင့် ရပ်ရွာဖွံ့ဖြိုးတိုးတက်မှုများများစွာရှိခဲ့ပါသောကြောင့် အမျိုးသားလွှတ်တော် ဥပဒေကြမ်းကော်မတီ၏ ပုဒ်မ(၈)၊ (ဂ) “အခြေခံပညာအထက်တန်းအဆင့် ပြီးမြောက်သူ”သည် သင့်တော်မှန်ကန်ပါကြောင်း၊ မွေးဖွားစဉ်က မိဘနှစ်ပါးသည် နိုင်ငံသားဖြစ်ရမည်ဆိုသည့် အဆိုသည် များစွာသင့်မြတ်လှပါကြောင်း၊ မိမိနိုင်ငံကို မိမိကသာလျှင် ချစ်ရပါမည်။ ထို့ကြောင့် (ပုဒ်မ ၈၊ ခ) “နိုင်ငံသားမိဘနှစ်ပါးမှ မွေးဖွားသော နိုင်ငံသားဖြစ်သူ”သည် ဥပဒေကို ထိထိရောက်ရောက် ဆောင်ရွက်ရန် လိုအပ်သည်ဟု ယူဆပါကြောင်း။

ပုဒ်မ (၈) (က)တွင် ပုဒ်မခွဲငယ်(၄)အဖြစ် “လွှတ်တော်ကိုယ်စားလှယ်အဖြစ် ရွေးကောက်တင်မြှောက်ခံရသည့် အချိန်နှင့်တစ်ဆက်တည်း ကိုယ်စားလှယ်၏ မဲဆန္ဒနယ်တွင် အနည်းဆုံး(၅)နှစ် သို့မဟုတ် (၃)နှစ် အခြေချနေထိုင်ခဲ့သူ”ဟူ၍ ထပ်မံထည့်လိုပါကြောင်း ဆွေးနွေးသည်။

ရမ်းပြည်နယ် အမျိုးသားလွှတ်တော် ကိုယ်စားလှယ် အမှတ်(၈) ခွန်စောလွင်က အဆိုပြုဥပဒေကြမ်းပါ အပိုဒ် ၂၊ အစားထိုးပြင်ဆင်လိုသည့် ပုဒ်မ ၈၊ ပုဒ်မခွဲ(ဂ)သည် အရည်အချင်းပြည့်ဝသော၊ ပညာအရည်အချင်းမြင့်မားသော ကိုယ်စားလှယ်များဖြစ်ရန် နိုင်ငံတော်၏ အနာဂတ်ကာလအတွက် မျှော်တွေးပြီး အဆိုပြုခြင်းဖြစ်သည်ကို နားလည်ပါကြောင်း၊ အနာဂတ်ကာလအတွက် မျှော်တွေးမည်ဆိုပါက ကောင်းမွန်သည့် အဆိုပြုပြင်ဆင်ချက်ဖြစ်၍ ထောက်ခံအားပေးရမည့် အဆိုပြုချက်ဖြစ်ပါကြောင်း၊ သို့ရာတွင် လက်ရှိအချိန်ထိ အရေးပေါ်အခြေအနေအောက် ကျရောက်နေသေးသည့် မြို့နယ်များ ရှိနေဆဲကာလဖြစ်ပါသောကြောင့် ယခုအဆိုပြုဥပဒေကြမ်းပါ လွှတ်တော်ကိုယ်စားလှယ်များ အရည်အချင်း သတ်မှတ်ချက်သည် လက်ရှိအခြေအနေနှင့် ကိုက်ညီမှုမရှိသည့်အတွက် မူလဥပဒေပါအတိုင်း ထားရှိရန် ဥပဒေကြမ်းကော်မတီ၏ ပြင်ဆင်ချက်သည် သင့်လျော်မှန်ကန်ပါကြောင်း။

စာမျက်နှာ ၁၀ သို့

စာမျက်နှာ ၉ မှ

အဆိုပြုဥပဒေကြမ်းပါ အပိုဒ် ၆၊ မူလဥပဒေပါ ပုဒ်မ ၃၀-က သည် ရွေးကောက်ပွဲ ဝင်ရောက်ယှဉ်ပြိုင်ကြမည့် နိုင်ငံရေးပါတီများ၊ လွှတ်တော်ကိုယ်စားလှယ်လောင်းများနှင့် ယင်းတို့၏ ရွေးကောက်ပွဲကိုယ်စားလှယ်များကို ကော်မရှင်မှ သတ်မှတ်ထားသော နည်းလမ်းများဖြင့် မဲဆွယ်စည်းရုံးနိုင်ခွင့် ပေးအပ်ထားပါကြောင်း၊ အဆိုပြုဥပဒေကြမ်းပါ နိုင်ငံရေးပါတီများ မဲဆွယ်စည်းရုံးခွင့်ကို ပါတီဗဟိုအလုပ်အမှုဆောင်ကိုသာ ပြင်ဆင်ကန့်သတ်လိုက်ပါက ပါတီစုံဒီမိုကရေစီစနစ်တွင် ပါတီတိုင်းအတွက် တန်းတူယှဉ်ပြိုင်မှု၊ စည်းရုံးနိုင်မှုကို ထိခိုက်စေနိုင်ပါကြောင်း၊ သို့ပါ၍ ပါတီစုံဒီမိုကရေစီ ရှင်သန်အားကောင်းလာစေရန် လူထုထောက်ခံမှုရရှိနိုင်ရန် ဒီမိုကရေစီ၏ ဇာတ်ရိန် အမြင့်ဆုံးဖြစ်သော ရွေးကောက်ပွဲမဲဆွယ်စည်းရုံးရေးကာလတွင် အမျိုးသားလွှတ်တော်ရွေးကောက်ပွဲဥပဒေ ပုဒ်မ ၃၀-က ခြေဆင်းပါ နိုင်ငံရေးပါတီများ ဆိုသည့်စကားရပ်ကို နိုင်ငံရေးပါတီများမှ ပါတီဝင်များဆိုသည့် စကားရပ်ဖြင့် တိကျသော ရည်ညွှန်းမှု တစ်ရပ်အဖြစ်သာ အစားထိုးပြင်ဆင်သင့်ပါကြောင်း နှင့် နိုင်ငံရေးပါတီများမှ ဗဟိုအလုပ်အမှုဆောင်များအဖြစ် ဘောင်ခတ်ကန့်သတ်ရန် မသင့်ပါကြောင်း ဆွေးနွေးသည်။

ကရင်ပြည်နယ် အမျိုးသားလွှတ်တော်ကိုယ်စားလှယ်အမှတ်(၁၁) နော်ယုဇနဝါက အမျိုးသားလွှတ်တော်ရွေးကောက်ပွဲဥပဒေ သတ္တမအကြိမ်ပြင်ဆင်သည့်ဥပဒေမှ ပုဒ်မ ၁၁ (က)၏ ရွေးကောက်ပွဲကော်မရှင်၏ ပြင်ဆင်ချက်ကို ဆွေးနွေးမည်ဖြစ်ပါကြောင်း၊ ၂၀၀၈ ဖွဲ့စည်းပုံအခြေခံဥပဒေကို တိုက်ရိုက်ဖြစ်စေ၊ သွယ်ဝိုက်ဖြစ်စေ ကျော်လွန်နေသော ဥပဒေကို ပြဋ္ဌာန်းလိုပါက ၂၀၀၈ ဖွဲ့စည်းပုံအခြေခံဥပဒေ အခန်း (၁၂) အခြေခံဥပဒေပြင်ဆင်ခြင်း ပုဒ်မ ၄၃၆(ခ)အရ ပုဒ်မ ၃၉၆ ပါ ပြဋ္ဌာန်းချက်များ ပြင်ဆင်ပြီးမှသာ ပြည်ထောင်စုရွေးကောက်ပွဲကော်မရှင် ပြဋ္ဌာန်းမည့် အမျိုးသားလွှတ်တော်ရွေးကောက်ပွဲ ဥပဒေ ပုဒ်မ (၁၁)က ပုဒ်မခွဲငယ်(၂) အချိုးကျကိုယ်စားပြုမှု စနစ် မဲဆန္ဒနယ်မှ လွှတ်တော်ကိုယ်စားလှယ်အဖြစ် ရွေးကောက်တင်မြှောက်ခံရခြင်းမှ အလိုအလျောက် ပျက်ပြယ်ပြီးဖြစ်သည်ဟု မှတ်ယူရမည်ဟူသော ပြဋ္ဌာန်းချက်ကို ပြဋ္ဌာန်းခွင့်ရှိပါကြောင်း၊ ထို့ကြောင့် ၂၀၀၈ ဖွဲ့စည်းပုံအခြေခံဥပဒေကို ကျော်လွန်ပြဋ္ဌာန်းထားသော ပြည်ထောင်စုရွေးကောက်ပွဲကော်မရှင်၏ အမျိုးသားလွှတ်တော် ရွေးကောက်ပွဲဥပဒေ သတ္တမအကြိမ်ပြင်ဆင်သည့် ဥပဒေပုဒ်မ ၁၁(က)ပုဒ်မခွဲ ပြဋ္ဌာန်းချက်ကို ကန့်ကွက်ပါကြောင်း။

၂၀၀၈ ဖွဲ့စည်းပုံအခြေခံဥပဒေ ပုဒ်မ ၃၉၆ လွှတ်တော်ကိုယ်စားလှယ်များအား တာဝန်မှ ပြန်လည်ရုပ်သိမ်းခြင်းပုဒ်မများကို ၂၀၀၈ ဖွဲ့စည်းပုံအခြေခံဥပဒေ အခန်း(၁၂) ဖွဲ့စည်းပုံအခြေခံဥပဒေ ပြင်ဆင်ခြင်း ပုဒ်မ ၄၃၆(ခ) အရ ပြင်ဆင်ပြီးမှသာ ပြည်ထောင်စုရွေးကောက်ပွဲကော်မရှင်၏ ၂၀၀၈ ဖွဲ့စည်းပုံအခြေခံဥပဒေကို ကျော်လွန်ပြဋ္ဌာန်းထားချက်များကို ပြဋ္ဌာန်းနိုင်မည်ဖြစ်ပါကြောင်း ဆွေးနွေးသည်။

မွန်ပြည်နယ် အမျိုးသားလွှတ်တော်ကိုယ်စားလှယ်အမှတ်(၇) ဒေါက်တာဗညားအောင်မိုးက ပုဒ်မ ၁၁ နောက်တွင် ဖြည့်စွက်သည့် ပုဒ်မ ၁၁-(က)တွင် ရွေးကောက်ခံရသည့်ကိုယ်စားလှယ်သည် လွှတ်တော်ကိုယ်စားလှယ်အဖြစ် အသိအမှတ်ပြုထားပြီးဖြစ်ပါက ဖွဲ့စည်းပုံအခြေခံဥပဒေ ပုဒ်မ ၃၉၆ အရသာ ဆောင်ရွက်ရမည်ဖြစ်သောကြောင့် ယင်းဖြည့်စွက်ချက်ကို ပယ်ဖျက်ရန် တင်ပြအပ်ပါကြောင်း။

ပုဒ်မ ၁၁-က။(ခ)တွင် လွှတ်တော်ကိုယ်စားလှယ်များသည် ပါတီမရှိသော်လည်း လွှတ်တော်ကိုယ်စားလှယ်တာဝန်ထမ်းဆောင်နိုင်ရန် အရေးကြီးပါကြောင်း၊ လွှတ်တော်ကိုယ်စားလှယ်မှ ရုပ်သိမ်းလိုလျှင် အခြေခံဥပဒေပုဒ်မ ၃၉၆ အရသာ ဆောင်ရွက်သင့်ပါသောကြောင့် ဤဖြည့်စွက်ချက်ကိုပယ်ဖျက်ရန် တင်ပြအပ်ပါကြောင်း၊ ၁၁-က။(ခ) (၂)တွင် အချိုးကျကိုယ်စားပြုစနစ်ဖြင့် တက်လာသော လွှတ်တော်ကိုယ်စားလှယ်

များသည် ပြည်သူတို့၏ တိုက်ရိုက်မဲဆန္ဒဖြင့် တက်သည်ဖြစ်၍ ကိုယ်စားပြုပါတီ အဖျက်သိမ်းခံရလျှင် လွှတ်တော်ကိုယ်စားလှယ်အဖြစ်မှ အလိုအလျောက် ပျယ်ပြယ်မှု လုံးဝမဖြစ်သင့်ပါကြောင်း ၂၀၀၈ အခြေခံဥပဒေပါ ပုဒ်မ ၃၉၆ အရသာလျှင် ဆောင်ရွက်နိုင်သည်ဟု ယုံကြည်ပါကြောင်း၊ ထို့ကြောင့် ပုဒ်မ ၁၁-က။(ခ)(၂)ဖြည့်စွက်ချက်ကို ပယ်ဖျက်ရန် တင်ပြအပ်ပါကြောင်း။

ပုဒ်မ ၃၀ က မှ အဆိုပြုပြဋ္ဌာန်းချက်မှာ နိုင်ငံရေးပါတီများ ဆိုသည့် စကားရပ်ကို “နိုင်ငံရေးပါတီများမှ ဗဟိုအလုပ်အမှုဆောင်များ” ဆိုသည့်စကားရပ်ဖြင့် အစားထိုးရမည်ဟု ပါရှိသော်လည်း ပြဋ္ဌာန်းချက်ကို မယူဘဲ မူလဥပဒေတိုင်းသာထားရှိရန် လိုအပ်ပါကြောင်း၊ ပုဒ်မ ၈၈-ခ။ ၏ အဆိုပြုပြဋ္ဌာန်းချက်တွင်လည်း လွှတ်တော်ကိုယ်စားလှယ် သတ်မှတ်ပြီးလျှင် မဲဆန္ဒရလဒ်ကိုပယ်ဖျက်လျှင် လွှတ်တော်ကိုယ်စားလှယ်ကို မထိခိုက်နိုင်ပါကြောင်း၊ လွှတ်တော်ကိုယ်စားလှယ်အပေါ် သက်ရောက်မှုသည် အခြေခံဥပဒေ ပုဒ်မ ၃၉၆ အရသာလျှင် ဖြေရှင်းရမည်ဖြစ်၍ ဤဖြည့်စွက်ချက်ကို ပယ်ဖျက်ရန် တင်ပြအပ်ပါကြောင်း ဆွေးနွေးသည်။

ဆက်လက်၍ အမျိုးသားလွှတ်တော်ဥက္ကဋ္ဌက လွှတ်တော်ကိုယ်စားလှယ်များ၏ ဆွေးနွေးချက်များနှင့် စပ်လျဉ်း၍ အမျိုးသားလွှတ်တော်ဥပဒေကြမ်းကော်မတီက ပြန်လည်ကြားနာဆောင်ရွက်ရန် ဆုံးဖြတ်ကြောင်း ကြေညာသည်။

ထို့နောက် တိုင်းဒေသကြီးလွှတ်တော် သို့မဟုတ် ပြည်နယ်လွှတ်တော် ရွေးကောက်ပွဲဥပဒေကို သတ္တမအကြိမ် ပြင်ဆင်သည့် ဥပဒေကြမ်းနှင့် စပ်လျဉ်း၍ လွှတ်တော်ကိုယ်စားလှယ်များက ဆွေးနွေးကြသည်။

ရမ်းပြည်နယ် အမျိုးသားလွှတ်တော်ကိုယ်စားလှယ် အမှတ်(၃) ခွန်ထိုင်းက တိုင်းဒေသကြီး သို့မဟုတ် ပြည်နယ်လွှတ်တော် ရွေးကောက်ပွဲဥပဒေ သတ္တမအကြိမ်ပြင်ဆင်သည့်ဥပဒေကြမ်း လေ့လာစိစစ်ရာတွင် အဆိုပြုဥပဒေကြမ်း အပိုဒ်(၂) ပုဒ်မ ၈ ပုဒ်မ(ဂ) သည် လက်ရှိအခြေအနေနှင့် ကိုက်ညီမှုမရှိသည့်အတွက် မူလဥပဒေအတိုင်း ပြန်လည်ထားရှိခြင်းကို ထောက်ခံဆွေးနွေးသွားမည် ဖြစ်ပါကြောင်း၊ ပညာအရည်အချင်းမြင့်တင်လိုသည့် ရည်ရွယ်ချက်ကို လေးစားသော်လည်း ပြည်သူ၏ ရွေးချယ်ပိုင်ခွင့်နှင့် မကွဲပြားသော နိုင်ငံရေးပါဝင်မှုကို ဟန့်ချက်ညီစွာ ထိန်းသိမ်းနိုင်ရန် အမျိုးသားလွှတ်တော် ဥပဒေကြမ်းကော်မတီ၏ ပြင်ဆင်ချက် “မူလဥပဒေအတိုင်း” ဆက်လက်ထားရှိသင့်ပါကြောင်း။

အပိုဒ်(၆) ပုဒ်မ ၃၀-က ပါ အဆိုပြုပြဋ္ဌာန်းချက်အရ ကော်မရှင်က သတ်မှတ်ထားသည့်အတိုင်း မဲဆွယ်စည်းရုံးနိုင်သည့် ပုဂ္ဂိုလ်များသည် “နိုင်ငံရေးပါတီများမှ ဗဟိုအလုပ်အမှုဆောင်များ၊ လွှတ်တော်ကိုယ်စားလှယ်လောင်းများနှင့် ယင်းတို့၏ ရွေးကောက်ပွဲကိုယ်စားလှယ်များ” ဖြစ်သည်ဟု မူလဥပဒေပါ “နိုင်ငံရေးပါတီများ” အစား “နိုင်ငံရေးပါတီများမှ ဗဟိုအလုပ်အမှုဆောင်များ” ဟူ၍ ပိုမိုတင်းကျပ်အဆိုပြု ပြဋ္ဌာန်းလာသည်ကို တွေ့ရှိရပါကြောင်း၊ ထို့ကြောင့် ပုဒ်မ ၃၀-က နှင့်စပ်လျဉ်း၍ မဲဆွယ်စည်းရုံးခွင့်ရှိသူကို နိုင်ငံရေးပါတီများမှ ဗဟိုအလုပ်အမှုဆောင်များဟူသည့် အဆိုပြုပြဋ္ဌာန်းချက်စကားရပ် အစား နိုင်ငံရေးပါတီများမှ “ပါတီဝင်များ” ဟူသော စကားရပ်ဖြင့် အစားထိုးပြင်ဆင်မှုပြုပေးပါရန် တင်ပြအပ်ပါကြောင်း ဆွေးနွေးသည်။

မွန်ပြည်နယ် အမျိုးသားလွှတ်တော်ကိုယ်စားလှယ် အမှတ်(၇) ဒေါက်တာ ဗညားအောင်မိုးက တိုင်းဒေသကြီး သို့မဟုတ် ပြည်နယ်လွှတ်တော်ရွေးကောက်ပွဲဥပေဒ ပြင်ဆင်ချက်တွင် ပုဒ်မ ၈ ပုဒ်မခွဲ (ဂ) ကို နိုင်ငံတော် အသိမှတ်ပြုသည့်တက္ကသိုလ် ဒီဂရီကောလိပ်နှင့် ကောလိပ်တစ်ခုခုမှ ဘွဲ့ရပြီးသူ လွှတ်တော်ကိုယ်စားလှယ် ဝင်ရောက်အရွေးခံခြင်းသည် အလုပ်အကိုင်အတွက် လျှောက်ထားသည်မဟုတ်၍ ဘွဲ့လက်မှတ်ရှိရန် အရေးမကြီးပါကြောင်း၊ ထို့ကြောင့် ယင်းပြင်ဆင်ချက်ကို ပယ်ဖျက်၍ မူလအတိုင်းသာထားရှိသင့်ပါကြောင်း၊ ပုဒ်မ ၁၁။(ဃ)ပုဒ်မ

၄ ။ ပုဒ်မခွဲ(ခ) အရ ပါတီကိုသာ မဲထည့်သည့်စနစ်မျိုး မဟုတ်ဘဲ မိမိတို့နိုင်ငံ၏ PR ဖြင့် တက်လာသော အမတ်တစ်ဦးသည် ပါတီက ထုတ်ပယ်ခံရသည်ဖြစ်စေ၊ ပါတီကထွက်သည်ဖြစ်စေ လွှတ်တော်ကိုယ်စားလှယ်အဖြစ် ဆက်လက်ရပ်တည်နေရမည် ဖြစ်ပါကြောင်း၊ ထို့ကြောင့် ပုဒ်မ ၁၁။ (ဃ)ပြင်ဆင်ချက်ကို ပယ်ဖျက်သင့်ပါကြောင်း။

ပုဒ်မ ၁၁-က တွင်လည်း လွှတ်တော်ကိုယ်စားလှယ်ဖြစ်၍ အခြေခံဥပဒေ ပုဒ်မ ၃၉၆ အရသာလျှင် ဖြေရှင်းရမည်ဖြစ်၍ ထိုပြင်ဆင်ချက်ကို ပယ်ဖျက်ပေးသင့်ပါကြောင်း၊ ပုဒ်မ ၁၁-က။(ခ)(၂)တွင် လက်ရှိ PR ကိုယ်စားလှယ်သည် FPTP ၏ မဲဖြင့် ရွေးချယ်ခံရ၍ FPTP အမတ်များကဲ့သို့ ပုဒ်မ ၁၁-က။(ခ)(၁)တွင် ကဲ့သို့ ဆောင်ရွက်နိုင်ရန်ဟု ပုဒ်မ ၁၁-က။ (၂)ကို ပြင်ဆင်ရေးသားသင့်ပါကြောင်း၊ ပုဒ်မ ၃၀ (က) ၏ ခြေဆင်းတွင် နိုင်ငံရေးပါတီ၏ ဗဟိုအလုပ်မှုဆောင်များ၊ လွှတ်တော်ကိုယ်စားလှယ်လောင်းနှင့် ယင်း၏ ရွေးကောက်ပွဲကိုယ်စားလှယ်များသာ ဟောပြောမဲဆွယ်ခွင့်ရှိလျှင် အရည်အချင်းရှိ ပါတီဝင်များခရိုင်၊ မြို့နယ်၊ ကျေးရွာ ရပ်ကွက်တို့မှ အရည်အချင်းရှိသူပါတီဝင်များ၊ မြို့မိမြို့ဖ ရပ်မိရပ်ဖများကို ပါဝင်ခွင့်မပြု ပိတ်ပင်ခြင်းသည် ဒီမိုကရေစီနည်းကျ စည်းရုံးရေးနှင့် လူ့အခွင့်အရေး၊ ပြည်သူ့အခွင့်အရေးကို ကန့်သတ်ရာကျပါကြောင်း၊ ထို့ကြောင့် ပုဒ်မ ၃၀ က။ ပြင်ဆင်ချက်ကို ပယ်ဖျက်ပြီး မူလအတိုင်းသာ ထားရှိသင့်ပါကြောင်း။

ပုဒ်မ ၈၈ -ခ ပြင်ဆင်ချက်မှာ လွှတ်တော်ကိုယ်စားလှယ်ကို နုတ်ပယ်ရန် အခြေခံဥပဒေပုဒ်မ ၃၉၆ အရသာ ဆောင်ရွက်နိုင်ပါကြောင်း၊ ထို့ကြောင့် ပုဒ်မ ၈၈ (ခ) ပုဒ်မခွဲ (က)တွင် ပြင်ဆင်ထားသည့် ပြင်ဆင်ချက်ကို ပယ်ဖျက်ပါရန် တင်ပြအပ်ပါကြောင်း ဆွေးနွေးသည်။

ရမ်းပြည်နယ် အမျိုးသားလွှတ်တော်ကိုယ်စားလှယ်အမှတ်(၂) ဒေါ်မာလာဆန်းက ဥပဒေကြမ်းပါ ပုဒ်မ ၁၁-က၊ ပုဒ်မခွဲ(က)နှင့် ပုဒ်မ ၁၁-က ပုဒ်မခွဲ(ခ) တွင် ရွေးကောက်တင်မြှောက်ခံရသည့် လွှတ်တော်ကိုယ်စားလှယ်များကို ပါတီဖျက်သိမ်းခံရလျှင် လွှတ်တော်ကိုယ်စားလှယ်အဖြစ်မှ အလိုအလျောက် ပျက်ပြယ်သည်ဟုမှတ်ယူခြင်းသည် ၂၀၀၈ ဖွဲ့စည်းပုံအခြေခံဥပဒေ အခန်း(၁) ပုဒ်မ (၄) အရ ပြည်သူများထံက ဆင်းသက်လာသည့် ဥပဒေပြုရေး အာဏာရ ရွေးကောက်တင်မြှောက်ခံရသည့် လွှတ်တော်ကိုယ်စားလှယ်ကို အလိုအလျောက်ပျက်ပြယ်သည်ဟု မှတ်ယူခြင်းသည် ဖွဲ့စည်းပုံအခြေခံ ဥပဒေနှင့် ဆန့်ကျင်လျက်နေပါကြောင်း။

တိုင်းနှင့်ပြည်နယ် လွှတ်တော်ရွေးကောက်ပွဲဥပဒေ သတ္တမအကြိမ်မြောက် ပြင်ဆင်ရန်ပေးပို့လာသည့် ပုဒ်မ ၈၈-ခ ပုဒ်မခွဲ(က) နှင့် ပုဒ်မ ၈၈-ခ ပုဒ်မခွဲ(ခ) အဆိုပြု ပုဒ်မတွင်ပါရှိသည့် မိမိဆန္ဒအလျောက် ဖျက်သိမ်းလျှင်ဖြစ်စေ စကားရပ်သည် နိုင်ငံရေးပါတီများကို တစ်ဦးတစ်ယောက်တည်းသဘောဆန္ဒဖြင့် ဖျက်သိမ်းစေနိုင်သည်ဟု ထင်မြင်ယူဆစရာ ဖြစ်နေပါကြောင်း၊ ထိုစကားရပ်အစား ယင်းပါတီအဖွဲ့အစည်းမှ ဗဟိုအလုပ်အမှုဆောင်များ၏ သဘောတူညီမှု၊ လွှတ်တော်ကိုယ်စားလှယ်များ ရှိထားပါက ထိုလွှတ်တော်ကိုယ်စားလှယ်အများစု၏ သဘောတူညီမှုဖြင့် ဖျက်သိမ်းလျှင်ဖြစ်စေ စကားရပ်များဖြင့် ပြင်ဆင်ထည့်သွင်းသင့်ပါကြောင်း။

နိုင်ငံရေးပါတီများ မှတ်ပုံတင်ခြင်းဥပဒေအရ ဖျက်သိမ်း/ပယ်ဖျက်ခြင်းများကြောင့် လွှတ်တော်ကိုယ်စားလှယ်များ ရပ်တည်ခွင့်၊ ဆန္ဒမဲများပယ်ဖျက်ခြင်းတို့သည် လူမျိုးစု အခြေပြုဖွဲ့စည်းထားသည့် တိုင်းရင်းသားများ၏ ပြည်ထောင်စုအတွင်း ပါဝင်နိုင်မှုကို လျော့ကျသွားစေနိုင်သဖြင့် အဆိုပါဥပဒေပုဒ်မ ဥပဒေကြမ်းပါ ပုဒ်မ ၁၁-က၊ ပုဒ်မခွဲ (က) ပုဒ်မခွဲ(ခ)၊ အပိုဒ်ခွဲ(၁)နှင့် (၂)၊ နည်းဥပဒေ ၈၈-(ခ) ပုဒ်မ(က)နှင့် (ခ) တို့တွင် ဖြည့်စွက်ရန် မသင့်ပါကြောင်း ဆွေးနွေးသည်။

ယင်းနောက် အမျိုးသားလွှတ်တော်ဥက္ကဋ္ဌက လွှတ်တော်ကိုယ်စားလှယ်များ၏ ဆွေးနွေးချက်များနှင့် စပ်လျဉ်း၍ အမျိုးသားလွှတ်တော်ဥပဒေကြမ်း

ကော်မတီက ပြန်လည်ကြားနာဆောင်ရွက်ရန် ဆုံးဖြတ်ကြောင်း ကြေညာသည်။

ဆက်လက်၍ ရောဝတီတိုင်းဒေသကြီး အမျိုးသားလွှတ်တော်ကိုယ်စားလှယ် အမှတ်(၆) ဦးမျိုးသန့်၏ လယ်ယာမြေနည်းဥပဒေ ၂၀၁၂ အမိန့်ကြော်ငြာစာအမှတ်၂/၂၀၁၂၏ အခန်း၁၂ ပါ ပုဒ်မ ၁၀၃၊ ပုဒ်မ ၁၀၄၊ ၁၀၆၏ ပုဒ်မခွဲ (က)(ခ)(စ)နှင့် ပုဒ်မ ၁၁၂ ၏ ပုဒ်မခွဲ (က)တို့အား ပြင်ဆင်ပေးရန် ပြည်ထောင်စုအစိုးရအား တိုက်တွန်းကြောင်းအဆိုကို လွှတ်တော်ကိုယ်စားလှယ်များက ဆွေးနွေးကြသည်။

မကွေးတိုင်းဒေသကြီး အမျိုးသားလွှတ်တော်ကိုယ်စားလှယ်အမှတ်(၁) ဦးအောင်လှထွေးက ရှေးယခင် မြေတိုင်းတာစနစ်များသည် တိကျသော တည်နေရာအမှတ်အသား မရှိခြင်း၊ နယ်ခြားစည်းမျဉ်းများတစ်လျှောက် ခိုင်မာတိကျသည့် အတိုင်းအတာအမှတ်အသားများ မရှိခြင်းများ ရှိခဲ့ပါကြောင်း၊ ထိုစနစ်အရ နယ်ချင်းကပ်လျက်နယ်မြေများ အငြင်းပွားမှုများ ဖြစ်နေရခြင်းဖြစ်ပါကြောင်း၊ ယခုခေတ်တွင် ခေတ်မီတိုင်းထွာနည်း စနစ်များရှိသဖြင့် တိကျသေချာသော Google Point များဖြင့် တိုင်းထွာ၍ မြေပြင်အကွက်ချပုံစံ၊ ကောင်းကင်ဓာတ်ပုံအကွက်ချပုံစံ၊ UTM မြေပုံများဖြင့် တိုင်းထွာသတ်မှတ်ပေးထားပြီး မိမိနယ်မြေ မိမိထိန်းသိမ်းစေခြင်း၊ ရေရှည်အကျိုးစီးပွားဖြစ်ထွန်းအောင် ဆောင်ရွက်စေခြင်းများ ဆောင်ရွက်နိုင်မည်ဖြစ်ပါကြောင်း။

ဥပဒေ၏ အားနည်းချက်များ မပေါ်ပေါက်စေရန်နှင့် မလိုအပ်သော နောက်ဆက်တွဲပြဿနာများ မဖြစ်ပေါ်စေရန် တိကျသေချာသော နယ်ခြား၊ နယ်နိမိတ်များဖြင့် တည်နေရာတိုင်းထွာ သတ်မှတ်ပေးခြင်းအားဖြင့် နယ်မြေဧရိယာ အငြင်းပွားမှု ပြဿနာများ မရှိနိုင်တော့မည်ဖြစ်ပါကြောင်း အဆိုအား ထောက်ခံဆွေးနွေးသည်။

မန္တလေးတိုင်းဒေသကြီး အမျိုးသားလွှတ်တော်ကိုယ်စားလှယ်အမှတ်(၃) ဦးဟိန်းမင်းဦးက မြန်မာ့စိုက်ပျိုးရေးကဏ္ဍ တိုးတက်မှသာ နိုင်ငံစီးပွားရေး၊ စားနပ်ရိက္ခာဖူလုံရေးနှင့် ကျေးလက်နေပြည်သူများ၏ လူမှုစီးပွားဘဝ မြင့်မားလာစေရန်နှင့် နိုင်ငံ၏ စီးပွားဖွံ့ဖြိုးတိုးတက်၍ ပိုမိုဖြစ်ထွန်းလာစေမည် ဖြစ်ပါကြောင်း၊ မြန်မာနိုင်ငံ၏ လူဦးရေအများစုသည် စိုက်ပျိုးရေးကို အခြေခံ၍ အသက်မွေးဝမ်းကျောင်း ပြုနေကြသူများ ဖြစ်ပါကြောင်း၊ သို့ပါ၍ အဆိုရှင်၏ အဆိုသည် မြေနက္ကျန်းမြေ ဖြစ်ထွန်းလေ့ရှိသည့် မြစ်ဝကျွန်းပေါ်ဒေသများရှိ ကိုင်းတောင်သူများအကျိုးကို ရည်ရွယ်၍ လယ်ယာမြေ နည်းဥပဒေ အခန်း (၁၂) ပါ ပုဒ်မ ၁၀၃၊ ပုဒ်မ ၁၀၄၊ ပုဒ်မ ၁၀၆ ၏ ပုဒ်မခွဲ (က) (ခ) (စ) နှင့် ပုဒ်မ ၁၁၂ ၏ ပုဒ်မခွဲ (က) တို့အား ပြင်ဆင် ပြဋ္ဌာန်းခြင်းဖြစ်သဖြင့် ထောက်ခံပါကြောင်း ဆွေးနွေးသည်။

မွန်ပြည်နယ် အမျိုးသားလွှတ်တော် ကိုယ်စားလှယ်အမှတ်(၈) ဦးရဲထွဋ်အောင်က နည်းဥပဒေ (၁၀၃)ပါ မူလပြဋ္ဌာန်းချက်အစား ပြဋ္ဌာန်းချက်အသစ်ကြောင့် ရေကျပြီးနောက် ပြန်ပေါ်လာချိန်တွင် တည်နေရာ၊ ပုံသဏ္ဌာန်ပြောင်းလဲဖြစ်ပေါ်လာသော ကျွန်းနုမြေသစ်ကိုသာ လုပ်ကိုင်ခွင့်ချထားပေးခြင်းဖြင့် လုပ်ပိုင်ခွင့်ရသူ အငြင်းပွားမှုပြဿနာများ လျော့ကျနိုင်ခြင်း၊ နည်းဥပဒေ (၁၀၄)ပါ မူလ ပြဋ္ဌာန်းချက်အစား ပြင်ဆင်ပြဋ္ဌာန်းလိုက်ခြင်းကြောင့် မူလလုပ်ကိုင်ခွင့်ရသူ အခွင့်အရေးကို မထိခိုက်မနစ်နာစေဘဲ၊ ကျွန်းမြေသစ် လုပ်ပိုင်ခွင့်ရရှိသူအားလည်း ပိုင်ရှင်အငြင်းပွားမှု မရှိစေဘဲ လုပ်ကိုင်ခွင့်ရရှိခြင်းနှင့် နည်းဥပဒေ (၁၀၆) နည်းဥပဒေခွဲ(က) ပါ မူလပြဋ္ဌာန်းချက်အစား ပြင်ဆင်ပြဋ္ဌာန်းလိုက်ခြင်းကြောင့် မူလလုပ်ကိုင်သူ အခွင့်အရေးအား မထိခိုက်သလို စီမံခန့်ခွဲမှုကော်မတီ၏ လုပ်ငန်းစဉ်များကိုလည်း ရှင်းလင်းစေခြင်း စသည့်အကျိုးကျေးဇူးများ ရရှိမည်ဖြစ်ပါကြောင်း။

ထို့ပြင် နည်းဥပဒေ (၁၀၆) နည်းဥပဒေခွဲ(ခ) ပါ မူလပြဋ္ဌာန်းချက်အစား ပြင်ဆင်ပြဋ္ဌာန်းချက်ကြောင့် ဥပဒေလက်တစ်လုံးခြားပြုလုပ်ကာ အမှန်တကယ် လယ်မဲ့ယာမဲ့များ သူရင်းငှားများ ချန်လှပ်ခံရမှုမရှိစေခြင်း၊ နည်းဥပဒေ (၁၀၆) စာမျက်နှာ ၁၁ သို့

စာမျက်နှာ ၁၀ မှ

နည်းဥပဒေခွဲ(စ) ပါ မူလ ပြဋ္ဌာန်းချက်အစား ပြင်ဆင် ပြဋ္ဌာန်းချက်အရ ကျွန်းနုမြေသစ်များ၏ လုပ်ပိုင်ခွင့် ရွေးချယ်ရာတွင် အကျိုးဝင်သူအားလုံး ပါဝင်နိုင်ပြီး ပိုင်ရှင်အငြင်းပွားမှု မရှိဘဲ လုပ်ကိုင်နိုင်ခြင်းနှင့် နည်း ဥပဒေ (၁၁၂) နည်းဥပဒေခွဲ(က) ပါ မူလပြဋ္ဌာန်းချက် အစား မြေခွန်ကိုသာ ထမ်းဆောင်ရမည်ဟူသော ပြဋ္ဌာန်းချက်သည် စီမံခန့်ခွဲမှုကော်မတီ၏ လုပ်ငန်းစဉ် များကို ရှုပ်ထွေးမှုမရှိစေခြင်း စသည့်အချက်များ သည် မြေယာမရှိသူနှင့် မြေနည်းတောင်သူများကို ဦးစားပေးမှုကြောင့် တရားမျှတမှုကိုဖြစ်စေပြီး မြေခွဲ ဝေမှုလုပ်ငန်းစဉ်များကိုလည်း ပွင့်လင်းမြင်သာမှု ရှိစေပါကြောင်း၊ သဘာဝပတ်ဝန်းကျင်ကို မထိခိုက် စေဘဲ တာဝန်ရှိသူများသည်လည်း ဆုံးဖြတ်ချက်များ ကို လွယ်ကူရှင်းလင်းစွာ အတည်ပြုနိုင်မည်ဖြစ်ပါ ကြောင်း အဆိုအား ထောက်ခံဆွေးနွေးသည်။

မန္တလေးတိုင်းဒေသကြီး အမျိုးသားလွှတ်တော် ကိုယ်စားလှယ်အမှတ်(၄) ဦးဝင်းဖေမောင်က ပုဒ်မ (၁၀၆) ပုဒ်မခွဲ (က၊ ခ၊ စ) တို့ကို ပြင်ဆင်ရာတွင် ကျေးရွာ အဆင့် မြေနုကျွန်းမြေချထားရေးကော်မတီများ၌ ဒေသခံကိုင်းတောင်သူကိုယ်စားလှယ်များ ကိုယ်တိုင် ပါဝင်ခွင့်ရရှိရေး၊ မြေကွက်ခွဲဝေမှုစနစ်ကို လူထု ရှေ့မှောက်တွင် ပွင့်လင်းမြင်သာစွာ ချပြရှင်းလင်းရေး နှင့် ခိုင်မာသည့် တိုင်ကြားစာဖြေရှင်းမှုယန္တရား တို့ကို နည်းဥပဒေတွင် အတိအကျ ထည့်သွင်းပေးရန် လိုအပ်ပါကြောင်း၊ ပုဒ်မ (၁၁၂) ပုဒ်မခွဲ (က) ကို ပြင်ဆင် ရာတွင် ဝေဝါးစေနိုင်သော ယေဘုယျစကားရပ်များ ကို ပယ်ဖျက်ပြီး၊ အမှန်တကယ် စိုက်ပျိုးမည့် ကိုင်းတောင်သူစစ်စစ် (Smallholder Farmers) ဖြစ်ကြောင်း သတ်မှတ်သည့် စံနှုန်းများ (ဥပမာ - တစ်ဦးလျှင် အများဆုံး စိုက်ပျိုးနိုင်သည့် ဧကပမာဏ

ကန့်သတ်ချက်) ကို တိကျပြတ်သားစွာ ဖွင့်ဆိုပြဋ္ဌာန်း ပေးရမည်ဖြစ်ပါကြောင်း။

လယ်ယာမြေနည်းဥပဒေ (၂၀၁၂) အခန်း (၁၂) ကို ပြင်ဆင်ခြင်းဟာ ဥပဒေစာအုပ်ထဲက စာသားအချို့ ကို ပြောင်းလဲခြင်းမဟုတ်ဘဲ မြေပြင်တွင် အမှန် တကယ် ရွေးချယ်စရာမြေမရှိဘဲ မြေနုကျွန်းကိုပဲ အမှီပြုနေရသည့် ကိုင်းတောင်သူလယ်သမားများ ၏ ဘဝလုံခြုံရေး၊ တရားမျှတရေးနှင့် ကျေးလက် ဒေသ ဆင်းရဲနွမ်းပါးမှု လျှော့ချရေးတို့အတွက် မရှိ မဖြစ် လိုအပ်နေသည့် ပြုပြင်ပြောင်းလဲရေး ဖြစ်ပါ သောကြောင့် အဆိုအား ထောက်ခံဆွေးနွေးသည်။

ထို့နောက် အမျိုးသားလွှတ်တော်ဥက္ကဋ္ဌက အဆိုနှင့် စပ်လျဉ်း၍ ဆွေးနွေးရန်ကျန်ရှိသည့် လွှတ်တော် ကိုယ်စားလှယ်များက ဆက်လက်ဆွေးနွေးခြင်း၊ ပြည်ထောင်စုအဆင့် အဖွဲ့အစည်းဝင်က ပြန်လည် ဖြေရှင်းဆွေးနွေးခြင်းနှင့် လွှတ်တော်၏ အဆုံးအဖြတ် ရယူခြင်းတို့ကို ဇူလိုင် ၂၇ ရက်တွင် ကျင်းပမည့် ၂၂ ရက်မြောက်နေ့ အစည်းအဝေးတွင် ဆက်လက် ဆောင်ရွက်သွားမည်ဖြစ်ကြောင်း ကြေညာသည်။

ထို့နောက် တတိယအကြိမ်အမျိုးသားလွှတ်တော် ဒုတိယပုံမှန်အစည်းအဝေး ၂၁ ရက်မြောက်နေ့ကို ရပ်နားလိုက်ပြီး အစည်းအဝေး ၂၂ ရက်မြောက်နေ့ကို ဇူလိုင် ၂၇ ရက်တွင် ဆက်လက်ကျင်းပသွားမည်ဖြစ် ကြောင်း သိရသည်။

သတင်းစဉ်

အမျိုးသားလွှတ်တော် ရုပ်သံပိုင် ကြည့်ရှုရန် -



တစ်ခါသုံးဆေးထိုးအပ်များ ထုတ်လုပ်မှု ပြန်လည်စတင်

နေပြည်တော် ဇူလိုင် ၂၄

မန္တလေး တိုင်းဒေသကြီး ကျောက်ဆည်မြို့နယ် ဆေးဝါး စက်ရုံ(အင်ရောင်း)တွင် တစ်ခါသုံး ဆေးထိုးအပ်များ ထုတ်လုပ်မှု ပြန်လည်စတင်ပြီ ဖြစ်ကြောင်း အဆိုပါစက်ရုံမှ သိရသည်။

ဆေးဝါးစက်ရုံ(အင်ရောင်း)၌ တစ်ခါသုံး ဆေးထိုးအပ်များ ထုတ်လုပ်မှု ပြန်လည်စတင်ခြင်း ဖွင့်ပွဲကို ယနေ့နံနက်ပိုင်းက စက်ရုံ ၌ ကျင်းပရာ (အောက်ပုံ) စက်မှုနှင့် အသေးစား၊ အငယ်စား၊ အလတ် စားနှင့် စီးပွားရေးလုပ်ငန်းများ ဖွံ့ဖြိုးတိုးတက်ရေး ဝန်ကြီးဌာန ဒုတိယဝန်ကြီး ဦးသွင်အောင်၊

မန္တလေးတိုင်းဒေသကြီး လျှပ်စစ် စွမ်းအင်၊ စက်မှုနှင့် လမ်းပန်း ဆက်သွယ်ရေးဝန်ကြီး၊ မြန်မာ့ ဆေးဝါးလုပ်ငန်း ဦးဆောင် ညွှန်ကြားရေးမှူးနှင့် Valves Private limited ဥက္ကဋ္ဌတို့ တက်ရောက် ဖွင့်လှစ်ပေးကြပြီး စက်ရုံအတွင်း တစ်ခါသုံးဆေးထိုး အပ် ထုတ်လုပ်နေမှု၊ အရည် အသွေး စမ်းသပ်စစ်ဆေးနေမှုနှင့် ထုပ်ပိုးမှုစနစ်များကို လှည့်လည် ကြည့်ရှုစစ်ဆေးကြသည်။

ထို့နောက် စက်ရုံရှင်းလင်း ဆောင်ခန်းမ၌ ဒုတိယဝန်ကြီးက ဖွင့်ပွဲအထိမ်းအမှတ် အမှာစကား ပြောကြားရာတွင် လက်ရှိတွင်

ဆေးဝါးစက်ရုံ (အင်ရောင်း)မှ သွေးကြောသွင်း ဆေးရည်၊ ထိုးဆေး၊ ဆေးမှုန့်၊ လိမ်းဆေး စသော ဆေးဝါးအမျိုးအစားပေါင်း ၄၄ မျိုးကို ထုတ်လုပ်လျက်ရှိ ကြောင်း၊ ယခုဆိုလျှင် စက်ရုံ အနေဖြင့် တစ်ခါသုံးဆေးထိုးအပ် လေးမျိုးဖြစ်သည့် (3 ml/cc, 5 ml/cc, 10 ml/cc, 20 ml/cc) တို့ကို တစ်နှစ်လျှင် ခုရေ သန်း ၁၀၀ ထုတ်လုပ်မည်ဖြစ်သည့် အတွက် နိုင်ငံအတွင်း လိုအပ် လျက်ရှိသော လိုအပ်ချက်ကို ဖြည့်ဆည်း ဆောင်ရွက်ပေးနိုင် မည်ဖြစ်ပါကြောင်း ပြောကြားခဲ့ ကြောင်း သိရသည်။ သတင်းစဉ်



နေရာအနှံ့အပြား မိုးထစ်ချုန်းရွာမည်

နေပြည်တော် ဇူလိုင် ၂၄

ဇူလိုင် ၂၅ ရက်တွင် မန္တလေးတိုင်းဒေသကြီး၊ မကွေးတိုင်းဒေသကြီး၊ စစ်ကိုင်းတိုင်းဒေသကြီး အောက်ပိုင်းနှင့် ကယားပြည်နယ်တို့၌ နေရာကျကျ၊ ပဲခူးတိုင်းဒေသကြီး၊ စစ်ကိုင်းတိုင်းဒေသကြီးအထက်ပိုင်းနှင့် ရှမ်းပြည်နယ်(မြောက်ပိုင်း)တို့၌ နေရာစိပ်စိပ်နှင့် ကျန်တိုင်းဒေသကြီးနှင့် ပြည်နယ်တို့၌ နေရာအနှံ့အပြား မိုးထစ်ချုန်းရွာပြီး ကရင်ပြည်နယ်၊ မွန်ပြည်နယ်နှင့် ရခိုင်ပြည်နယ်တို့၌ နေရာကွက်၍ မိုးကြီးနိုင်သည်။ ရွာရန်ရာနှုန်းပြည့် ဖြစ်သည်။ မိုး/လေ

အေအိုင်နှင့် ကျွန်တော် (၃)

အယ်ဒီတာတစ်ဦး

ကျွန်တော်တို့အနီးဝန်းကျင်တွင် ဉာဏ်ရည်တူ နည်းပညာ (AI) က အသုံးပြုနိုင်ဖို့ အသင့်ရှိနေသည်။ သို့ဖြစ်၍ ကျွန်တော်သိချင်တာတစ်ခုခု ရှိလာပါက အေအိုင်ကို မေးမြန်းတတ်လာသည်။ အေအိုင်ထံမှ အဖြေ၊ အေအိုင်၏ အကြံပြုချက်ကို ရယူဖြစ်လာသည်။

ယနေ့ ကျွန်တော် အေအိုင်ကို မေးမိသည့်မေးခွန်း၏ အဖြေနှင့် ပတ်သက်၍ ဆရာ၊ မိဘ၊ ကျောင်းသား ကျောင်းသူများအတွက် နိုင်ငံ တကာအဆင့်မီ ပြုပြင်ပြောင်းလဲမှုများ အရှိန်အဟုန်ကောင်းကောင်း ဖြင့် အမြန်ဆုံးဖြစ်ပေါ်လာမည်ဟု ယုံကြည်မိသဖြင့် ယခုလို မှတ်တမ်း ပြုမိလိုက်ပါသည်။

မေးခွန်း - မူလတန်းကလေးဘဝက အစ အတန်းစဉ် ကျူရှင်ယူနေရတဲ့ ပညာရေးအဆင့်အခြေအနေနဲ့ ပတ်သက်ပြီး ဘယ်လိုအကြံပြုဖို့ ရှိပါ သလဲ။ ကမ္ဘာ့ပညာရေးအခြေအနေအပေါ် မူတည်ပြီး နှိုင်းယှဉ်ပြောပြ ပေးပါ။

အဖြေ။ မူလတန်းကလေးဘဝကတည်းက စပြီး အတန်းစဉ် ကျူရှင် တက်နေရသည့် အခြေအနေသည် လက်ရှိ မြန်မာနိုင်ငံ၏ ပညာရေး စနစ်တွင် အရိုးစွဲနေသော ပုံစံတစ်ခုဖြစ်နေသော်လည်း ကလေး၏ စိတ်ဓာတ်နှင့် ဗဟုသုတဖွံ့ဖြိုးတိုးတက်မှုအတွက်မူ စဉ်းစားစရာ အချက် များစွာရှိပါသည်။

ကမ္ဘာ့ပညာရေးအခြေအနေများနှင့် နှိုင်းယှဉ်၍ သုံးသပ်ချက်နှင့် အကြံပြုချက်များကို အောက်ပါအတိုင်း တင်ပြအပ်ပါသည်-

၁။ ကမ္ဘာ့ပညာရေး Trends နှင့် နှိုင်းယှဉ်ချက်

(က) ဖွံ့ဖြိုးပြီးနိုင်ငံများ (ဥပမာ - ဖင်လန်၊ စင်ကာပူ၊ ဂျပန်)

- **Play-based & Holistic Learning**၊ ဖင်လန်နိုင်ငံကဲ့သို့ ပညာ ရေး ထိပ်တန်းနိုင်ငံများတွင် မူလတန်းအရွယ်၌ အိမ်စာ၊ ကျူရှင်နှင့် စာမေးပွဲဖိအား လုံးဝမရှိသလောက်နည်းပါးပြီး ကစားရင်းသင်ယူခြင်း (Play-based) နှင့် ပေါင်းသင်းဆက်ဆံ ရေး skill များကို ဦးစားပေးပါသည်။
- **Self-directed Learning (ကိုယ်တိုင်သင်ယူမှု)**၊ ကလေး၏ စူးစမ်းလိုစိတ်(Curiosity)ကို မပျောက်ပျက်စေဘဲ ကိုယ်တိုင် စဉ်းစားတွေးခေါ်နိုင်စွမ်း (Critical Thinking) ကို ပြုစု ပျိုးထောင်ပေးသည်။
- **Shadow Education (ကျူရှင်စနစ်) ၏ ဘေးထွက်ဆိုးကျိုး**

အာရှနိုင်ငံအချို့ (ဥပမာ- တောင်ကိုရီးယား၊ စင်ကာပူ) တွင် လည်း ကျူရှင်တက်သည့် ယဉ်ကျေးမှုရှိသော်လည်း ကလေး များတွင် Stress (စိတ်ဖိစီးမှု)၊ Anxiety နှင့် စာမလိုက်နိုင်တော့ ဘဲ Burnout ဖြစ်ခြင်းတို့ကြောင့် အစိုးရများက ကျူရှင်စနစ် ကို လျှော့ချရန်နှင့် ကစားချိန်တိုးမြှင့်ရန် မူဝါဒများ ပြောင်းလဲ နေကြသည်။

(ခ) လက်ရှိမြန်မာ့ပညာရေးပုံစံ

- စာမေးပွဲတွင် အမှတ်ကောင်းရရှိရေးနှင့် အလွတ်ကျက်စနစ် (Rote Learning) ကို အဓိကအားပြုထားသဖြင့် မူလတန်း ကတည်းက ကျူရှင်မယူလျှင် စာမလိုက်နိုင်မည်ကို မိဘများ က စိုးရိမ်ကြသည်။
- သို့သော် မိဘနှင့် နွေးထွေးစွာ ကစားရမည့်အချိန်၊ အိပ်ချိန်နှင့် ဝါသနာပါရာကို စူးစမ်းရမည့်အချိန်များ ကျူရှင်ထဲတွင် ကုန်ဆုံးသွားတတ်ပါသည်။
- ၂။ **မူလတန်းမှစ၍ အတန်းစဉ် ကျူရှင်ယူခြင်း၏ ဆိုးကျိုးများ**
 - **ကိုယ်တိုင်လေ့လာနိုင်စွမ်း (Self-learning ability)** ကျဆင်း ခြင်း၊ စာအားလုံးကို ကျူရှင်ဆရာက ခွဲကျွေး (Spoon-feeding) လုပ်ပေးသည့် အကျင့်ဆိုးပါသွားပါက နောက်ပိုင်း တွင် ကိုယ်တိုင် စာဖတ်/စဉ်းစားနိုင်စွမ်း နည်းပါးသွားသည်။
 - **စူးစမ်းလိုစိတ်နှင့် တီထွင်ဖန်တီးနိုင်စွမ်း** သေဆုံးခြင်း၊ စာမေးပွဲ အမှတ်တစ်ခုတည်းကိုပဲ အာရုံစိုက်ခိုင်းသည့်အတွက် ကလေး ၏ တီထွင်ဖန်တီးနိုင်စွမ်း (Creativity) မေးမှိန်သွားသည်။
 - **စိတ်ပိုင်းဆိုင်ရာနှင့် ရုပ်ပိုင်းဆိုင်ရာ ထိခိုက်ခြင်း**၊ ကစားချိန် နည်းပါးခြင်း၊ အိပ်ရေးမဝခြင်းတို့ကြောင့် စိတ်ဓာတ်ကျခြင်း၊ စာကို မှန်းတီးလာခြင်းတို့ ဖြစ်ပေါ်နိုင်သည်။

၃။ အကြံပြုချက်များ (Recommendations)

(က) မူလတန်းအရွယ် (Grade 1 - 5)

“ကျူရှင်ထက် အလေ့အကျင့်နှင့် ဗဟုသုတကို ပုံသွင်းပါ”

၁။ ကျူရှင်ကို အတတ်နိုင်ဆုံး လျှော့ချပါ/ မထားပါနှင့်၊ မူလ တန်းအရွယ်တွင် ကျောင်းစာကို မိဘ သို့မဟုတ် အိမ်တွင် အချိန် ဇယားဆွဲ၍ ခဏမျှ အတူတကွလေ့လာပေးရုံဖြင့် လုံလောက် ပါသည်။

၂။ **စာဖတ်သည့် အလေ့အကျင့် ပြုစုပေးပါ**၊ ပြင်ပပုံပြင်စာအုပ် များ၊ ကလေးဗဟုသုတစာအုပ်များ ဖတ်ရှုခိုင်းခြင်းက ကလေး၏ စာဖတ်စွမ်းရည်နှင့် စဉ်းစားဉာဏ်ကို ကျူရှင်ထက် အဆပေါင်း များစွာ ပိုမိုတိုးတက်စေပါသည်။

၃။ **Soft Skills နှင့် ကစားချိန်ပေးပါ**၊ အားကစား၊ ဂီတ၊ အနု ပညာ သို့မဟုတ် အပေါင်းအသင်းများနှင့် လွတ်လပ်စွာ ကစား ခွင့်ပေးပါ။

(ခ) အလယ်တန်းနှင့် အထက်တန်းအရွယ် (Grade 6 - 12)

၁။ **လိုအပ်မှသာ ကျူရှင်ယူပါ (Targeted Tutoring)**၊ ဘာသာ ရပ်တိုင်း ကျူရှင်တက်ခိုင်းမည့်အစား ကလေးတကယ်အားနည်း သည့် ဘာသာရပ် (ဥပမာ- သင်္ချာ သို့မဟုတ် အင်္ဂလိပ်စာ) ကို သာ ကူညီပေးသည့်စနစ်သို့ ပြောင်းလဲပါ။

၂။ **Self-study (ကိုယ်တိုင်စာကြည့်ချိန်)** သီးသန့်ပေးပါ၊ ကျူရှင် အချိန်နှင့် ကိုယ်တိုင် စာပြန်ကြည့်သည့်အချိန် မျှတပါစေ။ ကျူရှင် မှာ ၅ နာရီထိုင်ပြီး ကိုယ်တိုင်စဉ်းစားချိန်မရှိပါက ရလဒ်ကောင်း မည် မဟုတ်ပါ။

၃။ **Digital Learning များကို အသုံးပြုပါ**၊ ယခုခေတ်တွင် You Tube, Online Courses များမှတစ်ဆင့် အခမဲ့လေ့လာနိုင်သော အရင်းအမြစ်များစွာ ရှိနေပြီဖြစ်သဖြင့် ကိုယ်တိုင်ရှာဖွေ လေ့လာ တတ်သည့် အလေ့အကျင့်ကို ပျိုးထောင်ပေးပါ။

နိဂုံးချုပ်

ပညာရေး၏ အဓိက ရည်ရွယ်ချက်မှာ စာမေးပွဲအမှတ်ကောင်းရရုံ တစ်ခုတည်းမဟုတ်ဘဲ ဘဝတစ်ခုလုံးအတွက် ပြဿနာဖြေရှင်းနိုင်စွမ်း နှင့် ကိုယ်တိုင်လေ့လာသင်ယူနိုင်စွမ်း (Lifelong Learner) ဖြစ်လာစေ ရန် ဖြစ်သည်။

ကလေးကို မူလတန်းကတည်းက ကျူရှင်ထဲ ပိတ်လှောင်ထားမည့် အစား “ဘယ်လိုလေ့လာရမလဲ” (How to learn) ဆိုသည့် အလေ့ အကျင့်ကောင်းကို ပျိုးထောင်ပေးခြင်းကသာ ကမ္ဘာ့အဆင့်မီ ပညာရေး စနစ်များနှင့် ရင်ပေါင်တန်းနိုင်မည့် လမ်းကြောင်းဖြစ်ပါသည်။

ပြည်ထောင်စုတရားသူကြီးချုပ် ဦးသာဌေးနှင့် မြန်မာကိုယ်စားလှယ်အဖွဲ့ ထိုင်းနိုင်ငံ၌ ကျင်းပသည့် (၁၃) ကြိမ်မြောက် အာဆီယံတရားသူကြီးချုပ်များကောင်စီအစည်းအဝေးသို့ တက်ရောက်ဆွေးနွေး

နေပြည်တော် ဇူလိုင် ၂၄

ပြည်ထောင်စုတရားသူကြီးချုပ် ဦးသာဌေးနှင့် မြန်မာကိုယ်စားလှယ်အဖွဲ့သည် ထိုင်းနိုင်ငံ တရားလွှတ်တော်ချုပ် တရားသူကြီးချုပ် The Hon. Adisak Tantiwong ၏ ဖိတ်ကြားချက်အရ ဇူလိုင် ၂၁ ရက်မှ ၂၄ ရက်အထိ ထိုင်းနိုင်ငံ၌ ကျင်းပသည့် (၁၃)ကြိမ်မြောက် အာဆီယံတရားသူကြီးချုပ်များ ကောင်စီအစည်းအဝေးသို့ တက်ရောက်ဆွေးနွေးသည်။

အာဆီယံတရားသူကြီးချုပ်များ ကောင်စီအစည်းအဝေးသည် ၂၀၁၃ ခုနှစ်မှစ၍ နှစ်စဉ်ကျင်းပခဲ့သော အစည်းအဝေးဖြစ်ပြီး အဆိုပါအစည်းအဝေးသို့ အာဆီယံနိုင်ငံအသီးသီးမှ တရားသူကြီးချုပ်များနှင့် တရားစီရင်ရေးဆိုင်ရာအကြီးအကဲများ တက်ရောက်ကြသည်။

ပြည်ထောင်စုတရားသူကြီးချုပ်သည် ဇူလိုင် ၂၂ ရက်တွင် ထိုင်းနိုင်ငံ တရားလွှတ်တော်ချုပ်က ကြီးမှူး၍ InterContinental Bangkok ၌ ကျင်းပပြုလုပ်သည့် (၁၃) ကြိမ်မြောက် အာဆီယံတရားသူကြီးချုပ်များကောင်စီ အစည်းအဝေးသို့ တက်



ရောက်ပြီး အခြားအာဆီယံ တရားသူကြီးချုပ်များ၊ ကိုယ်စားလှယ်အဖွဲ့ခေါင်းဆောင်များနှင့်အတူ အဖွင့်အမှာစကား ပြောကြားသည်။

ထို့နောက် အာဆီယံတရားသူကြီးချုပ်များ ကောင်စီ၏ အာဆီယံတရားရေးပေါ်တယ် (ASEAN Judiciaries Portal) လုပ်ငန်းအဖွဲ့၊ တရားမမှုခင်း

များဆိုင်ရာ (Civil Proceedings) လုပ်ငန်းအဖွဲ့၊ မှုခင်းစီမံခန့်ခွဲမှုနှင့် တရားရုံးနည်းပညာဆိုင်ရာ(Case Management and Court Technology) လုပ်ငန်းအဖွဲ့၊ တရားစီရင်ရေးဆိုင်ရာ လေ့ကျင့်ရေးနှင့် သင်ကြားရေးဆိုင်ရာ (Judicial Training and Education) လုပ်ငန်းအဖွဲ့၊ နိုင်ငံဖြတ်ကျော်ဖြစ်ပွား

သည့် မိသားစုမှုခင်းဆိုင်ရာ ကလေးသူငယ်အငြင်းပွားမှုများ ဖြေရှင်းရေး (Cross-Border Disputes Involving Children) လုပ်ငန်းအဖွဲ့၊ ဗီဒီယိုကွန်ဖရင့်ဖြင့် အမှုကြားနာစစ်ဆေးခြင်းဆိုင်ရာ (Conduct of Video Conferencing Hearings) လုပ်ငန်းအဖွဲ့၊ အာဆီယံနှင့် အခြားမိတ်ဖက်နိုင်ငံများ တွေ့ဆုံဆွေးနွေးမှုပြုခြင်းဆိုင်ရာ (ASEAN + Meetings) လုပ်ငန်းအဖွဲ့နှင့် ရာသီဥတုဆိုင်ရာ တရားမျှတမှု (Climate Justice) လုပ်ငန်းအဖွဲ့တို့က ဆောင်ရွက်ပြီး လုပ်ငန်းများ၊ ရရှိသည့် အောင်မြင်မှုများနှင့်ဆက်လက် ဆောင်ရွက်မည့် အဆိုပြုချက်များနှင့် စပ်လျဉ်းသည့် အစီရင်ခံစာများကို အာဆီယံတရားသူကြီးချုပ်များ ကောင်စီသို့ တင်ပြအတည်ပြုချက် ရယူကြသည်။

အစည်းအဝေးတွင် ပြည်ထောင်စုတရားသူကြီးချုပ်က မြန်မာနိုင်ငံတရားစီရင်ရေးနှင့် သက်ဆိုင်သည့် အကြောင်းအရာများကို ဆွေးနွေးပြောကြားသည်။ အစည်းအဝေးအပြီးတွင် (၁၃) ကြိမ်မြောက် အာဆီယံတရားသူကြီးချုပ်များ ကောင်စီအစည်းအဝေးရလဒ်ဖြစ်သည့် ဗန်ကောက်ကြေညာစာတမ်းကို အာဆီယံနိုင်ငံများမှ တရားသူကြီးချုပ်များနှင့် ကိုယ်စားလှယ်အဖွဲ့ခေါင်းဆောင်အားလုံးက လက်မှတ်ရေးထိုးထုတ်ပြန်ခဲ့ကြောင်း သတင်းရရှိသည်။

သတင်းစဉ်

အမျိုးသားစည်းလုံးညီညွတ်ရေးနှင့် ငြိမ်းချမ်းရေးဖော်ဆောင်မှုညှိနှိုင်းရေးကော်မတီနှင့် လားဟူဒီမိုကရက်တစ်အစည်းအရုံး(LDU)တို့ တွေ့ဆုံဆွေးနွေး

နေပြည်တော် ဇူလိုင် ၂၄

ပြည်ထောင်စုသမ္မတမြန်မာနိုင်ငံတော် နိုင်ငံတော်သမ္မတ ဦးဆောင်သည့် အမျိုးသားစည်းလုံးညီညွတ်ရေးနှင့် ငြိမ်းချမ်းရေးဖော်ဆောင်မှုဗဟိုကော်မတီသည် ငြိမ်းချမ်းရေးလုပ်ငန်းစဉ်များ ဖော်ဆောင်ရာတွင် လက်နက်ကိုင်ပဋိပက္ခများ ချုပ်ငြိမ်းရန်နှင့် နိုင်ငံရေးပြဿနာကို နိုင်ငံရေးနည်းဖြင့် ဖြေရှင်းရန် အထူးလိုအပ်သည်ဟု ယုံကြည်ပြီး နိုင်ငံတော်ဖွံ့ဖြိုးတိုးတက်ရေးနှင့် တည်ငြိမ်အေးချမ်းရေးတို့အတွက် ငြိမ်းချမ်းရေး လုပ်ငန်းစဉ်များအား အကောင်အထည်ဖော်ဆောင်ရွက်နိုင်ရန် ကြိုတင်ကန့်သတ်ချက်များ မထားသည့် ဆွေးနွေးပွဲများပြုလုပ်နိုင်ရေး ကြေညာချက်အမှတ် ၁/၂၀၂၆ ဖြင့် ၂၀၂၆ ခုနှစ် ဧပြီ ၂၁ ရက်က ကမ်းလှမ်းဖိတ်ခေါ်ခဲ့သည်။

ထိုသို့ဖိတ်ခေါ်ချက်အရ အမျိုးသား စည်းလုံးညီညွတ်ရေးနှင့် ငြိမ်းချမ်းရေး ဖော်ဆောင်မှုညှိနှိုင်းရေးကော်မတီနှင့် လားဟူဒီမိုကရက်တစ်အစည်းအရုံး(LDU) တို့ တွေ့ဆုံဆွေးနွေးပွဲကို ယနေ့ နံနက်ပိုင်းတွင် နေပြည်တော်ရှိ သင်္ဃာတိုက်တယ် အစည်းအဝေးခန်းမ၌ ကျင်းပသည်။



တွေ့ဆုံဆွေးနွေးပွဲသို့ အမျိုးသား စည်းလုံးညီညွတ်ရေးနှင့် ငြိမ်းချမ်းရေးဖော်ဆောင်မှု ညှိနှိုင်းရေးကော်မတီဥက္ကဋ္ဌ ဒုတိယဗိုလ်ချုပ်ကြီး ရာပြည့်၊ အတွင်းရေးမှူး ဒုတိယဗိုလ်ချုပ်ကြီး မင်းနိုင်နှင့် ညှိနှိုင်းရေးကော်မတီဝင်များ၊ LDU ဥက္ကဋ္ဌ ကျာဆော်လမွန်၊ ဒုတိယဥက္ကဋ္ဌ ကျာဖူး၊ အထွေထွေအတွင်းရေးမှူး ကျာယာကုတ်၊ တွဲဖက်အတွင်းရေးမှူး(၁) နာဒေါရာ၊ တွဲဖက်အတွင်းရေးမှူး(၂) နာမေသဇင်ဦးတို့ ပါဝင်သည့် ကိုယ်စားလှယ်များ တက်ရောက်ကြသည်။

တွေ့ဆုံဆွေးနွေးပွဲတွင် ညှိနှိုင်း

ရေးကော်မတီဥက္ကဋ္ဌ ဒုတိယဗိုလ်ချုပ်ကြီး ရာပြည့်က NCA-S EAO ဆွေးနွေးညှိနှိုင်းရေးအဖွဲ့နှင့် လည်း စုပေါင်း၍ ဆွေးနွေးပြီးဖြစ်ကြောင်း၊ တစ်ဖွဲ့ချင်း၏ လိုလားချက်၊ အခက်အခဲများကို ဖြည့်ဆည်းနိုင်ရန် Bilateral ဆွေးနွေးပြီး ငြိမ်းချမ်းရေးလမ်းကြောင်းအား လျှောက်လှမ်းခြင်းဖြစ်ကြောင်း၊ တိုင်းရင်းသားလက်နက်ကိုင်အဖွဲ့အစည်းများ အနေဖြင့် NCAအပြင်မည်သည့်လမ်းကြောင်းနှင့်မဆို ထိတွေ့၍ ငြိမ်းချမ်းရေးလမ်းကို လျှောက်လှမ်း၍ရကြောင်း၊ ဒေသ တည်ငြိမ်အေးချမ်းရေးအပြင် ဖွံ့ဖြိုးတိုးတက်ရေး၊ ရေရှည်

တည်တံ့ခိုင်မြဲသည့် ငြိမ်းချမ်းရေးကို ဖော်ဆောင်နိုင်ရေးတို့အတွက် တိုင်းရင်းသားလက်နက်ကိုင် အဖွဲ့အစည်းအားလုံးကို လည်း လမ်းဖွင့်ထားပါကြောင်း၊ ညှိနှိုင်းရေးကော်မတီ အနေဖြင့် လိုလားချက်၊ လိုအပ်ချက်များကို တည်ဆဲဥပဒေအရ ဆောင်ရွက်ပေးနိုင်သည်များကို သက်ဆိုင်ရာအဖွဲ့အစည်းများနှင့် ညှိနှိုင်းဆောင်ရွက်နေကြောင်း၊ ဥပဒေပိုင်းနှင့် ပတ်သက်၍လည်း ညှိနှိုင်းဆောင်ရွက်ပေးရသည်များရှိကြောင်းတို့နှင့် စပ်လျဉ်း၍ ပြောကြားသည်။

ထို့နောက် လားဟူဒီမိုကရက်

တစ်အစည်းအရုံး (LDU) ဥက္ကဋ္ဌ ကျာဆော်လမွန်က နိုင်ငံတော်အစိုးရနှင့် အမျိုးသားစည်းလုံးညီညွတ်ရေးနှင့် ငြိမ်းချမ်းရေးဖော်ဆောင်မှုဗဟိုကော်မတီ (NSPCC) ၏ လွတ်လပ်ပြီးကြိုတင်ကန့်သတ်ချက် မထားသည့် ငြိမ်းချမ်းရေးဖိတ်ခေါ်မှုကို ကြိုဆိုပါကြောင်း၊ ကြိုတင်ကန့်သတ်ချက်များမထားသည့် ဆွေးနွေးပွဲများကို ပြုလုပ်နေသည်ကိုတွေ့မြင်ရပါကြောင်း၊ မိမိတို့အနေဖြင့် လည်း ဒေသ၏ လိုအပ်ချက်များကို ပွင့်ပွင့်လင်းလင်း ဆွေးနွေးမည်ဖြစ်ကြောင်း ပြောကြားသည်။

ယင်းနောက်တက်ရောက်လာသူများက လားဟူလူမျိုးများ၏ အနာဂတ်အတွက် အစီအစဉ်များ၊ ဒေသဖွံ့ဖြိုးရေးလုပ်ငန်းများ၊ ရှမ်းပြည်နယ်(အရှေ့ပိုင်း) ကျိုင်းတုံ-ပန်ပိုင်-ဝိုင်လီဒေသရှိ လားဟူတိုင်းရင်းသားများ၏ လူမှုစီးပွားဘဝဖွံ့ဖြိုးတိုးတက်ရေး၊ အာရေးဗီးကား ကော်ဖီဖိုက်ပျိုးရေး၊ လမ်းပန်းဆက်သွယ်မှု အဆင်ပြေစေရေးနှင့် လျှပ်စစ်မီး၊ ရေရရှိရေး၊ ကော်ဖီနည်းပညာရှင်များ၏ နည်းပညာပံ့ပိုးပေးမှုနှင့် မျိုးစေ့သွင်းအားစုရရှိရေး၊ မူးယစ်ဆေးဝါးနှင့် အွန်လိုင်းလိမ်လည်မှုလုပ်ငန်းများတွင် ပါဝင်ပတ်သက်မှုမရှိစေရေး ကိစ္စရပ်များကို အပြန်အလှန် ဆက်လက်၍ အမျိုးသား

စည်းလုံးညီညွတ်ရေးနှင့် ငြိမ်းချမ်းရေး ဖော်ဆောင်မှုညှိနှိုင်းရေးကော်မတီအတွင်းရေးမှူး ဒုတိယဗိုလ်ချုပ်ကြီးမင်းနိုင်က ဒေသဖွံ့ဖြိုးရေး၊ ပညာရေးနှင့် စိုက်ပျိုးရေးဆိုင်ရာလုပ်ငန်းများ၊ အဖွဲ့အစည်းဆိုင်ရာ ဆက်ဆံရေးရုံးနှင့်သက်သာချောင်ချိရေး လုပ်ငန်းစဉ်များအတွက် ဆွေးနွေးတင်ပြချက်များနှင့်ပတ်သက်၍ လိုအပ်ချက်များကို တည်ဆဲဥပဒေအရ ဆောင်ရွက်ပေးနိုင်သည်များအား သက်ဆိုင်ရာဝန်ကြီးဌာနများနှင့် ညှိနှိုင်းပေါင်းစပ်ဆောင်ရွက်ပေးသွားမည် ဖြစ်ကြောင်း ပြန်လည်ရှင်းလင်းဆွေးနွေးသည်။

ထို့နောက် နှစ်ဖက်ဆွေးနွေးချက်များအပေါ် မှတ်တမ်းတင်နိုင်ရန်ညှိနှိုင်းပြီး မှတ်တမ်းအား လက်မှတ်ရေးထိုး အတည်ပြုကြသည်။

ယင်းနောက် လားဟူဒီမိုကရက်တစ်အစည်းအရုံး (LDU) ဥက္ကဋ္ဌ ကျာဆော်လမွန်က ကျေးဇူးတင်စကားပြောကြားပြီး အမျိုးသားစည်းလုံးညီညွတ်ရေးနှင့် ငြိမ်းချမ်းရေး ဖော်ဆောင်မှုညှိနှိုင်းရေးကော်မတီဥက္ကဋ္ဌ ဒုတိယဗိုလ်ချုပ်ကြီး ရာပြည့်က နိဂုံးချုပ်အမှာစကားပြောကြားကာ အမှတ်တရ လက်ဆောင်ပစ္စည်းများ ပေးအပ်၍ ဆွေးနွေးပွဲကို ရပ်သိမ်းလိုက်ကြောင်း သိရသည်။

သတင်းစဉ်

ပုသိမ်ကြီးမြို့နယ်၌ ရွှေသွယ်ရင်နှစ်စပါး ရိတ်သိမ်းနေမှုကွင်းဆင်းကြည့်ရှု



ပုသိမ်ကြီး ဇူလိုင် ၂၄
မန္တလေးတိုင်းဒေသကြီး ပုသိမ်ကြီးမြို့နယ် သမဝါယမဦးစီးဌာန ဝန်ထမ်းများနှင့် မြို့နယ်သမဝါယမအသင်းစုမှ တာဝန်ရှိသူများသည် ယနေ့ နံနက်ပိုင်းက ရွာသစ်ကျေးရွာ၊ ရွာသစ်လယ်ယာနှင့် အထွေထွေသမဝါယမအသင်း

အသင်းသား တောင်သူ ဦးအေးကျော်၏ ကွင်းအမှတ်(၄၆၈)၌ ရွှေသွယ်ရင် နှစ်စပါးရိတ်သိမ်းနေမှုကို ကွင်းဆင်းကြည့်ရှုကြသည်။

အဆိုပါတောင်သူ၏ ရွှေသွယ်ရင် နှစ်စပါး ရိတ်သိမ်းရာတွင် တစ်ဧကလျှင် တင်း ၁၂၀ နှုန်းထွက်ရှိခဲ့ကြောင်း သိရသည်။

မြို့နယ်(ပြန်/ဆက်)

✿ ကျောပုံးမှ

အုပ်စု(C)တွင် တရုတ်၊ ဖိလစ်ပိုင်၊ ဥဇဘက်ကစ္စတန်နှင့် ဟောင်ကောင်အသင်းတို့ ပါဝင်ယှဉ်ပြိုင်ကြမည်ဖြစ်သည်။ အုပ်စုပွဲစဉ်များအပြီးတွင် အုပ်စုတစ်ခုစီမှ ပထမနှင့် ဒုတိယရရှိသောအသင်းများ (စုစုပေါင်း ၆ သင်း) နှင့် တတိယနေရာရရှိသည့်အသင်းများအနက် အကောင်းဆုံးအသင်း နှစ်သင်း စုစုပေါင်း ရှစ်သင်းသည် ကွာတားဖိုင်နယ်အဆင့်သို့ တက်ရောက်ခွင့်ရရှိမည်ဖြစ်သည်။ ပြိုင်ပွဲကို စက်တင်ဘာ ၁၄ ရက်မှ အောက်တိုဘာ ၂ ရက်အထိ ဂျပန်နိုင်ငံရှိ ဖုခုအိုအို၊ အိုဆာကား၊ ဂိဖု၊ နာဂိုယာနှင့် ခရိယမြို့တို့၌ လက်ခံကျင်းပသွားမည်ဖြစ်သည်။

နေမျိုး၊ ဓာတ်ပုံ-MFF

ရွှေသောင်ယံမြို့၌ LNG သုံး ဓာတ်အားပေးစက်ရုံ အကောင်အထည်ဖော်ဆောင်ရွက်နေ

ပုသိမ် ဇူလိုင် ၂၄
ဧရာဝတီတိုင်းဒေသကြီး ဝန်ကြီးချုပ် ဦးအေးကျော်သည် ယနေ့ မွန်းလွဲပိုင်းတွင် တိုင်းဒေသကြီးအစိုးရအဖွဲ့ရုံး အစည်းအဝေးခန်းမ (၁)၌ ပုသိမ်ခရိုင် ရွှေသောင်ယံမြို့ မီးလင်းဂျိုင် မဂ္ဂါဝပ် (၁၃၉၀) LNG သုံး သဘာဝဓာတ်ငွေ့ရည်နှင့် စွန့်ပစ်အပူသုံး ဓာတ်အားပေးခြင်းစီမံကိန်းအတွက် ပတ်ဝန်းကျင်ထိခိုက်မှု ဆန်းစစ်ခြင်း လုပ်ငန်းစဉ်၏ လေ့လာတွေ့ရှိချက်များနှင့် စပ်လျဉ်း၍ Unique Environment Myanmar Co.,Ltd. မှ တာဝန်ရှိသူများနှင့် တွေ့ဆုံဆွေးနွေးသည်။

မီးလင်းဂျိုင်ဒေသမှ ရန်ကုန်တိုင်းဒေသကြီးထန်းတပင်မြို့နယ်



ရှိလှိုင်သာယာ ပင်မဓာတ်အားခွဲရုံအထိ (၁၈၉)ကီလိုမီတာအရှည် (၅၀၀)ကေစီ ဓာတ်အားလိုင်း၊ မီးလင်းဂျိုင်မှ အသုတ်ဓာတ်အားခွဲရုံအထိ (၆၉ ဒသမ ၉) ကီလိုမီတာအရှည် (၂၃၀) ကေစီ ဓာတ်အားလိုင်းများ ဓာတ်အားလိုင်းသွယ်တန်းခြင်း စီမံကိန်းအတွက် ပတ်ဝန်းကျင်ထိခိုက်မှု ဆန်းစစ်

ခြင်းလုပ်ငန်းစဉ် ဆောင်ရွက်ရာတွင် လေ၊ မြေ၊ ရေ အရည်အသွေးတိုင်းတာခြင်း၊ ဆူညံသံ တုန်ခါမှုတိုင်းတာခြင်း၊ ဇီဝမျိုးစုံမျိုးကွဲများဆိုင်ရာ လေ့လာခြင်း၊ လူမှုစီးပွားဆိုင်ရာ အခြေခံအချက်များ ကောက်ယူခြင်း၊ ပတ်ဝန်းကျင်ထိခိုက်မှု ဆန်းစစ်ခြင်း၊ လျော့ပါးစေရေးနည်းလမ်း

များနှင့် ပတ်ဝန်းကျင်စီမံခန့်ခွဲမှုအတွက် ဆက်လက်ဆောင်ရွက်မည့် အစီအစဉ်တို့ကို ဆန်းစစ်လေ့လာခဲ့ကြကြောင်း သိရသည်။ အဆိုပါ စီမံကိန်းဆောင်ရွက်ပြီးစီးမှုအနေဖြင့် ၂၄ ဒသမ ၄ ရာခိုင်နှုန်းရှိပြီဖြစ်ကြောင်း သိရသည်။

တိုင်းဒေသကြီး(ပြန်/ဆက်)

တိုင်းရင်းသားရေးရာနှင့် ရပ်ရွာအခြေပြု အသက်မွေးဝမ်းကျောင်း အသိပညာပေးဟောပြော

ကျိုက်မရော ဇူလိုင် ၂၄
မွန်ပြည်နယ် ကျိုက်မရောမြို့နယ်၌ တိုင်းရင်းသားရေးရာ အသိပညာပေးခြင်းနှင့် ရပ်ရွာအခြေပြု အသက်မွေးဝမ်းကျောင်း ပညာလိုအပ်ချက်တို့ကို ဆန်းစစ်စီမံခြင်းအခမ်းအနားကို ယမန်နေ့က ကလိုင်းကနိုင်ကျေးရွာ အိမ်ဌာန သစ္စာအင်းကျောင်းတိုက်၌ ပြုလုပ်ရာ မွန်ပြည်နယ် ဗမာတိုင်းရင်းသား လူမျိုးရေးရာဝန်ကြီး ဦးမျိုးမင်းလှိုင်နှင့် ကရင်တိုင်းရင်းသား လူမျိုးရေးရာဝန်ကြီး ဦးစောအောင်ကျော်သိန်း



တို့က အမှာစကားပြောကြားသည်။ ဆက်လက်၍ တိုင်းရင်းသားအခွင့်အရေးများ ကာကွယ်

စောင့်ရှောက်ရေး ဦးစီးဌာန၊ ပြည်နယ် ညွှန်ကြားရေးမှူးရုံး၊ ညွှန်ကြားရေးမှူး ဒေါ်သန္တာလင်းက အမုန်းစကားနှင့်အကြမ်းဖက်မှု

ဖြစ်စေရန်လှုံ့ဆော်မှုကို တားဆီးခြင်းဆိုင်ရာ အသိပညာပေး၍ ဌာနဆိုင်ရာ တာဝန်ရှိသူများက တိုင်းရင်းသား လူမျိုးများ၏ အခွင့်အရေး ကာကွယ်စောင့်ရှောက်သည့် ဥပဒေ၊ နည်းဥပဒေများ၊ တိုင်းရင်းသားစာပေနှင့် ယဉ်ကျေးမှုဆိုင်ရာကိစ္စရပ်များကို ပညာပေးဟောပြောသည်။ ထို့နောက် တက်ရောက်လာသည့် ဒေသခံတိုင်းရင်းသား ၈၀ တို့က စစ်တမ်းမေးခွန်းလွှာများ ဖြေဆိုခဲ့ကြောင်း သိရသည်။

ချိုမြတ်မြတ်ထွေး (ပြန်/ဆက်)

မင်းလှမြို့နယ်ရှိ ကျေးရွာနေပြည်သူများအား တီဘီရောဂါ ရှာဖွေကုသ

အထက်မင်းလှ ဇူလိုင် ၂၄
မကွေးတိုင်းဒေသကြီး Mobile TB Teams မှ အဖွဲ့ခေါင်းဆောင် ဒေါက်တာအောင်မျိုးဦး ခေါင်းဆောင်သောအဖွဲ့သည် မင်းလှမြို့နယ်ပြည်သူ့ကျန်းမာရေးဦးစီးဌာနမှူး ဒေါက်တာစိုးဝဏ္ဏ ဦးဆောင်သော ကျန်းမာရေးဝန်ထမ်းများနှင့်ပူးပေါင်းပြီး ဇူလိုင်

၁၉ ရက်မှစတင်၍ တီဘီရောဂါ ရှာဖွေကုသခြင်းလုပ်ငန်း ကွင်းဆင်းဆောင်ရွက်ခဲ့ရာ မင်းလှမြို့နယ်အတွင်းရှိ ရေခါးကျေးရွာ၊ မလွန်ကျေးရွာ၊ ပန်းတော်ပြင်ကျေးရွာ၊ ဥယျာဉ်ကျေးရွာ၊ ညောင်ပင်သာကျေးရွာနှင့် မင်းလှမြို့ပေါ်ရှိ အမှတ်(၈) ရပ်ကွက်တို့မှ ပြည်သူများအား ဇူလိုင် ၂၃ ရက်



အထိ တီဘီရောဂါ ရှိ/မရှိစစ်ဆေးပေးခဲ့ပြီး ဓာတ်မှန်ရိုက် ၅၆၅ ဦး၊ သလိပ်စစ် ၅၂ ဦး ပြုလုပ်ပေးခဲ့ကာ

တီဘီဆေးသောက်ရသူ ၄၆ ဦးရှိကြောင်း သိရသည်။

ဝင်းမြတ်(အထက်မင်းလှ)

○ ရှေ့ဖုံးမှ

ပြည်-ရန်ကုန်ရထားခရီးစဉ်များကို လေအေးပေးစက်ပါ ခေတ်မီ DEMU

စဉ်	ရထားအမှတ်	ခရီးစဉ်		ထွက်ခွာ/ဆိုက်ရောက်ချိန်		စုစုပေါင်းကြာမြင့်ချိန်
		မှ	သို့	ထွက်ချိန်	ရောက်ချိန်	
၁	အမှတ်(၇၃)အဆန်	ရန်ကုန်	ပြည်	၀၅:၃၀	၁၁:၃၀	(၆)နာရီ
၂	အမှတ်(၇၄)အစုန်	ပြည်	ရန်ကုန်	၁၃:၀၀	၁၉:၀၀	(၆)နာရီ

အထက်ပါ စတင်ပြေးဆွဲမည့် အမှတ်(၇၃) အဆန်/အမှတ်(၇၄) အစုန်ခေတ်မီလေအေးပေးစက်ပါ DEMU ရထားတွဲဆိုင်း တစ်ဆိုင်းတွင် အထက်တန်း(၂)တွဲ၊ ပထမတန်း (၄)တွဲပါရှိပြီး အထက်တန်းတွင် ၆၆ ဦးနှင့် ပထမတန်းတွင် ၂၂၄ ဦး စုစုပေါင်း ၂၉၀ စီးနင်းလိုက်ပါနိုင်မည်ဖြစ်သည်။ လက်မှတ်ခန့်ခွဲထားမှာ ခရီးစဉ်အစအဆုံး အထက်တန်းအတွက် ၂၀၀၀၀ ကျပ်နှင့် ပထမတန်းအတွက် ၁၅၀၀၀ ကျပ်တို့ဖြစ်ပြီး အဆိုပါ ရထားသည် ရန်ကုန်-ပြည်-ရန်ကုန် ခရီးစဉ်တစ်လျှောက် တညင်းကုန်း၊ သာယာဝတီ၊ လက်ပံတန်း၊ မင်းလှ၊ ကြို့ပင်ကောက်၊ နတ္တလင်းနှင့် ပေါင်းတည်ဘူတာတို့တွင် ရပ်တန့်ပေးမည်ဖြစ်ပြီး ခရီးစဉ်အစအဆုံး ပြေးဆွဲချိန်(၆)နာရီသာ ကြာမြင့်မည်ဖြစ်ရာ နေ့ချင်းပြန် သွားရောက်

နိုင်မည်ဖြစ်ကြောင်း သိရသည်။

ထို့အတူ ရန်ကုန်-ပြည်ရထားလမ်းပိုင်းတွင် ပြေးဆွဲလျက်ရှိသော အမှတ်(၇၁)အဆန်/အမှတ် (၇၂)အစုန် လူစီးအမြန်လေအိတ်ရထားနှင့် ယခုပြေးဆွဲမည့် အမှတ်(၇၃)အဆန်/အမှတ်(၇၄)အစုန် ခေတ်မီ DEMU လူစီးအမြန်ရထားများ၏ ရထားလက်မှတ်များကို Online Railways Ticketing and Payment System (ORTP) စနစ်ဖြင့် လက်မှတ်များ ဝယ်ယူနိုင်မည်ဖြစ်ပြီး ခရီးစဉ်အစအဆုံးအတွက် (၇)ရက်နှင့် ကြားဘူတာများအတွက် (၅) ရက် ကြိုတင်ဝယ်ယူနိုင်မည်ဖြစ်ကြောင်း သိရသည်။

သတင်းစဉ်

□ ရှေ့ဖုံးမှ

ဦးစွာ ပြည်နယ်အစိုးရအဖွဲ့ဝင် သယံဇာတနှင့် သဘာဝပတ်ဝန်းကျင် ထိန်းသိမ်းရေးဝန်ကြီး ဒေါက်တာ အောင်ဝင်းက ရေအား လျှပ်စစ်စီမံကိန်းနှင့် ပတ်သက်သော နည်းပညာဆိုင်ရာ အချက်အလက်များ၊ ဘူမိဗေဒဆိုင်ရာ ပညာရှင်တွေ့ရှိချက်များ၊ လျှပ်စစ်စွမ်းအင်ရရှိမှုပေါ် မူတည်၍ မြစ်ဆုံနေရာကို ရွေးချယ်ရခြင်း၏ အင်ဂျင်နီယာဆိုင်ရာ အားသာချက်များကို သုံးသပ်ဆွေးနွေးပြောကြားခဲ့သည်။

ဆက်လက်၍ တက်ရောက်လာသည့် ရပ်ကွက်နေပြည်သူများက မြစ်ဆုံစီမံကိန်းနှင့် ပတ်သက်၍ သိရှိလိုသည့် အချက်အလက်များနှင့် စိုးရိမ်ပူပန်မှုများအပေါ် ပွင့်ပွင့်လင်းလင်း မေးမြန်းဆွေးနွေးပေးခဲ့ကြသည်။

ခရိုင်(ပြန်/ဆက်)

တိုင်းရင်းသားလူမျိုးများရုပ်သံလိုင်း အချိန်ပြောင်းလဲထုတ်လွှင့်မည်

နေပြည်တော် ဇူလိုင် ၂၄

မြန်မာ့အသံနှင့်ရုပ်မြင်သံကြား၊ တိုင်းရင်းသားလူမျိုးများ ရုပ်သံလိုင်း (NRC) ထုတ်လွှင့်မှုကို ၂၀၂၆ ခုနှစ် ဧပြီလ ၁ ရက်နေ့မှ ဇူလိုင်လ ၃၁ ရက်နေ့ထိ နေ့စဉ် နံနက်(၆:၀၀)နာရီမှစတင်၍ အရှေ့ပိုးကရင်၊ ချင်း(လိုင်ဇိုး)၊ ချင်း(ချိုး)၊ မွန်၊ ရခိုင်၊ ရှမ်းဘာသာ၊ ‘ဝ’၊ ကချင်၊ ကယား၊ စကောကရင်ဘာသာ၊ အနောက်ပိုးကရင်ဘာသာအစီအစဉ်များကို ည(၂၃:၀၀)နာရီထိ ထုတ်လွှင့်လျက်ရှိပါသည်။

ယခုအခါ တိုင်းရင်းသားလူမျိုးများရုပ်သံလိုင်း (NRC) ထုတ်လွှင့်ချိန် ပြောင်းလဲထုတ်လွှင့်မှုကို ၂၀၂၆ ခုနှစ် ဩဂုတ်လ ၁ ရက်နေ့မှ နိုဝင်ဘာလ ၃၀ ရက်နေ့အထိ နေ့စဉ် နံနက် (၆:၀၀) နာရီမှ (၇:၀၀) နာရီထိ ချင်း(လိုင်ဇိုး)ဘာသာအစီအစဉ်၊ နံနက်(၇:၀၀) နာရီမှ (၈:၀၀)နာရီထိ ချင်း(ချိုး)ဘာသာအစီအစဉ်၊ နံနက် (၈:၀၀) နာရီမှ နံနက် (၁၀:၀၀) နာရီထိ မွန်ဘာသာအစီအစဉ်၊ နံနက်(၁၀:၀၀)နာရီမှ မွန်းလွဲ (၁၂:၀၀) နာရီထိ ရခိုင်ဘာသာအစီအစဉ်၊ မွန်းလွဲ (၁၂:၀၀) နာရီမှ (၁၄:၀၀)နာရီထိ ရှမ်းဘာသာအစီအစဉ်၊ မွန်းလွဲ(၁၄:၀၀) နာရီမှ (၁၆:၀၀)နာရီထိ ‘ဝ’ ဘာသာ အစီအစဉ်၊ မွန်းလွဲ (၁၆:၀၀) နာရီမှ ည(၁၈:၀၀)နာရီထိ ကချင်ဘာသာအစီအစဉ်၊ ည(၁၈:၀၀) နာရီမှ (၂၀:၀၀)နာရီထိ ကယားဘာသာအစီအစဉ်၊ ည(၂၀:၀၀)နာရီမှ (၂၁:၀၀)နာရီထိ စကောကရင်ဘာသာအစီအစဉ်၊ ည(၂၁:၀၀) နာရီမှ (၂၂:၀၀)နာရီထိ အနောက်ပိုးကရင်ဘာသာအစီအစဉ်၊ ည (၂၂:၀၀) နာရီမှ (၂၃:၀၀) နာရီထိ အရှေ့ပိုးကရင်ဘာသာအစီအစဉ်တို့ကို အချိန်ပြောင်းလဲထုတ်လွှင့်သွားမည် ဖြစ်သည်။ သတင်းစဉ်

※ ရှေ့ဖုံးမှ

မြန်မာ့ကမ်းရိုးတန်းတစ်လျှောက်နှင့် ကမ်းလွန်ပင်လယ်ပြင်တို့တွင် တစ်ခါတစ်ရံ မိုးသက်လေပြင်းများကျရောက်ပြီး လှိုင်းကြီး နိုင်သည်။ မိုးသက်လေပြင်းကျစဉ် ရေပြင်/မြေပြင်လေသည် တစ်နာရီလျှင် မိုင် ၃၀ မှ ၃၅ မိုင်အထိ တိုက်ခတ်နိုင်သည်။ လှိုင်းအမြင့်မှာ မြန်မာ့ကမ်းရိုးတန်းတစ်လျှောက်နှင့် ကမ်းလွန်ပင်လယ်ပြင်တို့တွင် ၉ ပေမှ ၁၁ ပေခန့်ရှိနိုင်သည်။

သို့ဖြစ်ပါ၍ ကပ္ပလီပင်လယ်ပြင်နှင့် ဘင်္ဂလားပင်လယ်အော်တို့တွင် မုတ်သုံလေအားကောင်းလာနိုင်ခြင်းကြောင့်လည်းကောင်း၊ ဘင်္ဂလားပင်လယ်အော်တွင် လေထုမငြိမ်မသက်မှုများ ဖြစ်ပေါ်လာနိုင်ခြင်းကြောင့်လည်းကောင်း မိုးသည်းထန်စွာ ရွာသွန်းခြင်းနှင့် အတူ လေပြင်းတိုက်ခတ်ခြင်း၊ ရုတ်တရက်ရေကြီးခြင်းနှင့် မြေပြိုခြင်း စသည့် သဘာဝဘေးအန္တရာယ်များ ဖြစ်ပေါ်နိုင်ပါသဖြင့် ကုန်းမြင့်ဒေသအနီးတွင် နေထိုင်ကြသူများအနေဖြင့် မြေပြိုမှုအန္တရာယ်နှင့် မြစ်ငယ်၊ ချောင်းငယ်များအနီးတွင် နေထိုင်ကြသူများအနေဖြင့် ရေကြီး၊ ရေလျှံမှုများကို ကြိုတင်သတိပြုနိုင်ပါရန်နှင့် ပြည်တွင်းလေကြောင်းပျံသန်းရေး၊ မြန်မာ့ကမ်းရိုးတန်းတစ်လျှောက်နှင့် ကမ်းလွန်ပင်လယ်ပြင်တို့ရှိ ကမ်းနီး၊ ကမ်းဝေးငါးဖမ်းရေယာဉ်များ၊ သင်္ဘောများအနေဖြင့်လည်း ကြိုတင်သတိပြုနိုင်ပါရန် အသိပေးနှိုးဆော်အပ်ပါသည်။

မိုး/ဇလ

ပညာရွှေအိုး
လူမခိုး

ပညာရဲရင့်
ပွဲလယ်တင့်

ကုလသမဂ္ဂအတွင်းရေးမှူးချုပ်ရာထူးဆက်ခံရေး နိုင်ငံရေးနှင့် သံတမန်ရေးဆိုင်ရာယှဉ်ပြိုင်မှုများ ပြင်းထန်လာ

ဂျီနီဗာ ဇူလိုင် ၂၄

ကုလသမဂ္ဂ၏နောက်တက်လာမည့် အတွင်းရေးမှူးချုပ်ဖြစ်လာရန် ကိုယ်စားလှယ်လောင်း ခြောက်ဦးသည် ဇူလိုင် ၂၃ ရက်က ကုလသမဂ္ဂ ပြုပြင်ပြောင်းလဲရေးနှင့် ကမ္ဘာလုံးဆိုင်ရာ အခြားကိစ္စရပ်များကို မည်သို့ဖြေရှင်းသွားမလဲဆိုပြီး အများပြည်သူရှေ့တွင် အချေအတင် ဆွေးနွေးပွဲ တစ်ရပ်ကျင်းပခဲ့သည်။

ကိုယ်စားလှယ်လောင်းများထဲတွင် ချီလီနိုင်ငံ သမ္မတဟောင်း မီရှဲလ်ဘာချီလက်၊ အီကွေဒေါနိုင်ငံ နိုင်ငံခြားရေးဝန်ကြီးဟောင်း မာရီယာ ဖာနန်ဒါအက်စ်ပီနီဆာ၊ အပြည်ပြည်ဆိုင်ရာ အဏုမြူစွမ်းအင် အေဂျင်စီညွှန်ကြားရေးမှူးချုပ် ရာဖဲလ်ဂရော့စ်စီတို့လည်း ပါဝင်ကြသည်။

ဆွေးနွေးပွဲတွင် အသုံးစရိတ်လျှော့ချရန် ဖိအားများကြောင့် အကောင်အထည်ဖော်ရာတွင် အခက်အခဲများနှင့် ရင်ဆိုင်နေရသော ကုလသမဂ္ဂလုံခြုံရေးကောင်စီ၏ လက်ရှိအားနည်းချက်များနှင့် ကုလသမဂ္ဂ ပြုပြင်ပြောင်းလဲရေးအကြောင်းကို အပြန်အလှန်ဆွေးနွေး ဖလှယ်ခဲ့ကြသည်။ ဆွေးနွေးပွဲသို့ ပါဝင်တက်ရောက်ခဲ့သော ကုလသမဂ္ဂ အဖွဲ့ဝင်နိုင်ငံများမှ ကိုယ်စားလှယ်များ၊ ကုလသမဂ္ဂဝန်ထမ်းများနှင့် အခြားတက်ရောက်လာကြသူများက စစ်တမ်းတစ်ခုကို ဖြေဆိုပြီး ၎င်းတို့၏အမြင်များကို ဖော်ပြခဲ့သည်။

ကုလသမဂ္ဂနှင့်နီးစပ်သော သတင်းရင်းမြစ်များ၏ အဆိုအရ မဲပေးသူများ၏ ၅၀ ရာခိုင်နှုန်းနီးပါးက ရိုဒရီဂွစ်ဘားကတ်သည် အယုံကြည်ရဆုံးနှင့် အကောင်းဆုံးတင်ပြနိုင်ခဲ့သော ကိုယ်စားလှယ်လောင်း ဖြစ်သည်ဟု ရွေးချယ်ခဲ့ကြသည်။ ထို့နောက် ကုလသမဂ္ဂ လုံခြုံရေး ကောင်စီသည် ဇူလိုင်လနှောင်းပိုင်းမှ စတင်၍ တံခါးပိတ်မဲပေးခြင်းကို ပြုလုပ်ကာ ကိုယ်စားလှယ်လောင်းများ၏ စာရင်းကို တဖြည်းဖြည်း လျှော့ချသွားမည်ဖြစ်သည်။

လက်ရှိတာဝန်ထမ်းဆောင်နေသော ကုလသမဂ္ဂအတွင်းရေးမှူးချုပ် အန်တိုနီယိုဂူတာရက်စ်သည် ယခုနှစ်ကုန်တွင် ရာထူးမှ အနားယူ တော့မည်ဖြစ်ရာ ၎င်း၏နေရာကို ဆက်ခံမည့်သူရွေးချယ်ရေးနှင့် ပတ်သက်သော နိုင်ငံရေးနှင့် သံတမန်လှုပ်ရှားမှုများ ပိုမိုပြင်းထန်လာ မည်ဖြစ်သည်။

အင်န်အိတ်ချ်ကေ

စပိန်နိုင်ငံ၌ တောမီးလောင်မှုကြောင့် လူပေါင်း တစ်သောင်းခန့် ဘေးလွတ်ရာသို့ ပြောင်းရွှေ့မိန့်ထုတ်

မက်ဒရစ် ဇူလိုင် ၂၄

စပိန်နိုင်ငံ မက်ဒရစ်ဒေသ၌တောမီး လောင်မှုများ ဖြစ်ပွားလျက်ရှိရာ ဇူလိုင် ၂၄ ရက်က လူအများအပြား ကို ဘေးလွတ်ရာသို့ ရွှေ့ပြောင်း ပေးခဲ့ရပြီး လူပေါင်းတစ်သောင်း ခန့် ဘေးလွတ်ရာသို့ ရွှေ့ပြောင်း ကြရန် အမိန့်ထုတ်ထားကြောင်း ဒေသခံအာဏာပိုင်များက ပြောသည်။

အဆိုပါ တောမီးများသည် ဗီလာ ဒယ်ပရာဒို၊ အယ်လ်ဒီယာ ဒယ်ဖရက်စ်နို၊ ဆန်မာတင်ဒီ ဗယ်လ် ဒီအီဂလေစီယာမြို့နယ် များသို့ သက်ရောက်ခဲ့ပြီး အနီးရှိ တိုလီဒိုပြည်နယ်မှ ကူးစက်လာခြင်းဖြစ်သည်။

တိုလီဒို ပြည်နယ်တွင် နောက်ထက် အဓိကတောမီးကြီး တစ်ခု လောင်နေဆဲဖြစ်သည်။



အာဏာပိုင်များသည် အယ်လ်ဒီယာ ဒယ်ဖရက်စ်နိုမြို့တစ်ခုလုံး ကို ဘေးလွတ်ရာသို့ ပြောင်းရွှေ့ မိန့်ထုတ်ပြန်ထားပြီး အဆိုပါ အမိန့်သည် ဒေသခံ ၃၅၀၀ ခန့် ကို သက်ရောက်မှုရှိမည်ဖြစ်သည်။

တောမီးလောင်မှု သက်ရောက်မှုရှိသည့်နေရာများမှ လမ်းအချို့ကိုလည်း ပိတ်ထားသည်။ မီးသတ်သမားများ၊ မီးသတ်ယာဉ်များနှင့် အရေးပေါ်ကယ်ဆယ်ရေး သမားများသည် အပူချိန်မြင့်မား

ပြီး လေပြင်းများ တိုက်ခိုက်နေသည့်ကြားမှပင် မီးတောက်များကို ငြိမ်းသတ်နိုင်ရေး ကြိုးပမ်းခဲ့ကြသည်။

ဆင်ဟွာ

သက်တမ်းလွန်နေသည့် ဓာတုဗေဒပစ္စည်းများနှင့် ဆေးဝါးများ သုံးစွဲမှုအတွက်

ပုဂ္ဂလိကကျန်းမာရေးဝန်ဆောင်မှုပေးသည့်အဖွဲ့အစည်းများကို တရားရုံးက ဒဏ်ငွေချမှတ်

ကိုလံဘို ဇူလိုင် ၂၄

သီရိလင်္ကာနိုင်ငံ၌ ပုဂ္ဂလိက ဆေးရုံနှင့် ဓာတ်ခွဲခန်းများတွင် သက်တမ်းလွန်နေသည့် ဓာတုဗေဒပစ္စည်းများနှင့် ဆေးဝါးများ အသုံးပြုနေမှုကို စစ်ဆေးတွေ့ရှိပြီးနောက် အမှုပေါင်း ၂၃ ခုတွင် ဆေးဝါးနှင့် အခြားစားသုံးသူများ ဆိုင်ရာ ဥပဒေများချိုးဖောက်မှုဖြင့် ကျူးလွန်သူများကို တရားရုံးများက ဒဏ်ငွေ သီရိလင်္ကာရူပီးငွေ ၅ ဒသမ

၈ သန်း ချမှတ်ခဲ့သည်ဟု စားသုံးသူများရေးရာအာဏာပိုင်အဖွဲ့က ဇူလိုင် ၂၄ ရက်တွင် ပြောသည်။ ပုဂ္ဂလိကဆေးရုံများ၊ ဓာတ်ခွဲခန်းများနှင့် ဆေးဆိုင်များကို ဝင်ရောက်ရှာဖွေမှုများ ကျယ်ကျယ်ပြန့်ပြန့် လုပ်ဆောင်ပြီး နောက် ယခုလို တရားရုံးက ဒဏ်ငွေ ချမှတ်ခဲ့ခြင်းဖြစ်သည်။ ရောဂါရှာဖွေ ဓာတ်ခွဲစမ်းသပ်မှုများတွင် သက်တမ်းလွန်နေသည့်

ဓာတုဗေဒပစ္စည်းများ အသုံးပြုနေမှုကို စုံစမ်းစစ်ဆေးသူများက တွေ့ရှိခဲ့သည်။ ထို့ပြင် သက်တမ်းလွန်နေသည့် ဆေးဝါးများရောင်းချမှုနှင့် စားသုံးသူများရေးရာအာဏာပိုင်အဖွဲ့က သတ်မှတ်ထားသည့် အမြင့်ဆုံးဈေးထက် ကျော်လွန်၍ ဓာတ်ခွဲခန်းနှုန်းထားများ ကောက်ခံမှု၊ ဆေးဝါးများ ရောင်းချနေမှုကိုလည်း စစ်ဆေးတွေ့ရှိခဲ့

သည်။ သက်တမ်းမလွန်သေးသည့် ဆေးဝါးများကို သက်တမ်းလွန်နေသည့် ဆေးဝါးများနှင့်အတူရော၍ သိမ်းဆည်း သိုလှောင်ထားမှုကိုလည်း အာဏာပိုင်များက စစ်ဆေးတွေ့ရှိခဲ့သည်။

ယင်းအလေ့အထသည် အများပြည်သူများ၏ ကျန်းမာရေးကို အန္တရာယ်ဖြစ်စေကြောင်း စားသုံးသူများရေးရာ အာဏာပိုင်အဖွဲ့က ပြောသည်။

ဆင်ဟွာ

ဂျပန်နိုင်ငံတွင် Generative AI အသုံးပြုသူဦးရေအချိုး ပထမဆုံးအကြိမ် ၅၀ ရာခိုင်နှုန်းကျော်ရောက်ရှိ

တိုကျို ဇူလိုင် ၂၄

အစိုးရ၏ စစ်တမ်းတစ်ခုအရ ဂျပန်နိုင်ငံတွင် Generative AI (ဉာဏ်ရည်တုဖြင့် စာသား၊ ပုံ၊ အသံ စသည်တို့ကိုဖန်တီးပေးသော AI)ကို အသုံးပြုဖူးသူများ၏ အချိုးသည် ပထမဆုံးအကြိမ် ၅၀ ရာခိုင်နှုန်းကျော်သွားခဲ့ကြောင်း တွေ့ရှိရသည်။

ဂျပန်နိုင်ငံ၏ ပြည်တွင်းရေးနှင့် ဆက်သွယ်ရေးဝန်ကြီးဌာနက ယခုနှစ်အတွက် သတင်းအချက်အလက်နှင့် ဆက်သွယ်ရေးဆိုင်ရာ White Paper (နှစ်စဉ်အစီရင်ခံစာ) ကို ထုတ်ပြန်ခဲ့ရာ အစီရင်ခံစာအရ ၂၀၂၅ ဘဏ္ဍာနှစ်အတွင်း ဂျပန်နိုင်ငံသား ၅၈ ဒသမ ၈ ရာခိုင်နှုန်းသည် Generative AI ဝန်ဆောင်မှုများကို အသုံးပြုခဲ့ကြပြီး ယင်းရာခိုင်နှုန်းသည် ယခင်နှစ်ထက် နှစ်ဆကျော် မြင့်တက်လာခြင်းဖြစ်ကြောင်း တွေ့ရှိရသည်။

အသက်ငယ်ရွယ်သူများတွင် Generative AI အသုံးပြုသူနှုန်း ပိုမိုမြင့်မားလာခဲ့သည်။ သို့သော် အသက်ကြီးလူဦးရေတွင် အသုံးပြုမှု လျော့နည်းလာခဲ့သည်။ တရုတ်နိုင်ငံတွင် Generative AI အသုံးပြုသူ ၉၃ ဒသမ ၆ ရာခိုင်နှုန်း၊ အမေရိကန်နှင့် ဂျာမနီနိုင်ငံတို့တွင် ၇၅ ဒသမ ၆ ရာခိုင်နှုန်းနှင့်နှိုင်းယှဉ်လျှင် ဂျပန်နိုင်ငံသည် Generative AI အသုံးပြုမှုတွင် နောက်ကျကျန်နေဆဲဖြစ်ကြောင်း သိရသည်။ အင်န်အိတ်ချ်ကေ

အင်ဒိုနီးရှားနိုင်ငံ၌ ရေယာဉ်တိမ်းမှောက်မှုကြောင့်

ပျောက်ဆုံးနေသူ ၁၄ ဦးကို ရှာဖွေရေးယာယီရပ်ဆိုင်း

ဂျကာတာ ဇူလိုင် ၂၄

အင်ဒိုနီးရှားနိုင်ငံ ရှာဖွေကယ်ဆယ်ရေး အာဏာပိုင်အဖွဲ့သည် တောင်ဆူလာဝေစီပြည်နယ်၌ ခရီးသည်တင်ရေယာဉ်တစ်စင်း တိမ်းမှောက်မှုကြောင့် ပျောက်ဆုံးနေသူ ၁၄ ဦးအား ရှာဖွေရေးလုပ်ငန်းကို ဇူလိုင် ၂၄ ရက်တွင် ယာယီရပ်ဆိုင်းခဲ့ကြောင်း သိရသည်။

သတ်မှတ်ထားသည့် ရှာဖွေရေးဒေသအားလုံးကို ရှာဖွေပြီး ဖြစ်သော်လည်း ၁၀ ရက်ကြာ ရှာဖွေပြီးနောက် ထပ်မံတွေ့ရှိသူမရှိသေးသည့်အတွက် ရှာဖွေရေးလုပ်ငန်းကို ယာယီရပ်နားခဲ့ခြင်းဖြစ်ကြောင်း အမျိုးသားရှာဖွေကယ်ဆယ်ရေးအေဂျင်စီက ပြောကြားသည်။

အဆိုပါ တိမ်းမှောက်သွားသည့်ရေယာဉ်ပေါ်တွင် လိုက်ပါသူ ၇၆ ဦးရှိပြီး ၅၈ ဦးကို ကယ်ဆယ်နိုင်ခဲ့ကြောင်း၊ ထို့ပြင် သေဆုံးသူလေးဦးရှိ၍ ၁၄ ဦး ပျောက်ဆုံးနေဆဲဖြစ်ကြောင်း အေဂျင်စီက ပြောကြားသည်။ ပျောက်ဆုံးနေသူများထဲမှ မည်သူ့ကိုမဆို ရှာဖွေတွေ့ရှိသည့် သတင်းသစ်များရရှိပါက ရှာဖွေရေးလုပ်ငန်းများကို လုပ်ဆောင်သွားမည်ဖြစ်ကြောင်း အေဂျင်စီက ဆက်လက်ပြောကြားသည်။ ဆင်ဟွာ

လစ်ဗျားနိုင်ငံ အနောက်ပိုင်းတွင်

အပူချိန် ၅၀ ဒီဂရီဆဲလ်စီးယပ်စ်အထိ ရောက်ရှိ

ထရိုပိုလီ ဇူလိုင် ၂၄

လစ်ဗျားနိုင်ငံအနောက်ပိုင်းတွင် ပြင်းထန်သည့်အပူလှိုင်းနှင့် ကြုံတွေ့လျက်ရှိရာ မြို့တော်ထရိုပိုလီ၏ အနောက်တောင်ဘက် ၄၀ ကီလိုမီတာအကွာရှိ အဇီဇီယာမြို့တွင် အပူချိန် ၅၀ ဒီဂရီဆဲလ်စီးယပ်စ်အထိ ရှိကြောင်း လစ်ဗျားအမျိုးသားမိုးလေဝသစင်တာ၏ ထုတ်ပြန်ချက်အရ သိရသည်။

အဇီဇီယာမြို့၌ ဇူလိုင်လအတွင်း အပူချိန်မှာ ၅၀ ဒီဂရီဆဲလ်စီးယပ်စ်အထိ မြင့်တက်ခဲ့သည်ဟု အဆိုပါမြို့ရှိ မိုးလေဝသ စောင့်ကြည့်ရေးစခန်းက မှတ်တမ်းတင်ထားသည်။ လစ်ဗျားနိုင်ငံ အနောက်ပိုင်းနေရာအတော်များများတွင် အပူချိန်သိသိသာသာမြင့်တက်လာမှုနှင့် ကြုံတွေ့နေရသည်။ ပူပြင်းသောလေထု၏ လွှမ်းမိုးမှုကြောင့် နေရာအတော်များများတွင် အပူချိန် ၄၄ ဒီဂရီဆဲလ်စီးယပ်စ်မှ ၄၉ ဒီဂရီဆဲလ်စီးယပ်စ်ကြားတွင် ရှိသည်။ ဆင်ဟွာ



ကမ္ဘောဒီးယားနိုင်ငံသို့ ပထမနှစ်ဝက်အတွင်း နိုင်ငံတကာခရီးသွား ၁ ဒသမ ၇၅ သန်း လာရောက်

ဖနောင်ပင် ဇူလိုင် ၂၄

၂၀၂၆ ခုနှစ် ပထမနှစ်ဝက်အတွင်း ကမ္ဘောဒီးယားနိုင်ငံ၏နိုင်ငံတကာ ခရီးသည် ဝင်ရောက်မှုမှာ ၁ ဒသမ ၇၅ သန်းရှိပြီး ၄၇ ဒသမ ၉ ရာခိုင်နှုန်းလျော့နည်းသွားကြောင်း သိရသည်။

အဆိုပါပမာဏမှာ ပြီးခဲ့သည့် နှစ်အလားတူကာလက ၃ ဒသမ

၃၆ သန်းရှိရာမှ လျော့နည်းသွားကြောင်း ခရီးသွားလာရေးဝန်ကြီးဌာနက ဇူလိုင် ၂၄ ရက်တွင် ထုတ်ပြန်ထားသည်။

ဇန်နဝါရီလမှ ဇွန်လအတွင်း တရုတ်၊ဗီယက်နမ်နှင့် အမေရိကန်နိုင်ငံတို့သည် ကမ္ဘောဒီးယားနိုင်ငံ၏ခရီးသည်ဝင်ရောက်မှုထိပ်တန်းသုံးနိုင်ငံအဖြစ် တည်ရှိကြောင်း

ထုတ်ပြန်ချက်အရ သိရသည်။ ခရီးသွားလုပ်ငန်းသည်စိုက်ပျိုးရေး၊ ဆောက်လုပ်ရေး၊ အိမ်ခြံမြေလုပ်ငန်းနှင့် အဝတ်အထည်၊ ဖိနပ်၊ ခရီးသွားကုန်ပစ္စည်းများ ပြည်ပတင်ပို့မှုနှင့်အတူ ကမ္ဘောဒီးယားနိုင်ငံ၏စီးပွားရေးကို ပံ့ပိုးပေးနေသည့် မဏ္ဍိုင်လေးခုအနက် တစ်ခုအဖြစ် တည်ရှိနေဆဲဖြစ်ကြောင်း

ဆင်ဟွာ

ဒုတိယဝန်ကြီး ဦးကိုကိုကျော် ကုလသမဂ္ဂလူဦးရေရန်ပုံငွေအဖွဲ့၏ မြန်မာနိုင်ငံဆိုင်ရာ ဌာနကိုယ်စားလှယ်အား လက်ခံတွေ့ဆုံ

နေပြည်တော် ဇူလိုင် ၂၄
နိုင်ငံခြားရေးဝန်ကြီးဌာန ဒုတိယဝန်ကြီး ဦးကိုကိုကျော်သည် ကုလသမဂ္ဂလူဦးရေရန်ပုံငွေအဖွဲ့ (United Nations Population Fund- UNFPA) ၏ မြန်မာနိုင်ငံဆိုင်ရာ ဌာနကိုယ်စားလှယ်ဖြစ်သူ မစ္စတာ ဟိုင်မန် နဒဲ ရော့ဂျ် အား နေပြည်တော်ရှိ နိုင်ငံခြားရေးဝန်ကြီးဌာန၌ ယနေ့မွန်းလွဲ ၂ နာရီတွင်

လက်ခံတွေ့ဆုံသည်။ (ယာဝုံ)
ထိုသို့ တွေ့ဆုံစဉ် UNFPA ၏ မြန်မာနိုင်ငံတွင် ဆောင်ရွက်လျက်ရှိသော လုပ်ငန်းများနှင့် လုပ်ငန်းအစီအစဉ်များ အကောင်အထည်ဖော်ဆောင်ရွက်လျက်ရှိသည့် အခြေအနေနှင့်ပတ်သက်၍ အမြင်ချင်း ဖလှယ်ဆွေးနွေးခဲ့ကြကြောင်း သိရသည်။
သတင်းစဉ်



၂၀၂၆ ခုနှစ် အပြည်ပြည်ဆိုင်ရာလူငယ်များနေ့အထိမ်းအမှတ် အခြေခံပညာအထက်တန်းအဆင့် စာစီစာကုံးပြိုင်ပွဲကျင်းပ



နေပြည်တော် ဇူလိုင် ၂၄
ပညာရေးဝန်ကြီးဌာနနှင့် လူငယ်ရေးရာဝန်ကြီးဌာနတို့ပူးပေါင်းကျင်းပသည့် ၂၀၂၆ ခုနှစ် အပြည်ပြည်ဆိုင်ရာလူငယ်များနေ့ အထိမ်းအမှတ် အခြေခံပညာအထက်တန်းအဆင့် စာစီစာကုံးပြိုင်ပွဲကို ယနေ့ နံနက် ၁၀ နာရီမှ ၁၂ နာရီထိ နေပြည်တော် ဇေယျသီရိမြို့နယ် အမှတ်(၁၄) အခြေခံပညာအထက်တန်းကျောင်း ဇေယျရွှေကြာခန်းမ၌ကျင်းပရာ လူငယ်ရေးရာဝန်ကြီးဌာန ဒုတိယဝန်ကြီး ဦးစစ်နိုင်က ကျောင်းသား ကျောင်းသူများ စာစီစာကုံးဖြေဆိုနေမှုကို လှည့်လည်ကြည့်ရှုစစ်ဆေးသည်။ (ဝဲပုံ)

အဆိုပါ စာစီစာကုံးပြိုင်ပွဲတွင် နေပြည်တော် ကောင်စီနယ်မြေ မြို့နယ် ရှစ်မြို့နယ်ရှိ ကျောင်းပေါင်းစုံမှ အခြေခံပညာအထက်တန်းအဆင့် ကျောင်းသား ၁၉ ဦး၊ ကျောင်းသူ ၆၄ ဦး စုစုပေါင်း ကျောင်းသား ကျောင်းသူ ၈၃ ဦးတို့က “လူငယ်ကဏ္ဍကို အားပေးမြှင့်တင်လို့ နိုင်ငံတော်ဖွံ့ဖြိုးတိုးတက်မှုကို ဖော်ဆောင်ကြပါစို့” စာစီစာကုံး ခေါင်းစဉ်ဖြင့် ဖြေဆိုကြပြီး ဆုရရှိသူကျောင်းသား ကျောင်းသူများအား MICC -1 ၌ ကျင်းပမည့် ၂၀၂၆ ခုနှစ် ဩဂုတ်လ ၁၂ ရက်နေ့၊ အပြည်ပြည်ဆိုင်ရာ လူငယ်များနေ့ အခမ်းအနားတွင် ဆုများ ချီးမြှင့်ပေးအပ်သွားမည် ဖြစ်ကြောင်း သိရှိရသည်။
သတင်းစဉ်

ဒုတိယဝန်ကြီး ဦးမျိုးမြင့် ကလေး-ဖလမ်း-ဟားခါးလမ်း တောင်ပြိုမြေစာ ဖယ်ရှားရှင်းလင်းနေမှု ကြည့်ရှုစစ်ဆေး

နေပြည်တော် ဇူလိုင် ၂၄
ဆောက်လုပ်ရေးဝန်ကြီး ဌာန ဒုတိယဝန်ကြီး ဦးမျိုးမြင့်သည် ချင်းပြည်နယ် စည်ပင်သာယာရေးဝန်ကြီး၊ ချင်းပြည်နယ်အတွင်း ပြန်လည်ထူထောင်ရေးနှင့် ပြန်လည်တည်ဆောက်ရေးကော်မတီဝင်များ၊ လုပ်ငန်းကော်မတီဝင်များနှင့်အတူ ယမန်နေ့က ကလေး-ဖလမ်း-ဟားခါး လမ်း မိုင်(၇၈/၇ - ၇၉/၂)အကြား လမ်းသားနိမ့်ကျသောနေရာအားကျောက်ပွဖြည့်ခင်းခြင်းနှင့် မိုင် (၈၂/၀ - ၈၂/၃) အကြား တောင်ပြိုမြေစာ ဖယ်ရှားရှင်းလင်းလုပ်ငန်းကို ကြည့်ရှုစစ်ဆေးသည်။
ကြည့်ရှုစဉ် အကြမ်းဖက် ဖြစ်စဉ်များကြောင့် ပျက်စီးခဲ့သည့် လမ်း၊ တံတားများအား ပြည်သူ

များ အဆင်ပြေချောမွေ့စွာ သွားလာနိုင်ရေးအတွက် လိုအပ်သည့် ပြုပြင်ထိန်းသိမ်းမှုများကို ဦးစားပေးအလိုက် ဆောင်ရွက်သွားရန်၊ မိုးရာသီတွင် လမ်းမပေါ်၌ ရေမတင်စေရေး အလေးထားဆောင်ရွက်ရန်၊ တောင်ပေါ်ဒေသလမ်းဖြစ်သည့်အတွက် မိုးတွင်းတွင် တောင်ပြို၍ လမ်းပြတ်တောက်မှုမရှိစေရေး တာဝန်ရှိသူအဆင့်ဆင့်မှ ကြိုတင်စုဖွဲ့၍ ကြပ်မတ် ဆောင်ရွက်သွားရန် မှာကြားသည်။
ထို့နောက် ဖလမ်းမြို့ ကျန်းမာရေးလူ့စွမ်းအားအရင်းအမြစ်ဦးစီးဌာန၊ သူနာပြုသင်တန်းကျောင်း၌ သင်တန်းကျောင်း ပတ်ဝန်းကျင်နှင့် ကျောင်းဝင်းအတွင်း သန့်ရှင်းရေး ဆောင်ရွက်နေမှုကို ကြည့်ရှု

စစ်ဆေးပြီး အကြမ်းဖက်ဖြစ်စဉ်များကြောင့် ထိခိုက်ပျက်စီးခဲ့သည့် အဆောက်အအုံများမှ ပြန်လည်အသုံးပြုနိုင်သော ဆယ်တင်ပစ္စည်းများဖြစ်သည့် သွပ်များ၊ သစ်သားများ၊ သံပန်း၊ သံတံခါးများ၊ တံခါးပြတင်းရွက်များ၊ ကျည်းပေါင်များ၊ ရေသန့်နှင့် လျှပ်စစ်ပစ္စည်းများကို စနစ်တကျ သိမ်းဆည်းထားရှိရန် တာဝန်ရှိသူများအားမှာကြားကာသင်တန်းကျောင်းရှိ ဘွဲ့နှင်းသဘင်ခန်းမ၊ အုပ်ချုပ်မှုရုံးခန်း၊ စာသင်ဆောင်၊ စားရိပ်သာ၊ အိပ်ဆောင်တို့ကို ကြည့်ရှုသည်။
ယင်းနောက် ဖလမ်းမြို့ အမှတ်(၃) အခြေခံပညာအထက်တန်းကျောင်းကို သွားရောက်ကြည့်ရှုစစ်ဆေးသည်။



ယနေ့အထိ တီးတိန်၊ တွန်းဇံ၊ ဖလမ်းမြို့များတွင် အခြေခံပညာကျောင်းပေါင်း ၂၈၈ ကျောင်း ဖွင့်လှစ်နိုင်၍ သင်ကြားရေးဆရာဆရာမ ၁၂၅၁ ဦးဖြင့် အခြေခံပညာကျောင်းသား ကျောင်းသူ ၂၁၇၅၈ ဦးကို ပညာသင်ကြားပေးလျက်ရှိပြီး ပညာရေး(စီမံ)ဝန်ထမ်း ၅၂၉ ဦးဖြင့် ဌာနဆိုင်ရာလုပ်ငန်းတာဝန်များကို ထမ်းဆောင်လျက်ရှိသည်။ နိုင်ငံတော်ကထောက်ပံ့သောကျောင်းသုံးပုံနှိပ်စာအုပ်များ၊

ဗလာစာအုပ်များ၊ ကျောင်းဝတ်စုံများ၊ ခဲတံနှင့် ဘောပင်များလည်း ရောက်ရှိပြန်ဝေပေးပြီးဖြစ်သည်။ ထို့အတူ တီးတိန်၊ တွန်းဇံ၊ ဖလမ်းမြို့များတွင် မြို့နယ်ပြည်သူ့ဆေးရုံများ ဖွင့်လှစ်၍ ဆရာဝန်နှင့် ကျန်းမာရေးဝန်ထမ်း ၂၈၅ ဦးဖြင့် လူနာပေါင်း ၁၄၂၅၉ ဦးအား ဆေးကုသမှုပေးနိုင်ခဲ့ပြီး နိုင်ငံတော်က ထောက်ပံ့သော ဓာတ်ခွဲခန်းသုံးပစ္စည်းများ၊ ကုသရေးပစ္စည်းများနှင့် ဆေးဝါးများ

လည်း ရောက်ရှိနေပြီဖြစ်သည်။ အလားတူ တီးတိန်၊ တွန်းဇံ၊ ဖလမ်းမြို့များတွင် နိုင်ငံတော်က ဆန်အိတ် ၁၀၀၀၊ စားသုံးဆီ ပိဿာ ၆၁၆၀၊ ဘီလပ်မြေ အိတ် ၄၀၀၊ သွပ် ၆၇၅၆ ချပ်၊ သွပ်ရိုက်သံ ၅၀၊ လူ/ကယ်/ ပြန်ပစ္စည်း အစုံ ၆၀၀ ကို နေရပ်စွန့်ခွာ၍ ပြန်လည် ဝင်ရောက်လာသည့် ပြည်သူများအား ထောက်ပံ့ပေးအပ်ပြီးဖြစ်ကြောင်း သိရသည်။
သတင်းစဉ်

အခြေခံပညာ ဆရာ ဆရာမများ အထူးမွမ်းမံသင်တန်း အမှတ်စဉ်(၈၄) သင်တန်းဆင်းပွဲကျင်းပ

နေပြည်တော် ဇူလိုင် ၂၄
အခြေခံပညာ ဆရာ ဆရာမများ အထူးမွမ်းမံသင်တန်း အမှတ်စဉ် (၈၄) သင်တန်းဆင်းပွဲကို ယနေ့

နံနက် ၈ နာရီတွင် နိုင်ငံ့ဝန်ထမ်း တက္ကသိုလ် (အထက်မြန်မာပြည်) ရတနာခန်းမ၌ ကျင်းပရာ ပြည်ထောင်စု ရာထူးဝန်အဖွဲ့ဝင်

ဦးထွန်းထွန်းဝင်း၊ မန္တလေးတိုင်းဒေသကြီးအစိုးရအဖွဲ့နှင့် ပညာရေး ဝန်ကြီးဌာနတို့မှ တာဝန်ရှိသူများ၊ နိုင်ငံ့ဝန်ထမ်းတက္ကသိုလ်

(အထက်မြန်မာပြည်) ပါမောက္ခချုပ်၊ ဒုတိယပါမောက္ခချုပ်၊ တက္ကသိုလ် သင်ကြား၊ စီမံဌာနများမှ တာဝန်ရှိသူများနှင့် သင်တန်းသား သင်တန်းသူများ တက်ရောက်ကြသည်။

အခမ်းအနားတွင် ပြည်ထောင်စု ရာထူးဝန်အဖွဲ့ဝင်က အမှာစကားပြောကြားပြီး ဆုရရှိသူများအား ဂုဏ်ပြုဆုများ ပေးအပ်ကာ သင်တန်းဆင်း အောင်လက်မှတ်များ ပေးအပ်သည်။
အဆိုပါ သင်တန်းသို့ ပညာရေးဝန်ကြီးဌာနမှ သင်တန်းသား

၉၃ ဦး၊ သင်တန်းသူ ၃၈၂ ဦး၊ စုစုပေါင်း ၄၇၅ ဦး တက်ရောက်ခဲ့ကြပြီး သင်တန်းကာလရက်သတ္တ ငါးပတ် ကြာမြင့်ခဲ့သည်။
အခမ်းအနား အပြီးတွင် ပြည်ထောင်စုရာထူးဝန်အဖွဲ့သည် တက္ကသိုလ်တွင် အလယ်အလတ်အဆင့် အရာထမ်းသင်တန်း အမှတ်စဉ်(၁၅)၊ အရာထမ်းလောင်း (အထူး) သင်တန်း အမှတ်စဉ်(၁၆) နှင့် အရာထမ်းငယ်သင်တန်း အမှတ်စဉ်(၁၀၇)မှ သင်တန်းသား သင်တန်းသူများအား သင်ခန်းစာပို့ချနေမှုကို ကြည့်ရှုစစ်ဆေးခဲ့ကြောင်း သတင်းရရှိသည်။
သတင်းစဉ်

လှိုင်းအသင့်အတင့်မှ လှိုင်းကြီးနိုင်
နေပြည်တော် ဇူလိုင် ၂၄
မြန်မာ့ပင်လယ်ပြင် အခြေအနေမှာ မြန်မာ့ကမ်းရိုးတန်း တစ်လျှောက်နှင့် ကမ်းလွန်ပင်လယ်ပြင်တို့တွင် တစ်ခါတစ်ရံ မိုးသက်လေပြင်းများ ကျရောက်ပြီး လှိုင်းအသင့်အတင့်မှ လှိုင်းကြီးနိုင်သည်။ မိုးသက်လေပြင်းကျစဉ် ရေပြင်/မြေပြင်လေသည် တစ်နာရီလျှင် ၂၅ မိုင်မှ မိုင် ၃၀ အထိ တိုက်ခတ်နိုင်သည်။ လှိုင်းအမြင့်မှာ မြန်မာ့ကမ်းရိုးတန်း တစ်လျှောက်နှင့် ကမ်းလွန်ပင်လယ်ပြင်တို့တွင် ခုနစ်ပေမှ ကိုးပေခန့် ရှိနိုင်သည်။
မိုး/လေ



အိမ်ပြင်ပဌာနသော မီးများကို နေ့အလင်းရောင်ရှိချိန်တွင် ပိတ်ထားခြင်းဖြင့် လျှပ်စစ်ကို ချွေတာပါ

နိုင်ငံတော်နှင့် တပ်မတော်၏ ငြိမ်းချမ်းရေးလုပ်ငန်းစဉ်များကို လက်ခံယုံကြည်သည့် PDF အမည်ခံအဖွဲ့ဝင် အမျိုးသား ၂၂ ဦးနှင့် အမျိုးသမီး တစ်ဦးတို့သည် လက်နက်၊ ခဲယမ်းများနှင့်အတူ ဥပဒေဘောင်အတွင်းသို့ ဝင်ရောက်

နေပြည်တော် ဇူလိုင် ၂၄

နိုင်ငံတော်နှင့် တပ်မတော်၏ ငြိမ်းချမ်းရေးလုပ်ငန်းစဉ်များကို နားလည်သဘောပေါက်လာသည့် PDF အမည်ခံအဖွဲ့ဝင် အမျိုးသား ၂၂ ဦးနှင့် အမျိုးသမီးတစ်ဦး၊ စုစုပေါင်း ၂၃ ဦးတို့သည် လက်နက်၊ ခဲယမ်းများနှင့်အတူ ဥပဒေဘောင် အတွင်းသို့ ထပ်မံဝင်ရောက်လာ ကြရာ ကြိုဆိုလက်ခံ၍ မိဘ အုပ်ထိန်းသူများထံ ပြန်လည် လွှဲပြောင်းအပ်နှံပွဲကို ယနေ့ညနေ ပိုင်းတွင် ကမ်းရိုးတန်းဒေသ တိုင်းစစ်ဌာနချုပ်ရှိ တိုင်းရန်အောင် ခန်းမ၌ ပြုလုပ်ရာ တနင်္သာရီ တိုင်းဒေသကြီး ဝန်ကြီးချုပ် ဦးဇော်နိုင်ဦး၊ တိုင်းမှူး ဗိုလ်ချုပ် ကျော်ကျော်ဟန်နှင့် တာဝန်ရှိသူ များ၊ ဥပဒေဘောင်အတွင်း ပြန်လည် ဝင်ရောက်လာခဲ့ကြ သော PDF အဖွဲ့ဝင်များနှင့် ၎င်းတို့ ၏ မိဘအုပ်ထိန်းသူများ တက် ရောက်ကြသည်။

ဦးစွာ တိုင်းဒေသကြီးဝန်ကြီး ချုပ်က အမှာစကားပြောကြားပြီး တိုင်းမှူးက နယ်မြေဒေသတည်ငြိမ် အေးချမ်းရေး၊ တရားဥပဒေပုဒ်မ များနှင့်ပတ်သက်၍ အမှာစကား များ ပြောကြားကြသည်။ ထို့နောက် ဥပဒေဘောင်အတွင်း ပြန်လည်ဝင် ရောက်ခဲ့ကြသူများက ၎င်းတို့နှင့် အတူ ပါရှိလာသည့် M-16 သေနတ်နှစ်လက်၊ ကိုးလုံးကျည် လက်လုပ် ပြောင်းချောသေနတ် ခြောက်လက်၊ MG-1 လက်ပစ်ဗုံး နှစ်လုံး၊ စကားပြောစက် တစ်လုံး၊



ကျည်အိမ်သုံးခုနှင့် ကျည်မျိုးစုံ ၁၉၆ တောင့်တို့ကို လွှဲပြောင်း အပ်နှံရာ တိုင်းဒေသကြီးဝန်ကြီး ချုပ်နှင့် တိုင်းမှူးတို့က လက်ခံရယူ သည်။ ယင်းနောက် တိုင်းဒေသ ကြီးဝန်ကြီးချုပ်နှင့် တိုင်းမှူးတို့က လက်နက်၊ ခဲယမ်းများနှင့်အတူ ဥပဒေဘောင်အတွင်း ဝင်ရောက် လာသူများအား မောင်းပြန် ရိုင်ဖယ်နှစ်လက်အတွက် ဆုကြေး ငွေကျပ် သိန်း ၁၀၀၊ လက်လုပ် ပြောင်းချောသေနတ် ခြောက်လက် အတွက် သိန်း ၃၀၊ လက်ပစ်ဗုံး နှစ်လုံးအတွက် ဆုကြေး ငွေကျပ် ခြောက်သိန်း၊ စကားပြောစက် တစ်လုံးအတွက် ဆုကြေးငွေကျပ် နှစ်သိန်းနှင့် အလင်းဝင်ရောက် လာသူ ၂၃ ဦးအား တစ်ဦးလျှင် ဆုကြေးငွေကျပ် ၁၀ သိန်းနှုန်းဖြင့် ငွေကျပ်သိန်း ၂၃၀ စုစုပေါင်း ငွေကျပ် ၃၆၈ သိန်းအား ပေးအပ် ကာ ခံဝန်ကတိလက်မှတ်ရေးထိုး စေပြီး မိဘအုပ်ထိန်းသူများထံ ပြန်လည် လွှဲပြောင်းအပ်နှံပေးရာ

ဥပဒေဘောင်အတွင်း ဝင်ရောက် လာသူများကိုယ်စားဥပဒေဘောင် အတွင်း ဝင်ရောက်လာသူတစ်ဦး က ကျေးဇူးတင်စကား ပြန်လည် ပြောကြားသည်။

ထိုသို့ ဥပဒေဘောင်အတွင်း လက်နက်၊ ခဲယမ်းများနှင့်အတူ ပြန်လည်ဝင်ရောက်လာကြသူများ မှာ မြိတ်မြို့မှ အမျိုးသားရှစ်ဦး၊ ထားဝယ်မြို့မှ အမျိုးသား ခုနစ်ဦး နှင့် အမျိုးသမီးတစ်ဦး၊ တနင်္သာရီ မြို့မှ အမျိုးသားလေးဦး၊ ပုလော မြို့မှ အမျိုးသားတစ်ဦး၊ ပလောက် မြို့မှတစ်ဦး၊ ရှမ်းပြည်နယ် (မြောက်ပိုင်း) လားရှိုးမြို့မှ အမျိုး သားတစ်ဦး စုစုပေါင်း ၂၃ ဦး ဖြစ် ကြောင်း သိရသည်။

ထိုသို့ ဥပဒေဘောင်အတွင်း ပြန်လည်ဝင်ရောက်လာကြသူများ အား ပြန်လည်ကြိုဆိုလက်ခံ၍ လိုအပ်သည့် ကူညီပံ့ပိုးမှုများ ဆောင်ရွက်ပေးကာ မိဘအုပ်ထိန်း သူများထံသို့ စနစ်တကျပြန်လည် လွှဲအပ်ပေးလျက်ရှိရာ ဥပဒေ

ဘောင်အတွင်းသို့ ပြန်လည် ဝင်ရောက်ရန် ဆန္ဒရှိသူများကျန်ရှိ နေသေးကြောင်း သိရှိရပြီး ဥပဒေ ဘောင်အတွင်း ပြန်လည်ဝင်ရောက် လိုသူများအနေဖြင့် နီးစပ်ရာ ခရိုင်၊ မြို့နယ် အုပ်ချုပ်ရေးအဖွဲ့ များ၊ တပ်စခန်းများနှင့် ရဲစခန်းများသို့ အမြန်ဆက်သွယ် သတင်းပေးပို့ လာပါက ကြိုဆိုလက်ခံကာလိုအပ် သည့် ကူညီထောက်ပံ့မှုများ ပေးအပ်သွားမည်ဖြစ်ကြောင်းနှင့် လက်နက်၊ ခဲယမ်းများအတွက် ဆုကြေးငွေများ ပေးအပ်သွားမည် ဖြစ်ကြောင်း သိရသည်။

ထိုသို့ ဥပဒေဘောင်အတွင်း ပြန်လည်ဝင်ရောက်လာသူများ၏ စကားသံများ ကိုလည်း ယခုကဲ့သို့ ကြားသိရပါသည်-

၁။ ၂၀၂၄ ခုနှစ် ၄ လပိုင်း ၁ ရက် နေ့ မှာ သူငယ်ချင်းက ခေါ်လို့ ရောက်သွားခဲ့တယ်။ စခန်းမှာ သစ်ခုတ်၊ ဝါးခုတ်၊ မြေကျင်းတူး တာတွေ နေ့တိုင်း ပင်ပင်ပန်းပန်း လုပ်ခဲ့ရပါတယ်။ စခန်းမှာ ခေါင်းဆောင် အကြီးပိုင်းတွေက ကြီးနိုင်ငယ်ညှဉ်း လုပ်ကြတယ်။ အစားအသောက်တွေဆို သူတို့က ကောင်းကောင်းစားပြီး ကျွန်တော် တို့ကို ပဲဟင်း၊ ငါးခြောက်နဲ့ပဲ ကျွေးတာပါ။ အသက်အန္တရာယ် များတဲ့အလုပ်ဆို ကျွန်တော်တို့ ကပဲလုပ်ရတယ်။ လမ်းမှာ ဂိတ် ဖွင့်ပြီး ပိုက်ဆံကောက်တယ်။ ရွာ တွေကို တစ်လတစ်ခါ ဆက်ကြေး ကောက်ကြတယ်။ ရလာတဲ့ပိုက်ဆံ သိန်း ၂၀၀၀ လောက်ကို သိန်း

၃၀၀ လောက်ပဲ စာရင်းတင်ပြီး တော့ ကျန်တဲ့ပိုက်ဆံကို သူတို့ ထိုင်းမှာ အိမ်တွေ၊ ခြံတွေ မြေတွေ ကားတွေ ဝယ်ပြီးတော့ နေထိုင်ကြ တယ်။ စခန်းမှာ ကျန်ခဲ့တဲ့



ကျွန်တော်တို့က ငတ်ပြတ်ပြီးနေရ တယ်။ ကျွန်တော်တို့က တော်လှန် ရေးအတွက် ဝင်လာတာဆိုပေမယ့် ထင်ထားတာနဲ့ တခြားစီဖြစ်နေ တယ်။ ပြည်သူတွေကို ဒုက္ခပေး တယ်လို့ ပြောရင်လည်း ကျွန်တော် တို့ကို ဆူပူကြိမ်းမောင်းတယ်။ အချုပ်ချတယ်။ တပ်မတော်ထံ အလင်းဝင်တဲ့ အခါမှာဆိုရင်လည်း တာဝန်ရှိတဲ့ လူကြီးတွေက ကျွန်တော်တို့ကို နွှေးနွှေးထွေးထွေး ကြိုဆိုပြီး ကောင်းကောင်းမွန်မွန် နေထိုင် စားသောက်လို့ရအောင် စီစဉ်ပေးကြပါတယ်။ စိတ်အေး ချမ်းသာစွာနဲ့ လွတ်လွတ်နေရပါ တယ်။ တောထဲမှာ ကျန်ခဲ့တဲ့ ညီအစ်ကိုမောင်နှမတွေ အားလုံး ကိုလည်း အမှားကိုသိကာ အမှန် ကိုပြင်ကာတပ်မတော်ထံအမြန်ဆုံး အလင်းဝင်ကြပါလို့ တိုက်တွန်း ပြောကြားချင်ပါတယ်။

၂။ ၂၀၂၄ ခုနှစ် ၂ လပိုင်း ၁၄ ရက်

နေ့မှာ စဝင်တယ်။ ဆေးသင်တန်း တစ်လ တက်ရတယ်။ စခန်းမှာ ထမင်းချက်တာ၊ ထင်းခွဲတာ၊ ရေခပ်တာတွေ နေ့တိုင်းလုပ်ရ တယ်။ နေရထိုင်ရတာ အဆင်မပြေ ဘူး။ အစားဆိုင်လည်း ကောင်း ကောင်းမစားရဘူး။ စခန်းမှာဆို ဘာမှမလုပ်ဘဲနဲ့ အမြဲဆူပူ ကြိမ်းမောင်းခံရတယ်။ စခန်း



အပြင်လည်း မထွက်ရဘူး။ အနေ အထိုင် ကျဉ်းကြပ်တယ်။ စစ်ကြောင်းလာရင်လည်း ခဏခဏ ပြေးရတယ်။ အမြဲဆူပူအနိုင်ကျင့် လေ့ရှိတယ်။ စခန်းမှာ မနေချင်လို့ ထွက်ပြေးတာ လေးခါရှိပြီ။ လုံးဝ မလွတ်မြောက်ခဲ့ဘူး။ အခုမှ လွတ်လာတာပါ။ သူတို့ရဲ့ မတရား လုပ်တာတွေ ကြီးနိုင်ငယ်ညှဉ်း လုပ်တာတွေကို သိမြင်လာပြီး တော့ တပ်မတော်ထံ အလင်း လာဝင်ချင်နေတာပါ။ အလင်းဝင် တဲ့အခါမှာဆိုရင်လည်း တာဝန်ရှိ တဲ့လူကြီးတွေက နွှေးနွှေးထွေးထွေး ကြိုဆိုပြီး ကောင်းကောင်းမွန်မွန် နေထိုင် စားသောက်လို့ရအောင် စီစဉ်ပေးကြပါတယ်။ တောထဲမှာ ကျန်ခဲ့တဲ့ ညီအစ်ကိုမောင်နှမတွေ အားလုံးလည်း တပ်မတော်ထံ အလင်းဝင်ကြပါလို့ တိုက်တွန်း ပြောကြားချင်ပါတယ်။

သတင်းစဉ်

ရန်ကုန်တိုင်းဒေသကြီး လှိုင်မြို့နယ်၌ အိမ်ရာတစ်ခုအတွင်း လူသတ်၊ မုဒိမ်းမှုကျူးလွန်ခဲ့သည် တရားခံအား မရမ်းကုန်းခရိုင်တရားရုံးမှ သေဒဏ်နှင့် ပြစ်ဒဏ်များ အမိန့်ချမှတ်

နေပြည်တော် ဇူလိုင် ၂၄

ရန်ကုန်တိုင်းဒေသကြီး လှိုင် မြို့နယ်၌ အိမ်ရာတစ်ခုအတွင်း လူသတ်၊ မုဒိမ်းမှုကျူးလွန်ခဲ့သည့် တရားခံအား မရမ်းကုန်းခရိုင် တရားရုံးမှ သေဒဏ်နှင့် ပြစ်ဒဏ် များ အမိန့်ချမှတ်ခဲ့ကြောင်း မြန်မာနိုင်ငံ ရဲတပ်ဖွဲ့မှ သိရ သည်။

ဖြစ်စဉ်မှာရန်ကုန်တိုင်းဒေသ ကြီး လှိုင်မြို့နယ်၌ ၂၀၂၆ ခုနှစ် ဇွန် ၁၉ ရက် နံနက် ၁ နာရီ မိနစ် ၄၀ ခန့်တွင် ရန်ကုန်မြို့ အိမ်ရာ

တစ်ခုအတွင်း အိပ်ခန်းထဲ၌ အိပ်ပျော်နေသည့် (၁၅)နှစ်အရွယ် အမျိုးသမီးငယ်အား အဓမ္မပြု ကျင့်၍ သတ်ဖြတ်ခဲ့သည့် တရားခံ အောင်ကျော်စိုး (ခ) အင်ဂျင်ပိုင် (၃၈) နှစ်၊ (ဘ)ဦးသိန်း ထွန်း၊ မှတ်ပုံတင်(မရှိ)၊ ဗမာ/ဗုဒ္ဓ၊ ကျပ်နံ၊ သရက်နှစ်ပင်ကျေးရွာ တွဲတေးမြို့နယ်နေသူကို လှိုင်မြို့မ ရဲစခန်း၌ (၁)၁၅၁/၂၀၂၆၊ ရာဇသတ် ကြီး ပုဒ်မ ၃၀၂၊ ၃၇၆ အရ အမှုဖွင့် အရေးယူခဲ့ပြီး မရမ်းကုန်း ခရိုင် တရားရုံးသို့ တရားစွဲတင်ပို့ခဲ့

ကြောင်း သိရသည်။

အဆိုပါတရားခံအား ဇူလိုင် ၂ ရက်တွင် မရမ်းကုန်းခရိုင် တရားရုံးသို့ တရားစွဲတင်ပို့ခဲ့ရာ မရမ်းကုန်းခရိုင်တရားရုံးမှ ရာဇဝတ် ကြီးမှုအမှတ် (၈၃/၂၀၂၆) ဖြင့် လက်ခံစစ်ဆေးခဲ့ပြီး ပြစ်မှု ကျူးလွန်ကြောင်း ထင်ရှားသဖြင့် ဇူလိုင် ၂၃ ရက်တွင် တရားခံ အောင်ကျော်စိုး (ခ) အင်ဂျင်ပိုင် အား ရာဇသတ်ကြီးပုဒ်မ ၃၀၂(၁) (ဂ)အရ သေဒဏ် (မသေမချင်း ကြိုးကွင်းစွပ်၍ သတ်စေ) နှင့်

အဆိုပါတရားခံသည် အခင်း ဖြစ်နေ့က အဆိုပါအိမ်ရာအတွင်းရှိ အခြားအိမ်တစ်အိမ်မှ ပစ္စည်းများ ဝင်ရောက်ခိုးယူခဲ့သဖြင့် ရာဇသတ် ကြီးပုဒ်မ ၄၅၇၊ ၃၈၀/၇၅ ဖြင့် စွဲချက်တင်ခဲ့ကာ ရာဇသတ်ကြီး ပုဒ်မ ၃၈၀/၇၅ အရ အလုပ်နှင့် ထောင်ဒဏ် ခုနစ်နှစ်၊ ရာဇသတ် ကြီးပုဒ်မ ၄၅၇ (ဒုတိယပိုင်း/၇၅) အရ အလုပ်နှင့် ထောင်ဒဏ်ခုနစ် နှစ် သီးခြားစီ ပြစ်ဒဏ်များ ချမှတ်ခဲ့ကြောင်း သိရသည်။

သတင်းစဉ်

က နိုင်ငံသားစိစစ်ရေးကတ်များ ဆောင်ရွက်ပေးရာ ခရိုင်စီမံခန့်ခွဲ ရေးနှင့် အုပ်ချုပ်ရေးကော်မတီ ဥက္ကဋ္ဌ ဦးမင်းခိုင်ဝင်း၊ ခရိုင်လဝက ဦးစီးမှူး ဦးမျိုးကျော်သူနှင့် အဖွဲ့ဝင် များက ကျောင်းသား ကျောင်းသူ ၁၆၁ ဦးအား ကတ်များ လက်ဝယ် အရောက် ပေးအပ်သည်။

ဇော်ဘိ

ကြာအင်းဆိပ်ကြီးမြို့၌ နိုင်ငံသားစိစစ်ရေးကတ်နှင့် UID ကတ်ထုတ်ပေး



ကြာအင်းဆိပ်ကြီး ဇူလိုင် ၂၄

ကြာအင်းဆိပ်ကြီးမြို့နယ် ဦးစီး မှူးရုံးမှ ဝန်ထမ်းများက ထီးပေါ ကလေး အထက(ခွဲ) ကျောင်းရှိ အသက် ၁၀ နှစ်ပြည့် ကျောင်း သား ကျောင်းသူများအား လမင်း စီမံချက်ဖြင့် ဇူလိုင် ၂၃ ရက်

ရတနာသစ်တော၊ ပြည့်သွေးကြော။
သစ်တောရတနာ၊ ထိန်းသိမ်းပါ။

ရှမ်းပြည်နယ်(မြောက်ပိုင်း) မူဆယ်မြို့အတွင်း အွန်လိုင်းလိမ်လည်

လောင်းကစားမှုကျူးလွန်ရာတွင်

ပါဝင်ပတ်သက်သူ ၅၅ ဦးအား လုပ်ငန်းသုံးပစ္စည်းများနှင့်အတူ ဖမ်းဆီးရမိ

နေပြည်တော် ဇူလိုင် ၂၄
နိုင်ငံတော်အစိုးရအနေဖြင့် ကမ္ဘာ
တစ်ဝန်းရှိလူသားမျိုးနွယ်အားလုံး
၏ လူမှုဘဝများကို ထိခိုက်ပျက်စီး
စေပြီး အများပြည်သူအကျိုးစီးပွား
ကို ထိခိုက်ပျက်စီးအောင် အလုံးစုံ
အန္တရာယ်ပေးလျက်ရှိသည့် အွန်
လိုင်းလိမ်လည်မှုနှင့် အွန်လိုင်း
လောင်းကစားမှု တိုက်ဖျက်ရေး
လုပ်ငန်းစဉ်များကို အမျိုးသားရေး
တာဝန်တစ်ရပ်အနေဖြင့် အလေး
ထား ဆောင်ရွက်လျက်ရှိပြီး

ပြည်တွင်း အင်အားစုများအပြင်
အိမ်နီးချင်းနိုင်ငံ အစိုးရများနှင့်
လည်း ပေါင်းစပ်ညှိနှိုင်း၍ လုံးဝ
ပြန်လည်အခြေမချနိုင်သည့်အထိ
ထိထိရောက်ရောက် ရှာဖွေနှိမ်နင်း
လျက်ရှိသည်။

ထိုကဲ့သို့ လုံခြုံရေးပူးပေါင်း
အဖွဲ့များက သက်ဆိုင်ရာနယ်မြေ
များအတွင်း အွန်လိုင်းလိမ်လည်
လောင်းကစားမှု လုပ်ကိုင်သူများ
အခြေပြုနေထိုင်ခြင်း မရှိစေရန်နှင့်
အွန်လိုင်းလိမ်လည် လောင်း

ကစားမှုများ ဆောင်ရွက်ခြင်းမရှိ
စေရန်အတွက် စုံစမ်းရှာဖွေ
ဖော်ထုတ်စစ်ဆေးခြင်း လုပ်ငန်း
များကိုဆောင်ရွက်ခဲ့ရာ ယနေ့
နံနက် ၁၀ နာရီ မိနစ် ၄၀ ခန့်တွင်
ရှမ်းပြည်နယ် (မြောက်ပိုင်း)
မူဆယ်မြို့ စွမ်စော်ရပ်ကွက်
စွမ်စော် (၂)လမ်းရှိ နေအိမ်တစ်လုံး
အတွင်းမှ အွန်လိုင်းလိမ်လည်
လောင်းကစားမှု ကျူးလွန်သူ
တရုတ်နိုင်ငံသား အမျိုးသား ၁၇
ဦးနှင့် မြန်မာနိုင်ငံသား အမျိုးသား



မူဆယ်မြို့ စွမ်စော်ရပ်ကွက်၌ အွန်လိုင်းလိမ်လည်လောင်းကစားမှုလုပ်ကိုင်သည့် မြန်မာနိုင်ငံသား အမျိုးသား ၁၂ ဦးနှင့် အမျိုးသမီး ၁၅ ဦး တို့အား တွေ့ရစဉ်။



မူဆယ်မြို့ စွမ်စော်ရပ်ကွက်အတွင်း အွန်လိုင်းလိမ်လည်လောင်းကစား လုပ်ကိုင်နေကြသူများအား လုပ်ငန်းသုံးပစ္စည်းများနှင့်အတူ သိမ်းဆည်းရမိသည့် နေရာပြပုံ။

၁၂ ဦး၊ အမျိုးသမီး ၁၅ ဦး စုစု
ပေါင်း ၄၄ ဦးတို့အား ဖုန်းမျိုးစုံ
၃၃ လုံး၊ All In One ကွန်ပျူတာ
၃၈ လုံး၊ Laptop တစ်လုံး၊ Star
Link တစ်လုံး၊ ဆိုင်ကယ်ရှစ်စီး
တို့နှင့်အတူ ဖမ်းဆီးရမိခဲ့သည်။
ဆက်လက်၍ လုံခြုံရေး
ပူးပေါင်းအဖွဲ့များသည် အဆိုပါ
ရပ်ကွက်အတွင်း စုံစမ်းရှာဖွေ
ဖော်ထုတ်စစ်ဆေးခြင်း လုပ်ငန်း
များအား ဆက်လက်ဆောင်ရွက်
ခဲ့ရာ နံနက် ၁၁ နာရီ ၁၀ မိနစ်
ခန့်တွင် အဆိုပါလမ်းအတွင်းရှိ
နေအိမ်တစ်လုံးမှ အွန်လိုင်း
လိမ်လည် လောင်းကစားမှု

ကျူးလွန်သူ မြန်မာနိုင်ငံသား
အမျိုးသား ၁၁ ဦးအား All In One
ကွန်ပျူတာ ၃၃ လုံး၊ CPU သုံးလုံး၊
UPS ငါးလုံးတို့နှင့်အတူ ထပ်မံ
ဖမ်းဆီးရမိခဲ့သည်။
အဆိုပါ အွန်လိုင်းလိမ်လည်
လောင်းကစားမှုများ လုပ်ကိုင်
လျက်ရှိသည့် ဖမ်းဆီးရမိသူများ
အား လိုအပ်သည့် စစ်ဆေးမှုများ
ဆောင်ရွက်ပြီးစီးပါက တည်ဆဲ
ဥပဒေများနှင့်အညီ ထိရောက်
ပြင်းထန်စွာ အရေးယူဆောင်ရွက်
သွားမည်ဖြစ်ပြီး သိမ်းဆည်းရမိ
သည့် လုပ်ငန်းသုံးပစ္စည်းများအား
လုပ်ထုံး လုပ်နည်းများနှင့်အညီ

ဆက်လက်ဆောင်ရွက်သွားမည်
ဖြစ်ကြောင်း သိရှိရသည်။
နိုင်ငံတော်အနေဖြင့် အွန်
လိုင်းလိမ်လည် လောင်းကစားမှု
ကျူးလွန်ခြင်းများ ပပျောက်စေ
ရေးနှင့် မြန်မာနိုင်ငံအတွင်း
အခြေချလုပ်ကိုင်နိုင်မှု မရှိစေရေး
အတွက် အိမ်နီးချင်းနိုင်ငံများ၊
ဒေသတွင်းနိုင်ငံများ၊ နိုင်ငံတကာ
အဖွဲ့အစည်းများနှင့် ပူးပေါင်း၍
အွန်လိုင်း လိမ်လည်လောင်း
ကစားမှု တိုက်ဖျက်ရေးလုပ်ငန်း
စဉ်များကို တက်ကြွစွာ ဆက်လက်
ဆောင်ရွက်လျက် ရှိကြောင်း
သတင်းရရှိသည်။ သတင်းစဉ်

စစ်ဆင်ရေးတာဝန်များကို ထမ်းဆောင်ခဲ့သည့် ရှေ့တန်းပြန် နိုင်ငံသားကောင်းတပ်မတော်သားများအား ဂုဏ်ပြုကြိုဆို

နေပြည်တော် ဇူလိုင် ၂၄
နိုင်ငံတော်တည်ငြိမ်ရေးနှင့် နယ်မြေ
အေးချမ်း သာယာရေးအတွက်
နယ်မြေလုံခြုံရေး တာဝန်များကို
ထမ်းဆောင်၍ ပြန်လည်ရောက်ရှိ
လာသော ရှေ့တန်းပြန် နိုင်ငံ
သားကောင်း တပ်မတော်သားများ
အား ဂုဏ်ပြုကြိုဆိုခြင်းကို ယနေ့
မွန်လွဲပိုင်းတွင် စစ်ကိုင်းတိုင်းဒေသ
ကြီး ရွှေဘိုမြို့ရှိ နယ်မြေခံတပ်ရင်း

၌ပြုလုပ်ရာ ရွှေဘိုတပ်နယ်မှ
တာဝန်ရှိသူများ၊ မြန်မာနိုင်ငံ
ရဲတပ်ဖွဲ့ဝင်များ၊ မြန်မာနိုင်ငံ စစ်မှု
ထမ်းဟောင်းအဖွဲ့ဝင်များ၊ ဌာန
ဆိုင်ရာတာဝန်ရှိသူများ၊ ကျောင်း
သား ကျောင်းသူများနှင့် ဒေသခံ
ပြည်သူများ တက်ရောက်ကြ
သည်။
တိုင်းဒေသကြီးနှင့် ပြည်နယ်
အသီးသီးရှိ တိုင်းရင်းသားပြည်သူ

များ စိတ်အေးချမ်းသာစွာ နေထိုင်
လုပ်ကိုင် စားသောက်နိုင်ရေးနှင့်
အသက်အိုအိမ် စည်းစိမ်ဥစ္စာ
လုံခြုံမှုရှိစေရေး၊ နိုင်ငံတော်
တည်ငြိမ်ရေး၊ နယ်မြေအေးချမ်း
သာယာရေးအတွက် ရှေ့တန်း
စစ်မျက်နှာများတွင် စစ်ဆင်ရေး
တာဝန်များကို မိဝေးဖဝေး၊ မိသားစု
များနှင့် ဝေးကွာ၍ နေမအား၊
ညမနား စွမ်းစွမ်းတမံ တာဝန်

ထမ်းဆောင်ခဲ့သော ရှေ့တန်းပြန်
တပ်မတော်သားများအား ရွှေဘို
တပ်နယ်မှ တာဝန်ရှိသူများ
နှင့် တက်ရောက်လာကြသူများက
အောင်သပြေခတ်များဖြင့် လည်း
ကောင်း၊ အိုးစည်၊ ဒိုးပတ်၊ အတီး
အမှုတ်၊ အကအခုန်များဖြင့်
လည်းကောင်း သောင်းသောင်း
ဖြဖြ ဂုဏ်ပြုကြိုဆိုခဲ့ကြပြီး
တာဝန်ရှိသူများက အောင်ပွဲရ



ရှေ့တန်းပြန် တပ်မတော်သားများ အား ဂုဏ်ပြုချီးမြှင့်ငွေများ ပေးအပ်ခဲ့ကြောင်း သတင်းရရှိသည်။ သတင်းစဉ်

ရန်ကုန်-မန္တလေးပြေးဆွဲလျက်ရှိသည့် DEMU လူစီးအမြန်ရထားပေါ်တွင် အခြားသူများကို စိတ်ငြိုငြင်စေရန် ပြုမူပြောဆိုနေထိုင်ခြင်း၊ စည်းကမ်းမဲ့ ကွမ်းတံတွေးထွေးခြင်းပြုလုပ်ခဲ့သူ အမျိုးသမီးလေးဦး အမှုဖွင့်အရေးယူ

နေပြည်တော် ဇူလိုင် ၂၄
ရန်ကုန်-မန္တလေး ပြေးဆွဲလျက်
ရှိသည့် DEMU လူစီးအမြန်ရထား
ပေါ်တွင် အခြားသူများကို စိတ်
ငြိုငြင်စေရန် ပြုမူပြောဆိုနေထိုင်
ခြင်း၊ စည်းကမ်းမဲ့ကွမ်းတံတွေး
ထွေးခြင်းပြုလုပ်ခဲ့သူ အမျိုးသမီး
လေးဦး(ယာပုံ) ကို အမှုဖွင့်အရေး
ယူခဲ့ကြောင်း မြန်မာနိုင်ငံရဲတပ်ဖွဲ့
မှ သိရသည်။
ဖြစ်စဉ်မှာ မြန်မာမီးရထား
အနေဖြင့် ပြည်သူများသက်သောင့်
သက်သာ ဘေးကင်းလုံခြုံပြီး
ဈေးနှုန်းသင့်တင့်စွာ သွားလာနိုင်
ရေးအတွက် အဆင့်မြင့်ရထား
တွဲဆိုင်းအသစ်များဖြင့် ခရီးစဉ်
များကို ပြေးဆွဲပေးလျက်ရှိရာတွင်
စည်းကမ်းမလိုက်နာသည့် ခရီး
သည်အချို့ကြောင့် အခြားခရီး
သည်များ စိတ်အနှောင့်အယှက်
ကြုံတွေ့ရမှုများ ရှိသည့်အတွက်

ရထားစီးခရီးသည်များအနေဖြင့်
ခရီးစဉ်တစ်လျှောက် သန့်ရှင်း
သပ်ရပ်ပြီး အခြားခရီးသည်များ
အတွက် အနှောင့်အယှက်မဖြစ်စေ
ရန်နှင့် ရထားတွင်း သန့်ရှင်းမှုကို
ထိန်းသိမ်းရန်၊ ကွမ်းတံတွေးထွေး
ခြင်းကို ရှောင်ကြဉ်ပေးရန်၊
ထိုင်ခုံပေါ်တွင် ခြေထောက်တင်
ခြင်း မပြုရန်၊ အခြားခရီးသည်များ
သန့်ရှင်းစွာအသုံးပြုနိုင်ရန် ထိုင်ခုံ
များအား စနစ်တကျအသုံးပြုပေး
ပါရန် အသိပေးချက်များကို နိုင်ငံ
ပိုင်သတင်းစာများနှင့် သက်ဆိုင်
ရာရထားများပေါ်တွင် အသိပေး
ကြေညာချက်များ ထုတ်ပြန်ထား
ရှိပြီးဖြစ်သည်။

ထိုသို့ ထုတ်ပြန်ကြေညာထား
ရှိသော်လည်း ဇူလိုင် ၂၀ ရက်
နံနက်ပိုင်းတွင် ရန်ကုန်မှ မန္တလေး
သို့ ထွက်ခွာလာသည့် အမှတ်(၃)
အဆန် ရန်ကုန်-မန္တလေး DEMU



လူစီးအမြန်ရထား၊ အထက်တန်း
တွဲ(၁)၊ ခုံအမှတ် 3A, 3B, 4A, 4B
တို့တွင် လိုက်ပါစီးနင်းခဲ့ကြသည့်
အမျိုးသမီးလေးဦးသည် အများ
ပြည်သူ စိတ်အနှောင့်အယှက်
ဖြစ်စေအောင် စကားကျယ်လောင်
စွာ ပြောဆိုခြင်း၊ ကွမ်းယာစားပြီး
ထိုင်ခုံအစွပ်များတွင် ကွမ်း/ထုံးနှင့်
ကွမ်းတံတွေးများအား ပေကျံစေ
ခြင်း၊ ကွမ်းတံတွေးထည့်ထား

သည့် ဘူးများအား စည်းကမ်းမဲ့
ထားခဲ့ခြင်းတို့ ပြုလုပ်ခဲ့ကြောင်း
တာဝန်သိခရီးသွားပြည်သူများက
သတင်းပေးပို့ တိုင်ကြားလာခဲ့
သည်။
ထိုသို့ တိုင်ကြားချက်အရ
မြန်မာမီးရထားနှင့် မီးရထား
ရဲတပ်ဖွဲ့မှ တပ်ဖွဲ့ဝင်များပါဝင်
သော ပူးပေါင်းအဖွဲ့က စိစစ်
ဆောင်ရွက်ခဲ့ရာ အဆိုပါအထက်

တန်းတွဲ(၁)၊ ခုံအမှတ် 3A, 3B, 4A,
4B တို့တွင် လိုက်ပါစီးနင်းခဲ့သူများ
မှာ နေပြည်တော်ကောင်စီနယ်မြေ
ပျဉ်းမနားမြို့ ရွာကောက်ရပ်ကွက်
နေ ခင်မာလွင်(၅၉)နှစ်၊ ၆၅၊ ၆၆၊
လွင်(၅၇)နှစ်၊ သန်းသန်းထွေး(၄၈)
နှစ်နှင့် ခင်သန္တာအောင် (၅၀) နှစ်
တို့ဖြစ်ကြောင်း သိရှိရသဖြင့်
ဖမ်းဆီးရမိရေး ဆောင်ရွက်ခဲ့ရာ
ဇူလိုင် ၂၃ ရက် ညနေ ၅ နာရီခွဲတွင်
ဖမ်းဆီးရမိခဲ့ပြီး ၎င်းတို့လေးဦး
သည် ရထားပေါ်တွင် အခြားသူ
များကို စိတ်ငြိုငြင်စေရန် ပြုမူ
ပြောဆိုနေထိုင်ခြင်း၊ အနှောင့်
အယှက်ပေးခြင်းတို့ကို ပြုလုပ်ခဲ့
ကြကြောင်း စစ်ဆေးပေါ်ပေါက်
သဖြင့် ပျဉ်းမနားမြို့မရဲစခန်း၌
(၁)၂၃၃/၂၀၂၆၊ ရထားပို့ဆောင်
ရေးလုပ်ငန်းဥပဒေပုဒ်မ ၈၈(က)
ဖြင့် အမှုဖွင့်လှစ်၍ ဥပဒေနှင့်အညီ
အရေးယူနိုင်ရေး ဆက်လက်
ဆောင်ရွက်လျက်ရှိကြောင်း သိရ
သည်။
သတင်းစဉ်

ဖရူဆိုမြို့၌
နိုင်ငံသားစိစစ်ရေးကတ်နှင့်
UID ကတ်များ ဆောင်ရွက်
ဖရူဆို ဇူလိုင် ၂၄
လူဝင်မှုကြီးကြပ်ရေးနှင့် ပြည်သူ့
အင်အားဝန်ကြီးဌာန ကယား
ပြည်နယ် ဖရူဆိုမြို့နယ်ဦးစီးမှူး
ဦးအောင်လွင်နှင့် ဝန်ထမ်းများက
ဖရူဆိုမြို့၊ ခမရ(၄၂၈)တွင် ဖွင့်လှစ်
ထားသော အခြေခံပညာကျောင်း
များရှိ အသက် ၁၀ နှစ်နှင့်အထက်
ကျောင်းသား ကျောင်းသူများအား
လမ်းစီမံချက်ဖြင့် ယနေ့နံနက်
၉ နာရီက နိုင်ငံသားစိစစ်ရေးကတ်
နှင့် UID ကတ်များ ကွင်းဆင်း
ဆောင်ရွက်ပေးရာ ဖရူဆိုတပ်နယ်
မှ ဒုတိယဗိုလ်မှူးကြီးဇော်မိုးထွန်း၊
မြို့နယ်စီမံခန့်ခွဲရေးနှင့် အုပ်ချုပ်
ရေးကော်မတီမှ တာဝန်ရှိသူများ
က ကြည့်ရှုအားပေးပြီး ပေါင်းစပ်
ညှိနှိုင်း ဆောင်ရွက်ပေးခဲ့ကြောင်း
သိရသည်။
ကျော်ဆန်း

ဒုတိယဝန်ကြီးဒေါက်တာဇော်မြင့် မန္တလာတက္ကသိုလ်၊ ရတနာပုံတက္ကသိုလ်နှင့် စစ်ကိုင်းပညာရေးတက္ကသိုလ်တို့ကို ကြည့်ရှုစစ်ဆေး

နေပြည်တော် ဇူလိုင် ၂၄
ပညာရေးဝန်ကြီးဌာန ဒုတိယဝန်ကြီး ဒေါက်တာဇော်မြင့်သည် ယနေ့နံနက်ပိုင်းတွင် မန္တလေးမြို့မန္တလာတက္ကသိုလ်၌ အထူးပြုဘာသာရပ်ပေါင်းစုံ ဖူဆယ်ဘောလုံး (အမျိုးသား) ပြိုင်ပွဲ ယှဉ်ပြိုင်နေမှုများကို ကြည့်ရှုအားပေးကာ ဆုရအသင်းများအား ဆုပေးအပ်ချီးမြှင့်သည်။

ထို့နောက် ကျောင်းသားကျောင်းသူများ ပညာသင်ကြားနေမှု၊ ဘွဲ့နှင်းသဘင်ခန်းမပြင်ဆင်ဆောင်ရွက်ပြီးစီးမှု၊ မိုးလုံလေလုံအားကစားရုံ၌ ကျောင်းသားများ



ဘတ်စကက်ဘော လေ့ကျင့်နေမှု၊ စာသင်ဆောင်၊ အိပ်ဆောင်၊ ဆက်လက်၍ အစည်းအဝေးခန်းမတွင် ပါမောက္ခများနှင့် ရုံး၊ အားကစားကွင်း၊ စာကြည့်

တိုက်တို့ကို ကြည့်ရှုစစ်ဆေးသည်။ ဆက်လက်၍ အစည်းအဝေးခန်းမတွင် ပါမောက္ခများနှင့် တွေ့ဆုံ၍ လိုအပ်ချက်များကို

ရင်းရင်းနှီးနှီးမေးမြန်း ပေါင်းစပ်ညှိနှိုင်းဆောင်ရွက်ပေးသည်။ မွန်းလွဲပိုင်းတွင် ရတနာပုံတက္ကသိုလ်၌ တက္ကသိုလ်ပရဝဏ်

အတွင်း စိမ်းလန်းစိုပြည်ရေး ထိန်းသိမ်းထားရှိမှု၊ ပင်မဆောင်ပြင်ဆင်ပြီးစီးမှု၊ တက္ကသိုလ်စာကြည့်တိုက်တွင် ဒီဂျစ်တယ်စာဌာားစနစ်အသုံးပြုမှု၊ စားသောက်ဆိုင်တန်းတွင် အစားအသောက်ရောင်းချနေမှု၊ စာသင်ခန်းများတွင် ကျောင်းသား ကျောင်းသူများ အေးချမ်းစွာ ပညာသင်ကြားနေမှုကို ကြည့်ရှုအားပေးပြီး သင်ကြားသင်ယူမှု၊ ရေမီးလိုအပ်ချက်၊ အဆောင် နေထိုင်စားသောက်မှုတို့ကို ဆွေးနွေးမေးမြန်း၍ ပေါင်းစပ်ဖြည့်ဆည်းပေးကာ တည်ဆောက်ရေးလုပ်ငန်းလျာထားမြေနေရာနှင့် တက္ကသိုလ်ဘောလုံးကွင်းတို့ကို ကြည့်ရှုစစ်ဆေးသည်။ ယင်းနောက် စစ်ကိုင်းမြို့ရှိ စစ်ကိုင်းပညာရေးတက္ကသိုလ်သို့

ရောက်ရှိပြီး ဖူဆယ်ဘောလုံးကစားကွင်းကို ကြည့်ရှုကာ မိုးလုံလေလုံအားကစားရုံ၌ အတန်းပေါင်းစုံ ဘတ်စကက်ဘောပြိုင်ပွဲ ယှဉ်ပြိုင်ကစားနေမှုကို ကြည့်ရှုအားပေးသည်။ ထို့နောက် အပန်းဖြေရိပ်သာတည်ဆောက်ရေး လုပ်ငန်းခွင်ကို ကြည့်ရှုစစ်ဆေးပြီး ဘောလုံးအားကစားကွင်းနှင့် စာသင်ခန်းများတွင် သင်ကြားပို့ချနေသော သင်ပြနည်းစနစ်များကို ကြည့်ရှု၍ ကြက်ခြေနီအခြေခံ သင်တန်း တက်ရောက်နေသော ကျောင်းသား ကျောင်းသူများကို အားပေးစကား ပြောကြားကာ တက္ကသိုလ်သန့်ရှင်းသာယာရေးကို လှည့်လည်ကြည့်ရှုစစ်ဆေးခဲ့ကြောင်း သိရသည်။ သတင်းစဉ်

အွန်လိုင်းလိမ်လည်မှုလုပ်ငန်းများအား ဆက်လက်စစ်ဆေးဆောင်ရွက်လျက်ရှိပြီး ပြည်ပနိုင်ငံသား ကိုးဦး ထပ်မံဖော်ထုတ်ထိန်းသိမ်းနိုင်ခဲ့ကာ ပြည်နှင့်နိုင်ရေး စစ်ဆေးနိုင်ခဲ့

နေပြည်တော် ဇူလိုင် ၂၄
နိုင်ငံတော်အစိုးရအနေဖြင့် နယ်စပ်ဒေသများ၌ တရားမဝင် ဝင်ရောက်နေထိုင်ပြီး အွန်လိုင်းလောင်းကစားမှု၊ အွန်လိုင်းလိမ်လည်မှုအပါအဝင် ဒုစရိုက်မှုလုပ်ငန်းများတွင် ပါဝင်ဆောင်ရွက်ခဲ့ကြသည့် ပြည်ပနိုင်ငံသားများကို စုံစမ်းစစ်ဆေး

ဖော်ထုတ်၍ သက်ဆိုင်ရာနိုင်ငံများသို့ ဥပဒေ၊ လုပ်ထုံးလုပ်နည်းများနှင့်အညီ စနစ်တကျ ပြည်နှင့်လွှဲပြောင်း ပေးအပ်လျက်ရှိသည်။ ထိုသို့ ပြည်နှင့်လွှဲပြောင်းပေးလျက်ရှိရာ ထိုင်းနိုင်ငံအပါအဝင် အိမ်နီးချင်းနိုင်ငံအချို့ကို တစ်ဆင့်ခံဖြတ်သန်း၍

ကရင်ပြည်နယ် မြဝတီမြို့ဝန်းကျင်ရှိ ဆိုဒ်များအတွင်းသို့ တရားမဝင်လမ်းကြောင်းမှတစ်ဆင့် ဝင်ရောက်နေခဲ့သည့် အိန္ဒိယနိုင်ငံသား သုံးဦး၊ အီသီယိုးပီးယားနိုင်ငံသား သုံးဦး၊ တိုဂိုနိုင်ငံသား တစ်ဦး၊ ယူဂန်ဒါနိုင်ငံသား တစ်ဦးနှင့် ကင်ညာနိုင်ငံသားတစ်ဦး စုစုပေါင်း ပြည်ပနိုင်ငံသား ကိုးဦးအား ထပ်မံဖော်ထုတ်ထိန်းသိမ်းနိုင်ခဲ့ပြီး ပြည်နှင့်နိုင်ရေးစစ်ဆေးနိုင်ခဲ့သည်။

အဆိုပါ ပြည်ပနိုင်ငံသားများကို သက်ဆိုင်ရာနိုင်ငံများသို့ အမြန်ဆုံးပြန်လည်လွှဲပြောင်း ပေးနိုင်ရေးအတွက် ဌာနဆိုင်ရာပူးပေါင်းအဖွဲ့များ၏ လိုအပ်သည့် ကိုယ်ရေးအချက်အလက်များနှင့် မှတ်တမ်းများ စာရင်းကောက်ယူခြင်း လုပ်ငန်းဆောင်ရွက်နေမှုတို့ကို မြဝတီခရိုင် စီမံခန့်ခွဲရေးနှင့် အုပ်ချုပ်ရေး

ကော်မတီဥက္ကဋ္ဌ ခရိုင်အုပ်ချုပ်ရေးမှူး ဦးရဲလင်းမောင်နှင့် တာဝန်ရှိသူများက လိုက်လံကြည့်ရှုစစ်ဆေးပြီး လိုအပ်သည်များ ပေါင်းစပ်ညှိနှိုင်းဆောင်ရွက်ပေးသည်။ ၂၀၂၅ ခုနှစ်၊ ဇန်နဝါရီလ ၃၀ ရက်မှ ၂၀၂၆ ခုနှစ်၊ ဇူလိုင်လ ၂၄ ရက်အထိ မြဝတီမြို့နယ်အတွင်းသို့ တရားမဝင်ဝင်ရောက်လာသည့် ပြည်ပနိုင်ငံသား စုစုပေါင်း ၁၄၇၄၀ ဦး ထိန်းသိမ်းနိုင်ခဲ့ကြောင်းနှင့် ယင်းနိုင်ငံသားအားလုံးကို စစ်ဆေးပြီးစီးခဲ့ပြီး ၎င်းတို့အနက်မှ ၁၃၈၁၂ ဦးကို ထိုင်းနိုင်ငံမှတစ်ဆင့် သက်ဆိုင်ရာနိုင်ငံများသို့ ဥပဒေလုပ်ထုံးလုပ်နည်းများနှင့်အညီ စနစ်တကျ ပြည်နှင့်လွှဲပြောင်းပေးခဲ့ပါသည်။

လွှဲပြောင်းပေးအပ်ရန် ကျန်ရှိသည့် ပြည်ပနိုင်ငံသား ၉၂၈ ဦးတွင် မြန်မာနိုင်ငံလူဝင်မှုကြီးကြပ်ရေး (လတ်တလော) ပြဋ္ဌာန်းချက်များ အက်ဥပဒေပုဒ်မ ၃(၁)/၁၃(၁)နှင့် မူးယစ်ဆေးဝါးနှင့် စိတ်ကိုပြောင်းလဲစေသော ဆေးဝါးများ ဆိုင်ရာဥပဒေအရ အပြစ်ပေးအရေးယူခဲ့

သည့် ပြည်ပနိုင်ငံသား ၇၁၃ ဦးရှိသည့် အတွက် ကျန်ရှိသည့် ပြည်ပနိုင်ငံသား ၂၁၅ ဦးတို့အား သက်ဆိုင်ရာနိုင်ငံများသို့ လွှဲပြောင်းပေးရန် အသင့်ဖြစ်နေပြီဖြစ်ကြောင်းနှင့် ၎င်းတို့ကို ကောင်းမွန်စွာ ထိန်းသိမ်းစောင့်ရှောက်ထားရှိသည်။ နိုင်ငံတော်အနေဖြင့် Online Scam Center လုပ်ငန်းများတွင် ပါဝင်ပတ်သက်နေသူများနှင့် နောက်ကွယ်မှ ကြိုးကိုင်သော နိုင်ငံခြားသားများကို ဖော်ထုတ်ဖမ်းဆီးပြီး ထိထိရောက်ရောက် ပြင်းပြင်းထန်ထန်အရေးယူနိုင်ရေး အိမ်နီးချင်းနှင့် ဒေသတွင်းနိုင်ငံများ၊ နိုင်ငံတကာအဖွဲ့အစည်းများနှင့် တက်ကြွစွာ ပူးပေါင်းဆောင်ရွက်လျက်ရှိသည့်အပြင် အကြောင်းအမျိုးမျိုးကြောင့် ဒုက္ခရောက်နေကြသော နိုင်ငံခြားသားများနှင့် လူကုန်ကူးခံရသည့် နိုင်ငံခြားသားများကို သက်ဆိုင်ရာနိုင်ငံများသို့ အမြန်ဆုံးပြည်နှင့်လွှဲပြောင်းပေးနိုင်ရေး ထိရောက်စွာညှိနှိုင်းဆောင်ရွက်လျက်ရှိကြောင်း သတင်းရရှိသည်။ သတင်းစဉ်

PDF အမည်ခံအကြမ်းဖက်သောင်းကျန်းသူများ ဖျက်ဆီးခဲ့သည့် တာဝါတိုင်အား ပြန်လည်ပြုပြင်ပြီးစီး၍ ပခုက္ကူ၊ ရေစကြိုမြို့နယ်များ လျှပ်စစ်ဓာတ်အားပြန်လည်ရရှိ

နေပြည်တော် ဇူလိုင် ၂၄
ခေတ်မီ ဖွံ့ဖြိုးတိုးတက်သော နိုင်ငံတော်ကြီး တည်ဆောက်ရာတွင် လျှပ်စစ်ဓာတ်အားသည် မရှိမဖြစ်လိုအပ်သည့် အဓိကမောင်းနှင်အား တစ်ရပ်ဖြစ်ပြီး ပြည်သူများ၏ လူမှုစီးပွားဘဝမြှင့်တင်ရေး၊ စက်မှုလက်မှုလုပ်ငန်းများ ပုံမှန်လည်ပတ်ရေးနှင့် ဒေသဖွံ့ဖြိုးတိုးတက်ရေးတို့အတွက် လျှပ်စစ်ဓာတ်အားစဉ်ဆက်မပြတ်ရရှိရေးသည် အလွန်ပင်အရေးကြီးသည်။ နိုင်ငံတော် အစိုးရအနေဖြင့် လျှပ်စစ်မီးများ ပုံမှန်ရရှိရေး

နှင့် လျှပ်စစ်ဓာတ်အားများ ပြတ်တောက်မှုမရှိစေရေးအတွက် အားသွန်ခွန်စိုက် ကြိုးပမ်းဆောင်ရွက်ပေးလျက်ရှိစဉ် PDF အမည်ခံ အကြမ်းဖက်သောင်းကျန်းသူများသည် ဇူလိုင် ၁၉ ရက်တွင် ပခုက္ကူမြို့နယ် ပေါင်လောင်ကန်ကျေးရွာအနီးရှိ ၁၃၂ ကေစီဪညောင်ပင်ကြီး - ဗုဒ္ဓကုန်း မဟာဓာတ်အားလိုင်းအား မိုင်းထောင်ဖောက်ခွဲဖျက်ဆီးခဲ့သဖြင့် တာဝါတိုင်အမှတ် (၃၃၈) ပြိုလဲပျက်စီးခဲ့ရသည်။ ထိုသို့ ဆင်ခြင်တုံတရားကင်းမဲ့စွာဖြင့် အဖျက်အမှောင့်



၁၃၂ ကေစီ ဪညောင်ပင်ကြီး - ဗုဒ္ဓကုန်းဓာတ်အားလိုင်း တာဝါတိုင်အမှတ် (၃၃၈) ဖောက်ခွဲဖျက်ဆီးခံရမှုကြောင့် ပြိုလဲပျက်စီးမှုအား ပြန်လည်ပြုပြင်ခြင်းလုပ်ငန်းဆောင်ရွက်နေမှုနှင့် ဆောင်ရွက်ပြီးစီးမှုကိုတွေ့ရစဉ်။

လုပ်ငန်းကို ပြုလုပ်မှုကြောင့် ပခုက္ကူ၊ ရေစကြို၊ မြိုင်နှင့် ကမ္မမြို့များအတွင်းရှိ အပြစ်မဲ့ပြည်သူများအနေဖြင့် လျှပ်စစ်ဓာတ်အား ရုတ်တရက် ပြတ်တောက်သွားခဲ့ရပြီး လူမှုစီးပွားရေးနှင့် နေ့စဉ်ဘဝများတွင် အခက်အခဲပေါင်းများစွာဖြင့် ရင်ဆိုင်ကြုံတွေ့ခံစားခဲ့ကြရသည်။

အဆိုပါ လျှပ်စစ်ဓာတ်အား ပြတ်တောက်မှုဖြစ်စဉ် ဖြစ်ပွားခဲ့ပြီးသည်နှင့် လျှပ်စစ်နှင့်စွမ်းအင်ဝန်ကြီးဌာန လက်အောက်ရှိ မဟာ

ဓာတ်အားလိုင်းမှူးရုံး (ဂန့်ဂေါ၊ အုန်းတော)၊ ပင်မဓာတ်အားခွဲရုံ (ဗုဒ္ဓကုန်း) နှင့် မြို့နယ်လျှပ်စစ်အင်ဂျင်နီယာရုံးတို့မှ လျှပ်စစ်ဝန်ထမ်းများသည် ပြည်သူများလျှပ်စစ်ဓာတ်အား မြန်မြန်ဆန်ဆန် ပြန်လည်ရရှိရေးအတွက် သက်ဆိုင်ရာ လုံခြုံရေးတပ်ဖွဲ့ဝင်များနှင့် ပူးပေါင်းကာ လေးရက်တိုင်တိုင် နေ့မနား၊ ညမအား ကြိုးစားအားထုတ်၍ ပြုပြင်ခြင်းလုပ်ငန်းများ ဆောင်ရွက်ခဲ့ကြသဖြင့် ဇူလိုင် ၂၃ ရက်တွင် အဆိုပါ



ပျက်စီးသွားသည့် တာဝါတိုင်အမှတ်(၃၃၈)အား ပြန်လည်ပြုပြင်ပြီးစီးခဲ့ပြီး ဓာတ်အားပြတ်တောက်ခဲ့သော ပခုက္ကူမြို့နယ်နှင့် ရေစကြိုမြို့နယ်များအတွင်းရှိ ဒေသများသို့ ဓာတ်အားများ ပြန်လည်ပို့လွှတ်ပေးနိုင်ခဲ့ပြီဖြစ်သည်။ အကြမ်းဖက် အဖျက်သမားများ၏ ယခုကဲ့သို့ မဟာဓာတ်အားလိုင်းများအား ဖျက်ဆီးမှုလုပ်ရပ်များကြောင့် ပြည်သူများက နေ့စဉ် လူမှုစီးပွားဘဝ လုပ်ငန်းများ ဆောင်ရွက်ရာတွင် နှောင့်နှေး

ကြန့်ကြာမှုများကို တိုက်ရိုက်ထိတွေ့ခံစားခဲ့ကြရသဖြင့် နိုင်ငံတော်အစိုးရ၏ လမ်းညွှန်ချက်အရ လျှပ်စစ်နှင့်စွမ်းအင်ဝန်ကြီးဌာနမှ လျှပ်စစ်ဝန်ထမ်းများနှင့် တာဝန်သိ ပြည်သူများ၏ ပူးပေါင်းကြိုးပမ်း အားထုတ်မှုကြောင့် လျှပ်စစ်မီးများ အမြန်ဆုံးပြန်လည်ပေးဝေနိုင်ပြီ ဖြစ်ကြောင်းနှင့် လျှပ်စစ်မီး ပြန်လည်ရရှိမှုအပေါ် ဒေသခံပြည်သူများ အနေဖြင့် အထူးဝမ်းမြောက်လျက်ရှိကြောင်း သတင်းရရှိသည်။ သတင်းစဉ်



၁၃၂ ကေစီ ဪညောင်ပင်ကြီး - ဗုဒ္ဓကုန်းဓာတ်အားလိုင်း တာဝါတိုင်အမှတ် (၃၃၈) ဖောက်ခွဲဖျက်ဆီးခံရမှုကြောင့် ပြိုလဲပျက်စီးမှုအား တွေ့ရစဉ်။

ဈေးဆိုင်အမည်ပြောင်းလဲခြင်းအား ကန့်ကွက်နိုင်ကြောင်းကြေညာခြင်း

တောင်ကြီးမြို့နယ် စည်ပင်သာယာရေးကွပ်ကဲမှုအောက်ရှိ စဝ်စံထွန်းဈေး၊ ဈေးဆိုင်ခန်း အမည်ပြောင်းလဲခွင့်အား အောက်ပါအတိုင်း လျှောက်ထားလာပါသဖြင့် ကြော်ငြာပါသည့်ရက်မှ (၁၅) ရက်အတွင်း တောင်ကြီးမြို့နယ်စည်ပင်သာယာရေးဌာနသို့ ခိုင်လုံသော စာရွက်စာတမ်း အထောက်အထားများနှင့်အတူ လာရောက်ကန့်ကွက်နိုင်ပါသည်။ ကန့်ကွက်မည့်သူမရှိပါက လုပ်ထုံးလုပ်နည်းနှင့်အညီ အမည်ပြောင်းလဲခွင့်အား ဆောင်ရွက်သွားမည်ဖြစ်ပါသည်။ အသေးစိတ်သိရှိလိုပါက ဖုန်း-- ၀၉--၆၆၈၉၇၂၈၈၀၊ ၀၉--၂၅၀၆၃၆၆၃၄ သို့ ဆက်သွယ်စုံစမ်းကန့်ကွက်နိုင်ပါသည်။

တောင်ကြီးမြို့နယ်စည်ပင်သာယာရေးဌာန					
စဉ်	ဈေးအမည်	ဈေးရှိ အမှတ်	ဆိုင်ခန်း အမှတ်	မူလဆိုင်ခန်း ပိုင်ရှင် မှတ်ပုံတင်အမှတ်	လွှဲပြောင်းလက်ခံ မည့်သူ မှတ်ပုံတင်အမှတ်
၁	စဝ်စံထွန်းဈေး	က-၁	၁၂	ဒေါ်ခင်သင်းကြူ ၁၃/တကန(နိုင်) ၀၂၁၈၀၆	ဒေါ်ခင်မာဝင်း ၉/၀တန(နိုင်) ၁၄၆၉၂၁
၂	စဝ်စံထွန်းဈေး	က-၆	၂	ဦးနိုင်ဦး ၁၃/တကန(နိုင်) ၁၃၃၁၆၅	ဒေါ်ယုယုမော် ၁၃/တကန(နိုင်) ၁၈၈၉၇၄
၃	စဝ်စံထွန်းဈေး	ခ-၁၁	၁၂	ဒေါ်နန်းမြင့်မြင့်သန်း ၁၃/တကန(နိုင်) ၀၈၃၂၅၈	ဒေါ်ချိုချိုဝင်း ၁၃/တကန(နိုင်) ၁၄၇၂၃၁
၄	စဝ်စံထွန်းဈေး	စ-၁	၉	ဦးမောင်မောင် ၁၃/တကန(နိုင်) ၂၀၂၈၄၆	ဦးနေမျိုးဦး ၁၀/ခဆန(နိုင်) ၁၃၂၄၆၆

ကန့်ကွက်နိုင်ကြောင်းကြော်ငြာ

ရန်ကင်းမြို့နယ်၊ မြေတိုင်းရပ်ကွက်အမှတ်(၁/ကံဘဲ့)၊ မြေကွက်အမှတ် (၁၁၇)၊ ဧရိယာ(၀.၁၆၅)ဧက၊ မြေကွက်တည်နေရာအမှတ်(၁၈)၊ မင်းရဲကျော်စွာလမ်း၊ (၁၄) ရပ်ကွက်၊ ရန်ကင်းမြို့နယ်၊ ဒေါ်ညွန့်တင်(၁၂/ရကန(နိုင်)၀၄၉၂၉၉) အမည်ပေါက် နှစ် (၆၀) မြေငှားဂရန့်မြေအား အမည်ပေါက် ဒေါ်ညွန့်တင် (မိခင်) နှင့် ဦးစန်းကြည်(ဖခင်)တို့ အသီးသီးကွယ်လွန်ပြီး ၎င်းတို့၏သား/သမီး (၇) ဦးအနက် ဦးညွန့်မင်း၊ ဦးဗစ်တာဝင်းထွဋ်ကို (၂) ဦးတို့မှာ (အိမ်ထောင်မရှိ လူပျိုကြီးဘဝဖြင့်) အသီးသီးကွယ်လွန်ကြသဖြင့် ကျန်သား/သမီးများဖြစ်ကြသော ဒေါ်ခင်ဝင်းသူ (၁၀/မလမ(နိုင်)၀၉၈၆၂၂)၊ ဦးဇောသူ (၁၀/မလမ(နိုင်)၁၄၈၁၄၄)၊ ဒေါ်မြတ်မြတ်မိုး (၁၀/မလမ(နိုင်)၁၈၄၇၉၃)၊ ဒေါ်မန်းဝင်းနွယ် (၁၀/မလမ(နိုင်)၁၃၀၉၃၇) တို့မှ အမည်ပေါက်၏ သားတစ်ဦးဖြစ်သူ ဦးမင်းသူ ကွယ်လွန်သဖြင့် ဇနီးဖြစ်သူ ဒေါ်ခင်သီတာဝင်း (၁၂/ကတတ(နိုင်)၀၁၀၉၉၀)နှင့်ပူးတွဲ၍ ကွယ်လွန်သူတို့တွင် မောင်နှမ (၇) ဦးတည်းကိုသာ မွေးဖွားထွန်းကားခဲ့ပြီးအခြားသောသား/သမီး မွေးချင်းတစ်ဦးတစ်ယောက်မျှ မရှိပါကြောင်း၊ အမွေစားအမွေခံ ကိစ္စိမသား/သမီးများလည်း မွေးစားထားခြင်းလုံးဝမရှိပါကြောင်း၊ ကွယ်လွန်သူ ဦးမင်းသူ တွင် တစ်ဦးတည်းသော တရားဝင်ဇနီးဖြစ်သူ မိမိသာလျှင်ရှိပြီး အခြားသောဇနီး/မယား တစ်ဦးတစ်ယောက်မျှမရှိပါကြောင်း၊ မိမိတို့ (၇) ဦးတည်းကသာလျှင် မိမိတို့၏ပိုင်ဆိုင်ခွင့် အစုအသီးသီးအား တရားဝင်အမွေဆက်ခံပိုင်ဆိုင်ပါကြောင်း ၁၈-၅-၂၀၂၆ ရက်စွဲပါ ကျမ်းကျိန်လွှာ၊ ထောက်ခံကျမ်းကျိန်လွှာ (၂) စောင်၊ ဂရန့် သေဆုံးမှုမှတ်တမ်း၊ နိုင်ငံသားစိစစ်ရေးကတ်ပြား၊ အိမ်ထောင်စုလူဦးရေစာရင်းတို့တင်ပြ၍ ပိုင်ဆိုင်ကြောင်းစာချုပ်ချုပ်ဆိုရန် မြေပုံကူးလျှောက်ထားလာမှုအပေါ် တရားဝင်ခိုင်လုံသော အထောက်အထားများဖြင့် ဤကြော်ငြာပါသည့်ရက်မှစ၍ (၇) ရက်အတွင်း ကန့်ကွက်နိုင်ပါကြောင်းနှင့် ကန့်ကွက်မှုမရှိပါက လုပ်ထုံးလုပ်နည်းအတိုင်း ဆက်လက်ဆောင်ရွက်ပေးမည်ဖြစ်ပါကြောင်း အသိပေးကြေညာအပ်ပါသည်။

ဌာနမှူး(ဒုတိယညွှန်ကြားရေးမှူးချုပ်)
မြို့ပြမြေစီမံခန့်ခွဲမှုဌာန
ရန်ကုန်မြို့တော်စည်ပင်သာယာရေးကော်မတီ

ကန့်ကွက်နိုင်ကြောင်းကြေညာခြင်း

နေပြည်တော်၊ ဧမ္မာသီရိမြို့၊ ရွှေကြာပင်ရပ်ကွက်၊ မြေတိုင်းရပ်ကွက်အမှတ် ၄/ရွှေကြာပင်၊ မြေကွက်အမှတ် (၁၆၀၂)၊ မြေဧရိယာ (၀.၀၈၅) ဧကရှိ ဦးဇော်မင်းထိုက် (ဘ)ဦးဌေးအောင် ၁၂/ခရန(နိုင်)၁၀၂၂၁၇ အမည်ပေါက် နှစ် (၃၀) မြေငှားစာချုပ်မြေကွက်အား အမည်ပေါက်သူမှ နိုင်ငံသားစိစစ်ရေးကတ်၊ အိမ်ထောင်စုလူဦးရေစာရင်း မူရင်းများတင်ပြပြီး ဒေါ်မာမာခိုင် (ဘ) ဦးလှမြင့် ၉/ဗမန(နိုင်) ၁၉၂၃၇ နှင့် မှတ်ပုံတင်အရောင်းအဝယ်စာချုပ် ချုပ်ဆိုရန်အတွက် မြေပုံ/မြေရာဇဝင်ရေးကူးခွင့် လျှောက်ထားလာပါသဖြင့် ကန့်ကွက်လိုသူများအနေဖြင့် တရားဝင်ပိုင်ဆိုင်မှုစာချုပ်စာတမ်းများ၊ တရားရုံးအမိန့်ဒီကရီများ အထောက်အထားခိုင်လုံစွာတင်ပြ၍ နေပြည်တော် စည်ပင်သာယာရေးကော်မတီ၊ မြို့ပြစီမံကိန်းနှင့်မြေစီမံခန့်ခွဲမှုဌာနသို့ ဤကြေညာချက်ပါရှိသည့်ရက်မှစ၍ (၁၅) ရက်အတွင်း လာရောက်ကန့်ကွက်နိုင်ကြောင်းနှင့် သတ်မှတ်ကာလအတွင်း ကန့်ကွက်မှုမရှိပါက ဌာန၏လုပ်ထုံးလုပ်နည်းများနှင့်အညီ မြေပုံ/မြေရာဇဝင်ရေးကူးခွင့် လျှောက်ထားလားမှုအား ဆက်လက်ဆောင်ရွက်ပေးသွားမည်ဖြစ်ကြောင်း ကြေညာလိုက်သည်။

မြို့ပြစီမံကိန်းနှင့်မြေစီမံခန့်ခွဲမှုဌာန
နေပြည်တော်စည်ပင်သာယာရေးကော်မတီ

ကန့်ကွက်နိုင်ကြောင်းကြေညာခြင်း

ဒက္ခိဏသီရိမြို့၊ ရွှေအင်ကြင်းရပ်ကွက်၊ မြေတိုင်းရပ်ကွက်အမှတ် ၁၁/ရွှေအင်ကြင်းရပ်၊ မြေကွက်အမှတ် (ဒ-၂မ၁၈)၊ မြေဧရိယာ (၀.၂၂၉) ဧကရှိ ဒေါ်အိမာလွင် (ဘ) ဦးမြင့်လွင် ၉/ဗမန(နိုင်)၀၄၂၂၀၀ အမည်ပေါက် နှစ် (၃၀) မြေငှားစာချုပ်မြေကွက်ကို ဒေါ်အိမာလွင်မှ ဦးဝေယံလင်း (ဘ) ဦးချိန်ဟိုင်း ၁၃/ကမန(နိုင်)၁၅၅၁၂ နှင့် အရောင်းအဝယ်မှတ်ပုံတင်စာချုပ်ချုပ်ဆိုရန် မြေပုံ/မြေရာဇဝင်ရေးကူးခွင့် လျှောက်ထားလာပါသဖြင့် ကန့်ကွက်လိုသူများအနေဖြင့် တရားဝင် ပိုင်ဆိုင်မှုစာချုပ်စာတမ်းများ၊ တရားရုံးအမိန့်ဒီကရီများ အထောက်အထားခိုင် လုံစွာတင်ပြ၍ နေပြည်တော်စည်ပင်သာယာရေးကော်မတီ၊ မြို့ပြစီမံကိန်းနှင့် မြေစီမံခန့်ခွဲမှုဌာနသို့ ဤကြေညာချက်ပါရှိသည့်ရက်မှစ၍ (၁၅) ရက်အတွင်း လာရောက်ကန့်ကွက်နိုင်ကြောင်းနှင့် သတ်မှတ်ကာလအတွင်း ကန့်ကွက်မှုမရှိ ပါက ဌာန၏လုပ်ထုံးလုပ်နည်းများနှင့်အညီ မြေပုံ၊ မြေရာဇဝင်လျှောက်ထားလာမှုအား ဆက်လက်ဆောင်ရွက်သွားမည်ဖြစ်ကြောင်း အသိပေးကြေညာလိုက်သည်။

မြို့ပြစီမံကိန်းနှင့် မြေစီမံခန့်ခွဲမှုဌာန
နေပြည်တော်စည်ပင်သာယာရေးကော်မတီ

အများသိစေရန်ကြေညာခြင်း

နေပြည်တော်၊ ဒက္ခိဏသီရိမြို့နယ်၊ မြေတိုင်းရပ်ကွက်အမှတ် ၈/ ဒက္ခိဏသီရိအလယ်ရပ်၊ မိုးဝေ (၁၈) လမ်း၊ မြေကွက်အမှတ် ဒ-၃၁၂၈၁ မြေကွက်အား ဦးကျော်စွာ (ဘ) ဦးသိန်းနိုင် ၁၄/၀ခမ(နိုင်)၁၅၅၉၆၄ အမည်ဖြင့် ချထားပေးသော မြေကွက်အား ယခုလက်ရှိအမည်ပေါက်ထားသော ဒေါ်အိအိခိုင် (ဘ) ဦးကြည်သိန်း ၁/မညန(နိုင်) ၀၈၃၈၂၄ ထံမှ ဒေါ်တင်ဇာထူး (ဘ) ဦးကျော်ထူး ၁၂/ဒဂဆ(နိုင်)၀၀၇၉၂၅ သည် ပြန်လည်ဝယ်ယူပြီးထားသော အထက်ပါမြေကွက်အား ဒေါ်သူသူဟန် (ဘ) ဦးအောင်မြင့် ၁၂/ ဗဘတ(နိုင်)၀၂၇၀၇၇ သည် ၁၉-၇-၂၀၂၆ ရက်တွင် (ဒ-၃၁၂၈၁) မြေကွက်အား ဒေါ်တင်ဇာထူးထံမှ ဒေါ်သူသူဟန်သည် အပြီးအပိုင်ငွေချေ၍ မြေကွက်အား လက်ရောက်ရယူဝယ်ယူပြီးဖြစ်ပါကြောင်း အများသိစေရန် ကြေညာအပ်ပါသည်။

ဒေါ်သူသူဟန် ၁၂/ဗဘတ(နိုင်)၀၂၇၀၇၇
ဖုန်း-၀၉-၇၅၈၀၆၁၀၃၉

ကန့်ကွက်နိုင်ကြောင်းကြေညာခြင်း

ဒက္ခိဏသီရိမြို့၊ ရွှေအင်ကြင်းရပ်ကွက်၊ မြေတိုင်းရပ်ကွက်အမှတ် ၁၁/ ရွှေအင်ကြင်းရပ်၊ မြေကွက်အမှတ် (ဒ-၂မ၁၆)၊ မြေဧရိယာ (၀.၂၂၉) ဧကရှိ ဒေါ်အိမာလွင် (ဘ) ဦးမြင့်လွင် ၉/ဗမန(နိုင်)၀၄၂၂၀၀ အမည်ပေါက် နှစ်(၃၀)မြေငှားစာချုပ်မြေကွက်ကို ဒေါ်အိမာလွင် မှ ဦးဝေယံလင်း (ဘ) ဦးချိန်ဟိုင်း ၁၃/ကမန(နိုင်)၁၅၅၁၂ နှင့် အရောင်းအဝယ်မှတ်ပုံတင်စာချုပ်ချုပ်ဆိုရန် မြေပုံ/မြေရာဇဝင်ရေးကူးခွင့် လျှောက်ထားလာပါသဖြင့် ကန့်ကွက်လိုသူများအနေဖြင့် တရားဝင် ပိုင်ဆိုင်မှုစာချုပ်စာတမ်းများ၊ တရားရုံးအမိန့်ဒီကရီများ အထောက်အထားခိုင်လုံစွာတင်ပြ၍ နေပြည်တော်စည်ပင်သာယာရေးကော်မတီ၊ မြို့ပြစီမံကိန်းနှင့်မြေစီမံခန့်ခွဲမှုဌာနသို့ ဤကြေညာချက်ပါရှိသည့်ရက်မှစ၍ (၁၅) ရက်အတွင်း လာရောက် ကန့်ကွက်နိုင်ကြောင်းနှင့် သတ်မှတ်ကာလအတွင်း ကန့်ကွက်မှုမရှိပါက ဌာန၏ လုပ်ထုံးလုပ်နည်းများနှင့်အညီ မြေပုံ၊ မြေရာဇဝင်လျှောက်ထားလာမှုအား ဆက်လက်ဆောင်ရွက်သွားမည်ဖြစ်ကြောင်း အသိပေးကြေညာလိုက်သည်။

မြို့ပြစီမံကိန်းနှင့် မြေစီမံခန့်ခွဲမှုဌာန
နေပြည်တော်စည်ပင်သာယာရေးကော်မတီ

ကန့်ကွက်နိုင်ကြောင်း အများသိစေရန် အသိပေးကြော်ငြာခြင်း

မြစ်ကြီးနားမြို့၊ မြို့သစ်ကြီးရပ်ကွက်၊ ကွင်းအမှတ်(၁၅/၂-၄၊ အုတ်ကျင်းအနောက်)၊ ဦးပိုင်အမှတ်(၈၈)၊ မြေဧရိယာ (၀.၁၈၃) ဧကရှိမြေကွက်အား မူလက ဦးအင်ဂန်နော် အမည်ဖြင့် (၂၂-၆-၂၀၁၄) ရက်ထိ မြေငှားဂရန့်သက်တမ်း ရရှိခဲ့ပြီး၊ ခင်ပွန်း ဦးအင်ဂန်နော်သည် (၂၆-၃-၂၀၀၇) ရက်တွင် ကွယ်လွန်သွားခဲ့ပြီး၊ ၎င်း၏ဇနီး ဒေါ်တန်ဘောင်ကော့မှ (၃-၂-၂၀၂၆) ရက်စွဲပါစာချုပ် မှတ်ပုံတင်အမှတ် (၀၃၇/၂၀၂၆) အရ အမွေဆက်ခံပိုင်ဆိုင်ခွင့်ရှိကြောင်းတင်ပြထားပြီး၊ ဦးပိုင်(၈၈/ဃ)၊ မြေဧရိယာ(၀.၀၃၇) ဧကအပိုင်းကို (၁၀-၄-၂၀၂၆) ရက်စွဲပါစာချုပ်မှတ်ပုံတင်အမှတ် (၁၁၁/၂၀၂၆) အရ ဒေါ်တန်ဘောင်ကော့ ထံမှ ဒေါ်ထုအိန် အမည်ဖြင့် တရားဝင်ဝယ်ယူပိုင်ဆိုင်ခဲ့ပြီး၊ ဒေါ်ထုအိန် ၁/မကန(နိုင်)၁၅၇၃၁၇ အမည်ဖြင့် အမည်ပြောင်း မြေငှားဂရန့်အသစ်ရရှိရေးအတွက် လျှောက်ထားလာခြင်းနှင့်ပတ်သက်၍ ကျိုးကြောင်းဖော်ပြချက်ခိုင်လုံစွာဖြင့် ကန့်ကွက်တင်ပြနိုင်သူမည်သူမဆို ယခုလျှောက်ထားခြင်းအားဆောင်ရွက်မပေးသင့်ကြောင်း ယခုကြော်ငြာစာပါသည့်ရက်မှစ၍ (၁၅) ရက်အတွင်း ကန့်ကွက်နိုင်ကြောင်းနှင့် ကန့်ကွက်မှုမရှိပါက လျှောက်ထားသူအား လုပ်ထုံးလုပ်နည်းညွှန်ကြားချက်များနှင့်အညီ ဂရန့်ထုတ်ပေးရေးကို ဆက်လက်ဆောင်ရွက်သွားမည်ဖြစ်ပါကြောင်း အများပြည်သူသိစေရန် ကြော်ငြာအပ်ပါသည်။

မြို့နယ်အုပ်ချုပ်ရေးမှူး
မြို့နယ်အထွေထွေအုပ်ချုပ်ရေးဦးစီးဌာန
မြစ်ကြီးနားမြို့

ယာဉ်မှတ်ပုံတင်စာအုပ်(ကမ-၃) မိတ္တူလျှောက်ထားခြင်း

ယာဉ်အမှတ် ၈၂၁/ ၁၇၂၁၃ ယာဉ်လက်ဝယ်ရှိသူ ဦးအောင်ဗိုလ်ဦး ၁၀/မလမ(နိုင်)၁၅၆၁၀၈ က ယာဉ်မှတ်ပုံတင်စာအုပ် (ကမ-၃) ပျောက်ဆုံး၍ မိတ္တူထုတ်ပေးပါရန် လျှောက်ထားလာပါသည်။ ကန့်ကွက်လိုပါက ခိုင်လုံသော အထောက်အထားများဖြင့် ကြော်ငြာသည့်ရက်မှ ရက် (၃၀) အတွင်း အောက်ဖော်ပြပါရုံးသို့ လူကိုယ်တိုင် လာရောက် ကန့်ကွက်နိုင်ပါသည်။

ကညန၊ ပြည်နယ်ဦးစီးမှူးရုံး
(မော်လမြိုင်မြို့)

ယာဉ်မှတ်ပုံတင်စာအုပ်(ကမ-၃) မိတ္တူလျှောက်ထားခြင်း

ယာဉ်အမှတ် ၈၁၁/၆၂၆၈၇ ယာဉ်လက်ဝယ်ရှိသူ ဦးဇင်ဖြိုးဝေ ၇/ကတခ(နိုင်)၂၀၇၄၈၄ က ယာဉ်မှတ်ပုံတင်စာအုပ်(ကမ-၃) ပျောက်ဆုံး၍ မိတ္တူထုတ်ပေးပါရန် လျှောက်ထားလာပါသည်။ ကန့်ကွက်လိုပါက ခိုင်လုံသော အထောက်အထားများဖြင့် ကြော်ငြာသည့်ရက်မှ ရက် (၃၀) အတွင်း အောက်ဖော်ပြပါရုံးသို့ လူကိုယ်တိုင် လာရောက်ကန့်ကွက်နိုင်ပါသည်။

ကညန၊ ပြည်နယ်ဦးစီးမှူးရုံး
(မော်လမြိုင်မြို့)

အများသိစေရန်နှင့် ကန့်ကွက်နိုင်ကြောင်း ကြော်ငြာခြင်း

မြစ်ကြီးနားမြို့၊ အောင်နန်းရိပ်သာရပ်ကွက်၊ အကွက်အမှတ်နှင့် အမည် (၃၆/၁၊ ဝက်ကုန်းမြောက်)၊ ဦးပိုင်အမှတ်(၁၆၃/၁)၊ မြေဧရိယာ (၀.၀၉၀) ဧကရှိ မြေကွက်သည် ဦးထင်လင်းမောင် အမည်ဖြင့် အမှုတွဲအမှတ် ၅၇၁/J၀၃၇-၂၀၁၈ အရ (၁၆-၇-၂၀၁၈) ရက်မှ (၁၅-၇-၂၀၄၈) ရက်အထိ နှစ် (၃၀) မြေငှားဂရန့် ရရှိခဲ့ပါကြောင်း၊ ယခုအခါအဆိုပါမြေငှားဂရန့်မူရင်းမှာ (၂၀၂၄) ခုနှစ်တွင် နေအိမ်ပြောင်းရွှေ့စဉ်ပျောက်ဆုံးသွားပါသဖြင့်မြေငှားဂရန့်မိတ္တူမှန်အား ထုတ်ပေးနိုင်ပါရန် ဦးထင်လင်းမောင်က လျှောက်ထားလာမှုအပေါ် ကျိုးကြောင်းဖော်ပြချက် ခိုင်လုံစွာဖြင့် ကန့်ကွက်တင်ပြသူမည်သူမဆို ယခုကြော်ငြာစာပါသည့်ရက်မှစ၍ (၁၅) ရက်ပြည့်မြောက်သည့်ရက်အထိ မြစ်ကြီးနားခရိုင် အထွေထွေအုပ်ချုပ်ရေးဦးစီးဌာနသို့ လာရောက်ကန့်ကွက်နိုင်ပါကြောင်းနှင့် ကန့်ကွက်သူမရှိပါက လျှောက်ထားမှုအား လုပ်ထုံးလုပ်နည်းညွှန်ကြားချက်များနှင့်အညီ ဆက်လက်ဆောင်ရွက်သွားမည်ဖြစ်ပါကြောင်း အများသိစေရန် ကြော်ငြာအပ်ပါသည်။

ကော်လီတ္တော်အရာရှိ
ခရိုင်အထွေထွေအုပ်ချုပ်ရေးဦးစီးဌာန
မြစ်ကြီးနားမြို့

PUBLIC NOTICE
Insolvency Law 2020
MYANMAR TOPASIA LOGISTICS CO., LTD
Insolvency Law 147, 152 & Insolvency Rules 9 & 15 (b)
MYANMAR TOPASIA LOGISTICS CO., LTD (the "Company") hereby announces to the public that the company appoints Daw Kay Khine Khine Linn as the liquidator for handling the winding up processes of the Company and the Company shall carry out all processes regarding voluntary winding up of the company in accordance with the existing laws of the Republic of the Union of Myanmar including but not limited to Insolvency Law and Insolvency Rules, pursuant to the Special Resolution at the Extraordinary General Meeting which was held on (22/07/2026). For all financial matters, the appointed liquidator shall settle the payment and claims as well as other relevant matters for voluntary winding up process.
In compliance with Section 201 of the Insolvency Law and Rule 87 of the Insolvency Rules, it is hereby notified to the creditor to submit Proof of Debts or Claims not later than (25/08/2026) after the date of this Notice. Failing to do so, the creditor, as per Rule 87 (e) of Insolvency Rules, will be excluded from the benefit of a distribution made before its debt or claim is admitted and objecting to that distribution.
Daw Kay Khine Khine Linn
Liquidator
Building 6, Room No 323, Kyaikkasan Housing,
Marlarnwe Street, Tamwe Gyi (B) Ward,
Tamwe Township, Yangon.
YOU ZHOUBAO
Director
MYANMAR TOPASIA LOGISTICS
CO., LTD

ဖခင်အမည်မှန်

စစ်ကိုင်းတိုင်းဒေသကြီး၊ မုံရွာမြို့၊ Golden Triangle ကိုယ်ပိုင် အလယ်တန်းကျောင်း Grade-5 မှ မောင့်ဖြိုးဝဏ္ဏကျော်၏ ဖခင်အမည်မှန်မှာ ဦးသော်က ၅/ဗလဘ(နိုင်)၀၅၉၆၉၂ ဖြစ်ပါကြောင်း။

ဦးသော်က

ဖောင်းကြွန်ပါတ်ပြားပျောက် လျှောက်ထားခြင်း

ယာဉ်အမှတ် 6U/8791 ၏ ဖောင်းကြွန်ပါတ်ပြား ပျောက်ဆုံး၍ ထုတ်ပေးရန် လျှောက်ထားလာပါသဖြင့် ယခင်ဖောင်းကြွန်ပါတ်ပြား ပျက်ပြယ်ပါကြောင်း အများသိစေရန် ကြေညာအပ်ပါသည်။

ကညန၊ ခရိုင်ရုံး(တာချီလိတ်)

ယာဉ်မှတ်ပုံတင်စာအုပ် မိတ္တူလျှောက်ထားခြင်း

ယာဉ်အမှတ် 2N/8830 ယာဉ်လက်ဝယ်ရှိသူ ဒေါ်တင်တင်လဲ့ ၉/ဗကခ (နိုင်)၀၀၃၂၆၇ က (ကမ-၃) ပျောက်ဆုံး၍ မိတ္တူထုတ်ပေးရန် လျှောက်ထားလာပါသည်။ ကန့်ကွက်လိုပါက ခိုင်လုံသောအထောက်အထားများဖြင့် ကြော်ငြာသည့်ရက်မှ ရက် (၃၀) အတွင်း အောက်ဖော်ပြပါရုံးသို့ လူကိုယ်တိုင် လာရောက်ကန့်ကွက်နိုင်ပါသည်။

ကညန၊ တိုင်းဒေသကြီးဦးစီးမှူးရုံး (ပဲခူး)

ကန့်ကွက်နိုင်ကြောင်းကြော်ငြာခြင်း

မုံရွာမြို့၊ ဒေါ်နုမြရပ်ကွက်၊ အကွက်အမှတ်နှင့် အမည် (၂၃/ထန်းတောစုတောင်)၊ ဦးပိုင်အမှတ် (၈ (ဗ) ၊ ၈(မ)၃)၊ ဧရိယာ (၀.၀၆၇) ဧကရှိ မြေကွက်သည် မြို့မြေအမှုတွဲအမှတ် ၃၉၆/၁၉၉၆ အရ ဒေါ်ခင်ဥမ္မာ အမည်ဖြင့် (၁၇-၉-၁၉၉၆)မှ (၁၆-၉-၂၀၂၆) အထိ နှစ် (၃၀) ရရှိခဲ့သော မြေငှားစာချုပ်အား ဒေါ်ခင်ဥမ္မာ အမည်ဖြင့် (၁၇-၉-၁၉၉၆)မှ (၁၆-၉-၂၀၂၆) ရက်မှစ၍ (၁၅) ရက်အတွင်း ကန့်ကွက်နိုင်ကြောင်းနှင့် ကန့်ကွက်မှုမရှိပါက လျှောက်ထားသူအား အထက်မြန်မာပြည် မြေနုတ်ထားခြင်းကို ဆောင်ရွက်မပေးသင့်ကြောင်း အထောက်အထား ခိုင်လုံစွာဖြင့် ကန့်ကွက်လွှာများကို ဤရုံးသို့ ကန့်ကွက်လွှာ ကြော်ငြာသည့် (၁၃-၇-၂၀၂၆) ရက်မှစ၍ (၁၅) ရက်အတွင်း ကန့်ကွက်နိုင်ကြောင်းနှင့် ကန့်ကွက်မှုမရှိပါက လျှောက်ထားသူအား အထက်မြန်မာပြည် မြေနုတ်ထားခြင်းကို ဆောင်ရွက်မပေးသင့်ကြောင်း အထောက်အထား ခိုင်လုံစွာဖြင့် ကန့်ကွက်လွှာများနှင့်အညီ မြေငှားစာချုပ်(သက်တမ်းတိုး) ခွင့်ပြုမည်ဖြစ်ကြောင်း အသိပေးကြေညာအပ်ပါသည်။

ကော်လီတ္တော်အရာရှိ
မုံရွာခရိုင်အထွေထွေအုပ်ချုပ်ရေးဦးစီးဌာန

ဖခင်အမည်မှန်

ပဲခူးတိုင်းဒေသကြီး၊ ဝေါမြို့၊ စိန့်ပန်းခိုင် ကိုယ်ပိုင်အထက်တန်းကျောင်း၊ Grade-12 မှ ကျောင်းဝင်အမှတ်(၀၅၀/၂၆) မဝင်ဧပရယ်ကျော် ၏ ဖခင်အမည်မှန်မှာ ၇/ဓမန(နိုင်) ၁၀၀၉၃၂ အရ ဦးကျော်ကျော်မင်း ဖြစ်ပါကြောင်း။

ဦးကျော်ကျော်မင်း

ဖခင်အမည်မှန်

တောင်ကြီးမြို့၊ အထက(၅) Grade-12(A) မှ မောင်အာကာမင်းမြတ် ၏ ဖခင်အမည်မှန်မှာ ဦးအောင်ဆန်းဝင်း (၁၁/မပတ(နိုင်)၀၃၇၆၄) ဖြစ်ပါကြောင်း။

အမည်ပြောင်း

ဦးအောင်ဌေးလွင်-ဒေါ်နန်းငဲစိန် တို့၏သား ဖယ်ခုံမြို့နယ်၊ မူလွန် (မိုင်းဖြတ်အထက်)၊ Grade-6 မှ မောင်ဟိန်းကိုကို အားယနေ့မှစ၍ မောင်ဟန်သိန်းဇံ ဟု ပြောင်းလဲခေါ်ဆိုပါရန်။

တစ်ဦးတည်းဖြစ်ပါကြောင်း

ညောင်ရွှေမြို့နယ်၊ အထက-ခေါင်တိုင်ကျောင်းမှ မူလတန်းပြ ဒေါ်ယဉ်ယဉ်မြင့် (၁၃/ညရန(နိုင်) ၀၄၀၉၀၀) (ခ) ဒေါ်ချစ်ရင် မှာ တစ်ဦးတည်း ဖြစ်ပါကြောင်း။

ကန့်ကွက်နိုင်ကြောင်းကြော်ငြာခြင်း

မုံရွာမြို့၊ ဒေါ်နုမြရပ်ကွက်၊ အကွက်အမှတ်နှင့် အမည် (၂၈/ဆူးလေကုန်းမြောက်)၊ဦးပိုင်အမှတ် (၁၀/ဃ)၊ ဧရိယာ (၀.၀၆၉) ဧကရှိ မြေကွက်သည် မြို့မြေအမှုတွဲအမှတ် ၆၇၇/ ၁၉၉၆ အရ ဦးမောင်မောင် အမည်ဖြင့်(၁၄-၈-၁၉၉၆) မှ (၁၃-၈-၂၀၂၆) အထိ နှစ် (၃၀) ရရှိခဲ့သော မြေငှားစာချုပ်အား ဦးမောင်မောင် အမည်ဖြင့် မြေငှားစာချုပ်(သက်တမ်းတိုး) လျှောက်ထားရာ ကျိုးကြောင်း ဖော်ပြချက်ခိုင်လုံစွာဖြင့် ကန့်ကွက်တင်ပြနိုင်သူ မည်သူမဆို ယခုလျှောက်ထားခြင်းကိုဆောင်ရွက်မပေးသင့်ကြောင်း အထောက်အထားခိုင်လုံစွာဖြင့် ကန့်ကွက်လွှာများကို ဤရုံးသို့ ကန့်ကွက်လွှာ နိုင်ကြောင်းနှင့် ကန့်ကွက်မှုမရှိပါက လျှောက်ထားသူအား အထက်မြန်မာပြည်မြေနုတ် အခွန်စည်းမျဉ်းဥပဒေပါ ပြဌာန်းချက်များနှင့်အညီ မြေငှားစာချုပ် (အမည်ပြောင်း၊ သက်တမ်းတိုး) ခွင့်ပြုမည်ဖြစ်ကြောင်း အသိပေး ကြေညာအပ်ပါသည်။ ကော်လီတ္တော်အရာရှိ မုံရွာခရိုင်အထွေထွေအုပ်ချုပ်ရေးဦးစီးဌာန

ဖောင်းကြွန်ပါတ်ပြားပျောက် လျှောက်ထားခြင်း

ယာဉ်အမှတ် SHN/27255 ၏ ဖောင်းကြွန်ပါတ်ပြား ပျောက်ဆုံး၍ ထုတ်ပေးရန် လျှောက်ထားလာပါသဖြင့် ယခင်ဖောင်းကြွန်ပါတ်ပြား ပျက်ပြယ်ပါကြောင်း အများသိစေရန် ကြေညာအပ်ပါသည်။

ကညန၊ ခရိုင်ရုံး(တာချီလိတ်)

ဖောင်းကြွန်ပါတ်ပြားပျောက် လျှောက်ထားခြင်း

ယာဉ်အမှတ် 31W/53258 ၏ ဖောင်းကြွန်ပါတ်ပြားပျောက်ဆုံး၍ ထုတ်ပေးရန် လျှောက်ထားလာပါသဖြင့် ယခင်ဖောင်းကြွန်ပါတ်ပြား ပျက်ပြယ်ပါကြောင်း အများသိစေရန် ကြေညာအပ်ပါသည်။

ကညန၊ ခရိုင်ရုံး(တာချီလိတ်)

❖ နိုင်ငံတော်ရွှေသီးဖို

ကုန်ထုတ်လုပ်မှု အားပေးစို့။

❖ နိုင်ငံတော်ဖွံ့ဖြိုးဖို

ပညာရေးကို အားပေးစို့။

❖ နိုင်ငံတော်သာယာဖို

သဘာဝပတ်ဝန်းကျင် ထိန်းကြစို့။

ဒုတိယသမ္မတ ဒေါ်နန်းနီနီအေး

ရန်ကုန်တိုင်းဒေသကြီးအတွင်းရှိ တက္ကသိုလ်များအား ကြည့်ရှုစစ်ဆေး

ရန်ကုန် ဇူလိုင် ၂၄

ပြည်ထောင်စုသမ္မတမြန်မာနိုင်ငံတော် ဒုတိယသမ္မတ ဒေါ်နန်းနီနီအေးသည် ရန်ကုန်တိုင်းဒေသကြီးဝန်ကြီးချုပ် ဦးအောင်နိုင်သူ၊ တိုင်းဒေသကြီးဝန်ကြီးများနှင့်အတူ ယနေ့မွန်လွဲပိုင်းတွင် ရန်ကုန်တိုင်းဒေသကြီးအတွင်းရှိ ရန်ကုန်စီးပွားရေးတက္ကသိုလ်၊ ဒဂုံတက္ကသိုလ်နှင့် ရန်ကုန်အနောက်ပိုင်းတက္ကသိုလ်တို့သို့ သွားရောက်ကြည့်ရှုစစ်ဆေးသည်။



ဒုတိယသမ္မတ ဒေါ်နန်းနီနီအေး ရန်ကုန်စီးပွားရေးတက္ကသိုလ်ကျောင်းဝင်းအတွင်း လှည့်လည်ကြည့်ရှုစစ်ဆေးစဉ်။

ဦးစွာ ဒုတိယသမ္မတ ဒေါ်နန်းနီနီအေးနှင့်အဖွဲ့သည် ဒဂုံမြို့သစ် (တောင်ပိုင်း)မြို့နယ်ရှိ ရန်ကုန်စီးပွားရေးတက္ကသိုလ်သို့ ရောက်ရှိကြရာ တာဝန်ရှိသူများက ကျောင်းသား ကျောင်းသူများကိုယ်ကာယ ကျန်းမာကြံ့ခိုင်ရေးနှင့် အပန်းဖြေအနားယူနိုင်ရေးအတွက် Recreation Centre ဆောက်လုပ်နေမှုအခြေအနေများနှင့် တက္ကသိုလ်ပတ်လမ်းတည်ဆောက်ရန် လျာထားသည့် မြေနေရာတို့ကို လိုက်လံရှင်းလင်းပြသကြရာ ဒုတိယသမ္မတက သတ်မှတ် စံချိန်စံညွှန်းများနှင့်အညီ အရည်အသွေးပြည့်မီစွာဖြင့် သတ်မှတ်ကာလအတွင်း အချိန်မီစာမျက်နှာ ၅ ကော်လံ ၁ ❖

အိန္ဒိယနိုင်ငံ၌ ထိန်းသိမ်းခံထားရသည့်

မြန်မာရေလုပ်သား ၂၆ ဦး ပြန်လည်ခေါ်ဆောင်

နေပြည်တော် ဇူလိုင် ၂၄

အိန္ဒိယရေပိုင်နက်အတွင်းသို့ တရားမဝင် ဝင်ရောက်မှုဖြင့် အိန္ဒိယနိုင်ငံပို့ဘလ်မြို့၌ ထိန်းသိမ်းခံထားရသည့် မြန်မာရေလုပ်သား ၂၆ ဦးတို့သည် လေကြောင်းခရီးဖြင့် ယမန်နေ့ညပိုင်းက ရန်ကုန်မြို့သို့ ပြန်လည်ရောက်ရှိကြသည်။

မြန်မာနိုင်ငံသို့ အဆိုပါ မြန်မာရေလုပ်သားများ ဘေးကင်းစွာ ပြန်လည်ထွက်ခွာနိုင်ရေးအတွက် နယူးဒေလီမြို့ရှိ မြန်မာသံရုံးနှင့် ကောလိကတ္တားမြို့ရှိ မြန်မာကောင်စစ်ဝန်ချုပ်ရုံးတို့မှ တာဝန်ရှိသူများက အိန္ဒိယနိုင်ငံသက်ဆိုင်ရာအာဏာပိုင်များနှင့် နီးကပ်စွာညှိနှိုင်း၍ ၎င်းတို့အား မည်သူမည်ဝါ ဖြစ်ကြောင်း သက်သေခံလက်မှတ် (Certificate of identity) များ စိစစ်ထုတ်ပေးခြင်း၊ လေကြောင်းခရီးစဉ်စာမျက်နှာ ၅ ကော်လံ ၁ ❑



ယနေ့ မိုးလေဝသ

နေပြည်တော် ဇူလိုင် ၂၄ - နေပြည်တော်နှင့် ရန်ကုန်မြို့တို့ အနီးတစ်ဝိုက်တွင် ယနေ့မိုးတစ်ကြိမ်၊ နှစ်ကြိမ် ထစ်ချရန် ရွာမည်။ ရွာရန် ရာနှုန်းပြည့်ဖြစ်သည်။ မန္တလေးမြို့နှင့်အနီးတစ်ဝိုက်တွင် ယနေ့ နေရာကွက်ကျား မိုးထစ်ချရန် ရွာမည်။ ရွာရန် ရာနှုန်းပြည့်ဖြစ်သည်။ မနက်ဖြန်အတွက်ခန့်မှန်းချက်မှာ စစ်ကိုင်းတိုင်းဒေသကြီးအထက်ပိုင်း၊ တနင်္သာရီတိုင်းဒေသကြီး၊ ကချင်ပြည်နယ်၊ ကရင်ပြည်နယ်၊ မွန်ပြည်နယ်နှင့် ရှမ်းပြည်နယ်တို့တွင် မိုးပိုလာနိုင်သည်။ မိုး/လေ

ခိုင်ကမ်းမြို့နယ်၌ ငါးမျိုးစိုက်ထည့်

ခိုင်ကမ်း ဇူလိုင် ၂၄

ချင်းပြည်နယ် ငါးလုပ်ငန်းဦးစီးဌာနမှကြီးမှူး၍ သဘာဝမြစ်ချောင်းများအတွင်း ငါးသယံဇာတများပေါများစေရန်နှင့် ကျေးလက်နေပြည်သူများအတွက် ငါးရိက္ခာများ ပိုမိုရရှိစေရန်ရည်ရွယ်၍ ခိုင်ကမ်းမြို့နယ် ဆည်ကြီးချောင်းအတွင်းသို့ ငါးမျိုးစိုက်ထည့်ခြင်းအခမ်းအနားကို ဇူလိုင်၂၃ ရက် နံနက် ၈ နာရီက အဆိုပါဆည်ကြီးချောင်းအနီး၌ ကျင်းပရာ ခိုင်ကမ်းငါးလုပ်ငန်းစခန်းတာဝန်ခံ(ယာယီ)နှင့်ဌာနဆိုင်ရာ တာဝန်ရှိသူများက ငါးမြစ်ချင်း၊ ငါးခုံးမကြီး စုစုပေါင်း ၁၀၀၀၀၀ ကို ဆည်ကြီးချောင်းအတွင်းသို့ ငါးမျိုးစိုက်ထည့်ပေးခဲ့ကြောင်း သိရသည်။သတင်းစဉ်



ရောဂတ်ယူနိုက်တက်က မြဝတီအသင်းကို လေးဂို - ဂိုးမရှိဖြင့် အနိုင်ရရှိ

ရန်ကုန် ဇူလိုင် ၂၄

MNL U20 League 2026 အမှတ်ပေးဘောလုံးပြိုင်ပွဲ ပွဲစဉ်(၁၀) ပြိုင်ပွဲဖြစ်သည့် ရောဂတ်ယူနိုက်တက်အသင်းနှင့် မြဝတီအသင်း ယှဉ်ပြိုင်မှုကို ယနေ့ ညနေ ၃ နာရီခွဲက သီဟဒီပကွင်း၌ ကျင်းပရာ ရောဂတ်ယူနိုက်တက်အသင်းက လေးဂိုး - ဂိုးမရှိဖြင့် အနိုင်ရရှိခဲ့သည်။ ရောဂတ်ယူနိုက်တက်အသင်း၏ဦးဆောင်

ဂိုးကို ပြိုင်ပွဲစတင်ပြီး ၅ မိနစ်တွင် ကောင်းခန့်ကျော်က သွင်းယူခဲ့သည်။ ပွဲချိန် ၁၆ မိနစ်တွင် ကောင်းမြတ်စံ၊ ၄၉ မိနစ်တွင် ခွန်ဇော်သိန်း၊ ၉၆ မိနစ်တွင် ခွန်ရဲသူအောင်တို့က သွင်းယူခဲ့ကြသည်။

အလားတူ ယနေ့ ညနေ ၃ နာရီခွဲ ဗဟန်းအားကစားကွင်း၌ ကျင်းပသည့် ရတနာပုံအသင်းနှင့် ရှမ်းယူနိုက်တက်အသင်းတို့ပွဲတွင် သရေရလဒ်ဖြင့် ပြီးဆုံးခဲ့သည်။ နေမျိုး၊ ဓာတ်ပုံ-MFF

အကြိမ် (၂၀) မြောက် အာရှအားကစားပြိုင်ပွဲ မြန်မာနှင့် တောင်ကိုရီးယားအမျိုးသမီးအသင်းအဖွင့်ပွဲကစားမည်

ရန်ကုန် ဇူလိုင် ၂၄

ဂျပန်နိုင်ငံတွင်ကျင်းပမည့် အကြိမ်(၂၀)မြောက် အာရှအားကစားပြိုင်ပွဲ (20th Asian Games 2026) အမျိုးသမီးဘောလုံးပြိုင်ပွဲ၏ အုပ်စုပွဲစဉ်များထွက်ရှိခဲ့ပြီး မြန်မာလက်ရွေးစင်အမျိုးသမီးအသင်းသည် အုပ်စု (B)တွင်တောင်ကိုရီးယား၊မြောက်ကိုရီးယား၊ဘင်္ဂလားဒေ့ရှ်အသင်းတို့နှင့် Osakaမြို့ရှိ Nagai Stadium ၌ ယှဉ်ပြိုင်ကစားရမည်ဖြစ်သည်။

မြန်မာအသင်းသည် အဖွင့်ပွဲစဉ်အဖြစ် စက်တင်ဘာ ၁၄ ရက်တွင် တောင်ကိုရီးယားအသင်းနှင့် ယှဉ်ပြိုင်ကစားမည် ဖြစ်သည်။ စက်တင်ဘာ ၁၇ ရက်တွင် မြောက်ကိုရီးယားအသင်း၊ စက်တင်ဘာ ၂၁ ရက်တွင် ဘင်္ဂလားဒေ့ရှ်အသင်းတို့နှင့် ဆက်လက်ယှဉ်ပြိုင်ကစားရမည်ဖြစ်သည်။

အိမ်ရှင် ဂျပန်လက်ရွေးစင်အမျိုးသမီးအသင်းသည် အုပ်စု(A) တွင် တရုတ်(တိုင်ပေ)၊ ဗီယက်နမ်၊ ထိုင်းအသင်းတို့နှင့်ကျရောက်နေပြီး စာမျက်နှာ ၁၂ ကော်လံ ၅ ❖

